

سنڌي ٻوليءَ بابت مقالات ۽ مضمون

(جلد - III)

ڊاڪٽر الهداد ٻوهيو



سنڌي لئنگويج اٿارٽي، حيدرآباد

سنڌي ٻوليءَ بابت مقالات ۽ مضمون (جلد III)

ليکڪ

ڊاڪٽر الهداد ٻوهيو

مرتب

آزاد انور ڪانڌڙو



سنڌي لئنگويج اٿارٽي

حيدرآباد، سنڌ

2008ع

سنڌي لئنگويج اٿارٽيءَ جو ڪتاب نمبر (105)

سڀ حق ۽ واسطا محفوظ

سنڌي ٻوليءَ بابت مقالا ۽ مضمون (جلد III)

ليکڪ:	ڊاڪٽر الهداد پوهيو
مرتب:	آزاد انور ڪانڌڙو
چاپو:	پهريون
سال:	2008 ع
تعداد:	1000
قيمت:	150 روپيا / 5 ڊالر / 3 پاڻون
پاران	ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Catalogue Reference

Bohio Allahdad Dr
Papers on Sindhi Language
Sindhi Language
Sindhi Language Authority
ISBN: 978-969-9098-09-3

Digitized by M. H. Panhwar Institute of Sindh Studies, Jamshoro.

Papers on Sindhi Language

By:	Dr. Allahdad Bohio
Edition:	First, 2008
Quantity:	1000
Price:	Rs. 150/=, \$ 5/ £ 3
Published by:	Sindhi Language Authority, National Highway, Hyderabad, Sindh 71000, Pakistan.
Tel:	022-9240050-53
Fax:	022-9240051
E-mail:	sindhila@yahoo.com , sindhila1@hotmail.com
Website:	www.sindhila.org
Printed by:	Intel Communications, Hyderabad.
Composed by:	NTF Graphics
Title:	Asadullah Bhutto

هيءَ ڪتاب اداري جي چيئر پرسن ڊاڪٽر فهميده حسين، ميسرس انٽيل ڪميونيڪيشن، حيدرآباد مان ڇپرائي، سنڌي لئنگويج اٿارٽيءَ جي آفيس، نئشنل هاءِ وي، حيدرآباد، سنڌ مان پڌرو ڪيو.

فهرست

4	ناشر پاران
5	مُهاڳ
7	اسان جي اڻ ڳالهائيل زبان
17	ٻولي ۽ آواز
36	ٻولي ۽ ٻار
51	ٻولي ۽ ڪلچر
65	ٻوليءَ جو ٻٽو سرشتو (Bilingualism)
80	سماجياتي لسانيات
101	لسانيات ۽ جديد نظريا
126	سنڌي ٻوليءَ جو سماجي ڪردار

ناشرپاران:

مرحوم ڊاڪٽر الهداد پوهيو سنڌي ٻوليءَ ۾ سماجي لسانيات (Socio-Linguistics) جي موضوع تي پهريون ڀي ايج . ڊي ڪندڙ محقق، عالم ۽ اعليٰ درجي جو نقاد هو. سندس ٿيسز جو عنوان ”سنڌي ٻوليءَ جو سماجي ڪارج“ هو ۽ اهو هڪ تمام اهم ۽ منفرد مقالو هو، جنهن سنڌي ٻوليءَ ۾ تحقيق جا نوان رخ ڏنا ۽ نئون روايتون وڌيون. ان مقالي کان سواءِ به هن تمام اهم موضوعن تي مقالا ۽ مضمون لکيا، جن مان ڪيترا ڪتابي صورت ۾ به شايع ٿي چڪا آهن.

اداري طرفان ڇپجندڙ سنڌي ٻوليءَ بابت اهم موضوعن تي لکيل مضمونن ۽ مقالن تي مشتمل سلسلي جو هيءُ ٽيون ڪتاب آهي. جيڪو لسانيات، سماجي لسانيات، ٻولي ۽ سنڌي ٻوليءَ جي موضوعن جو احاطو ڪري ٿو ۽ سنڌيءَ ۾ انهن موضوعن تي ڇپيل اهم ڪتابن مان هڪ ثابت ٿيندو. اميد ته اهو نه صرف علمي ادبي ذوق رکندڙ عام پڙهندڙن کي پسند ايندو پر ٻوليءَ خاص ڪري سنڌي ٻوليءَ تي تحقيق ڪندڙن، ٻوليءَ جي استادن ۽ شاگردن لاءِ پڻ تمام ڪارائتو ثابت ٿيندو.

ڊاڪٽر فهميده حسين
چيئر پرسن

11 جون 2008ع

مهاڳ

قور ٿي زندهه رهي پر جي زبان زندهه هجي

دنيا جي ستريل ملڪن ۾ هر خطي جي مادري زبان جي ترقي ۽ ڦهلاءَ تي خاص ڌيان ڏنو ويندو آهي ۽ هر مادري زبان کي زندهه رهڻ جا وسيعا مهيا ڪري ڏنا ويندا آهن، جيئن انهن خطن جي قومن جي مجموعي ذهني تشڪيل پنهنجي ماضيءَ کان ويندي حال تائين مجموعي ٿي سگهي.

سنڌي ٻولي پنهنجي قدامت ۽ تاريخي ورثي کي سانڍيندي پنهنجي علمي، ادبي، لغوي ۽ تهذيبي سرمايي جي لحاظ کان ملڪ جي سمورن خطن جي مادري ٻولين کان نه صرف قديم ۽ تاريخي ٻولي آهي، پر پختي، جاندار ۽ منفرد به آهي ته شاهوڪار به آهي. جيتوڻيڪ سنڌي ٻوليءَ ناسازگار حالتون به ڏٺيون آهن. ان جي باوجود اها اڄ به قائم ۽ دائر آهي ۽ ان جي ترقيءَ لاءِ سنڌ جا اديب، شاعر، عالم، محقق ۽ سڃاڻ پاڻ پتوڙيندا رهن ٿا.

اهو چوڻ ۾ ڪو به وڌاءُ نه آهي ته سنڌي ٻوليءَ جي مقابلي ۾ پنجابي، ملتانِي، سرائڪي، براهوي، پشتو، بلوچي، گجراتي ۽ ڪڇي ٻوليون فني توڙي علمي حوالي سان ايتريون مالا مال نه آهن، انهن وٽ سنڌي ادب جيترو نه ڪو ڏخيرو آهي نه ئي ڪو رڪارڊ اها به حقيقت آهي ته خود اردو زبان به سنڌي ٻوليءَ جي مقابلي ۾ نئين ڄاول آهي ۽ ان جي لفظن جو ڏخيرو به تمام گهٽ آهي.

ڊاڪٽر الھداد پوهيو، سنڌي ٻوليءَ جو ڄاڻو، محقق، نقاد ۽ عالم هو. هن پنهنجي علمي ۽ تحقيقي ڪاوشن ذريعي سنڌي ٻوليءَ ۾ موجود اهڙا خال پرڻ جي ڪوشش ڪئي آهي، جيڪي اڄ تائين ائين ئي رهندا پئي آيا. ڊاڪٽر الھداد پوهيي جي هن ڪتاب ”سنڌي ٻوليءَ بابت مقالا ۽ مضمون (جلد ٽيون)“ ۾ شامل مضمون ۽ مقالا مواد ۽ تحقيق جي حوالي سان شاهڪار جي حيثيت رکن ٿا. هن ڪتاب ۾ پوهيي صاحب جو مقالو ”سنڌي ٻوليءَ جو سماجي ڪردار“ به شامل آهي، جنهن جي ان وقت ڇپجڻ کان پوءِ سنڌ جي نامياري محقق ۽ اديب ڊاڪٽر غلام علي الانا،

ڊاڪٽر تنوير عباسي ۽ عبدالحيي چانڊيي کيس ان موضوع تي ٻي ايڇ ڊي ڪرڻ لاءِ اٽساهيو. هونئن به ڊاڪٽر پوهيو صاحب پنهنجي حياتيءَ ۾ ٻوليءَ جي هڪ وڏي ڄاڻو، عالم، محقق ۽ نقاد جي نگاه سان سنڌي ٻوليءَ کي ڏسندو رهيو هو. ٻوليءَ جي ترقي، ٻوليءَ جي مختلف حوالن سان اهميت، ڦهلاءَ ۽ ٻوليءَ جي بگاڙ کان بچاءَ جي حوالي سان هو سدائين فڪرمند رهيو، جيڪا ڳالهه هنن مقالن ۽ مضمونن مان به ظاهر ٿئي ٿي. سنڌي ٻوليءَ جي ترقي، واڌاري ۽ بهتريءَ لاءِ ڊاڪٽر الهداد پوهيي صاحب جي علمي جدوجهد، سائنسي تحقيق ۽ جاکوڙ کي موجوده توڙي ايندڙ نسل ڪڏهن به وساري نه سگهندو. مان سنڌي لئنگويج اٿارٽيءَ جو تمام گهڻو ٿورائتو آهيان، جنهن ٿورڙي وقت ۾ هن ڪتاب جي ڇپائيءَ کي يقيني بڻايو. سنڌي ٻوليءَ جي ترقي ۽ سڌاري لاءِ سنڌي لئنگويج اٿارٽيءَ جي اهڙين ڪوششن کي داد ڏيڻ کان سواءِ رهي نٿو سگهجي.

آزاد انور ڪانڌڙو۔ ميهڙ

11 جون 2008ع

0306_8577522

اسان جي ان ڳالهائيل زبان

(1) ٻولي ۽ ان ڳالهائيل ٻولي:

انهيءَ سوال ته ”ٻولي ڇاڪي چئجي؟“ جو جواب ٻن طريقن سان ڏئي ٿو سگهجي. پهريون هي ته ”ٻولي لفظن جي اها صورت آهي، جنهن کي ڳالهائڻ وارن عضون پيدا ڪيو آهي، ٻڌڻ وارن عضون (ڪنن) سٺو آهي“ ۽ ٻيو هي ته ”ٻولي چئبو آهي مطلب معنيٰ ۽ خيال کي هڪ هنڌ کان ٻئي هنڌ تائين پهچائڻ واري وسيلي کي.“

پهرئين جواب ۾ ڏٺو ويندو ته معلوم ٿيندو ته ٻوليءَ لاءِ اهو ضروري آهي ته اها آوازن تي ٻڌل هجي ۽ ٻيو ته اهي آواز اهڙا هجن جو انسان جا ڪن انهن کي ٻڌن. هن جواب ۾ جا ڳالهه رهجي وئي آهي سا اها آهي ته هن ۾ ڳالهائڻ، اچارڻ يا ٻڌڻ جو اصل مقصد خيال ۾ ئي نه آندو ويو آهي. ٻڌڻ ۽ ڳالهائڻ جو مقصد آهي ئي سمجهڻ ۽ سمجهائڻ. ۽ سمجهڻ ۽ سمجهائڻ جو ڪم رڳو تڏهن ئي سگهندو جڏهن اچارڻ، آوازن يا لفظن کي ڪا معنيٰ هوندي. ڊگهي جي رنپ ۽ پڪر جي پيڪات ۾ به ڪي لفظي صورتون، اچار ۽ ٻڌڻ آهن ۽ انهن کي به ٻڌڻ وارا ڪن ٻڌي ٿا سگهن، پر پلا آئين چئجي ڇا ته ڊگهن جي به هڪ زبان آهي ۽ پڪر به ڪا ٻولي ٿا ڳالهائڻ؟ بيشڪ ڊگهن ۽ پڪرن جي معاشن ۾ انهن آوازن ۽ اچارن کي ڪا معنيٰ هوندي، پر انساني معاشري ۾ انهن آوازن ۽ اچارن کي ”ٻولي“ چئي نٿو سگهجي اسان ته ٻولي انهيءَ ٻوليءَ کي ٿا سڏيون جيڪا ماڻهو ڳالهائيندا هجن.

ٻئي جواب ۾ زور ڏنو ويو آهي ”معنيٰ“ تي۔ هن جواب ۾ به ٻن ڳالهين طرف ڌيان ڇڪايو ويو آهي. پهريون هيءَ ته ٻولي لفظن جي اها صورت آهي جنهن ۾ ڪا به ”معنيٰ“ موجود هجي، ۽ ٻي هيءَ ته اها معنيٰ جيڪا لفظن ۾ يا لفظي صورتن ۾ موجود آهي، سا پنڌ ڪندي رهندي هجي. يعني هڪ هنڌ کان ٻئي هنڌ تائين پهچي سگهي۔ لفظن جي اها معنيٰ جا رڳو هڪڙي هنڌ سمجهي ٿي سگهجي، يا جنهن کي رڳو ڪي ٿورڙا ماڻهو سمجهي ٿا سگهن، سا ٻولي سڏائي نٿي سگهي۔ ان ڪري سماج ۽ زمين جو تصور به ٻوليءَ جي تصور سان گڏوگڏ رهندو آيو آهي۔

هيئن ئي اسان ڪنهن سماج ۽ ڪنهن زمين جي تصور کان سواءِ ڪنهن ٻوليءَ جو تصور نٿا ڪري سگهون. اهوئي سبب آهي جو اسان چوندا آهيون ته ٻوليون مرنديون به آهن ۽ ٻوليون ڄمنديون به آهن.

زيان جو هي ٻيو نظريو هاڻوڪو آهي ۽ ان جو تصور سائنسي طريقي سان سوچڻ بعد ڏٺو ويو آهي.

هي نظريو زيان جي بنياد، تاريخ ۽ اوسر جي نظرين جي پيچرائي به ڪري ٿو. پهرئين ۽ ٻئي خيال جي وچ ۾ جيڪو اختلاف آهي، اهو به بنيادي، نظرياتي يا اصولي آهي، ڪي ٿا چون ته زيان جي شروعات آوازن پيدا ڪرڻ سان ٿي، ان ڪري ترقي يا اوسر به انهن ئي آوازن جي ٿي، ان ڪري بنيادي ڳالهه چونه آوازن کي سمجهيو وڃي، ٻيا ٿا چون ته ٻوليءَ جي شروعات ڪير ٿو چوي ته آوازن پيدا ڪرڻ سان ٿي هئي. ٻوليءَ جي شروعات ته اشارن ڏيڻ سان ٿي هئي ۽ اڄ تائين به اهي اشارا ئي آهن، جيڪي ٻوليءَ جو منڍ ۽ اصل بنيا پيا آهن. اسان جڏهن ڪا ڳالهه زيان سان چڱيءَ ريت سمجهائي نه سگهندا آهيون، تڏهن هٿن، اکين، پُڙن ۽ پڇن کان ڪم وٺندا آهيون، پوءِ چونه اشارن کي ئي زيان جو بڻ بنياد سمجهيو وڃي. باقي رهيو سوال آوازن پيدا ڪرڻ جو. سو اها هڪ رسم آهي جا انسانن، پکين ۽ جانورن جي ماحول سان لهه وچڙ ۾ اچڻ سان حاصل ڪري ورتي آهي. هنن صاحبن جو هڪ ڳورو دليل هي آهي ته انسان جڏهن منڍ منڍ ۾ پنهنجا عضوا ڪم آڻڻ سکندو هوندو تڏهن هن سڀ کان اڳي اهو عضو استعمال ڪيو هوندو جيڪو وڌيڪ طاقتور هوندو يا اهو جيڪو وڌيڪ ڪمزور هوندو. هاڻي جڏهن ته ”اظهار“ انسان جي بنيادي ضرورت آهي ۽ جڏهن ته گلي جو اهو حصو جيڪو آواز پيدا ٿو ڪري، ٻين عضون کان گهٽ طاقتور آهي، تنهن ڪري آواز پيدا ڪرڻ ”اظهار“ جو پهريون وسيلو ٿي نٿو سگهي. هن منزل تي پهچي ٿو سگهجي ته پوءِ آخر ماڻهن جي پهرين زيان کي ڇا ٿيو جو ترقي نه ڪيائين ۽ ٻيءَ زيان کي آخر ڪهڙا پَرَ لڳا جو تهذيب واري زماني جي تمام اهر شئي بڻجي وئي. هن اعتراض جو جواب هي آهي ته ماڻهوءَ جي ترقيءَ جو راز ئي انهيءَ ڳالهه ۾ آهي ته هو جدا جدا عضون کان، جدا جدا ڪم وٺي ۽ هن ۾ به ته انسان هڪ عضوي کان گهڻا ڪم وٺي.

جڏهن هٿن ۽ ٻين طاقتور عضون کي گهڻا ڪم مليا، ۽ جدا جدا ڪم مليا، تڏهن انهن جا ڪي ڪم ٻين عضون کان به ورتا ويا، تان جو زيان به پُراڻو لڳي ۽

چپ به هلڻ لڳا ۽ آخرڪار گلي جهڙي نازڪ عضوي به پنهنجو ڪم سنڀاليو. ايتري ۾ انسان کي ٻڌڻ جي تجربي مان اهو سبق حاصل ٿيو ته گلي، زبان ۽ چپ ملي نه رڳو اظهار جو ڪم ڏيئي ٿا سگهن، پر ان مان جيڪو آواز پيدا ٿو ٿئي اهو راحت به بخشي ٿو. وري پکين جي پُڪارن ۽ جانورن جي آوازن به هن ڳالهه کي ٽيڪو ڏنو. هڪڙي ٻي ڳالهه جا مددگار ثابت ٿي سا اها آهي ته گلي، چپن ۽ زبان کان اظهار جي ڪم وٺڻ سان انسان هڪ ئي وقت گهڻا ڪم ڪري ٿي سگهيو. چوٽه اشارن کان وانڊڪائي وٺي انسان جا عضوا ٻيا ڪم به ڪري ٿي سگهيا. هڪ هيءَ ڳالهه به ضرور سمجهڻ گهرجي ته اشارن واري اظهار کي سمجهڻ لاءِ ڏسڻ تمام ضروري هو. پر آواز وارو اظهار بنا ڏسڻ جي به سمجهه ۾ اچي ٿي سگهيو. جيئن سنڌ يا ڏاڍيان ڳالهائڻ جي حالت ۾ ٿيندو آهي. انسان بنيادي طور تي سهل پسند آهي. ان ڪري هن اظهار جي لاءِ ٻيون طريقو وڌيڪ استعمال ڪيو. تان جو ٻوليون ٺهي پيون. وري لکڻ ۽ پڙهڻ وارن طريقن ته ٻنهي اظهار جي هن وسيلي کي وڏي طاقت وٺي ڏني. پر تنهن هوندي به ڪمال انهيءَ ”زبان“ جو چئبو، جا اهڙين سهولتن نه هوندي به جيئري جاڳندي هلندي آئي آهي ۽ اڄ به ان کي ڳالهائڻ وارا ۽ سمجهڻ وارا پيشي موجود آهن. مان سمجهان ٿو ته هيءَ ڳالهه تعجب جهڙي نه آهي. چوٽه اشارن واري ٻولي ماڻهوءَ جي بنيادي ٻولي آهي ۽ ماڻهوءَ کي پنهنجي بنيادي ڳالهه سان هرحال ۾ سڃور هڻو آهي. جهڙيءَ طرح ٻين زبانن لاءِ جدا جدا معاشرا هڪ ميدان ٺاهي بيٺا آهن. تهڙيءَ طرح ان ڳالهائيل زبان جي لاءِ پوري انسانذات هڪ معاشري جهڙي آهي. هيءَ زبان ان ڪري انسانذات کي هڪڙي ئي پائيداري ۾ ڳنڍڻ ۽ هڪ ئي خاندان جي صورت وٺائڻ ۾ به مددگار ثابت ٿي آهي. هيءَ ٻولي هڪڙي ئي وقت تي فن جي زبان به ته ان سان گڏ سائنس جي به زبان آهي. هيءَ زبان، اوبيرا، بيلي، جهمس هنبوچي ۽ ناچ جي زبان به آهي ته فوجي معاملن ۾ به ڪم ٿي اچي (سگنلن جي وسيلي). هن زبان جي مدد سان اسڪاٽوٽ تحريڪ وارا پنهنجو ڪم هلائيندا آهن. هيءَ زبان سائيءَ ۽ ڳاڙهيءَ جهنڊيءَ جي زبان آهي. اڄ وڃ کي ضابطي ۾ رکڻ جو ڪم به هن زبان جي وسيلي ڪري ٿو سگهجي. ان ڪري اشارن جو مطلب به ڪشادو ٿيندو ٿو وڃي. اڳي اشارا رڳو عضون سان ڪيا ويندا هئا، پر هاڻي رنگن ۽ روشنين سان به اشارا ڪري ٿا سگهجن.

(2) ٻي - ٽي ڪارائتا مثال:

مٿي اشارو ڪيو اٿم ته ان ڳالهائيل زبان پهرين ۽ آخري زبان آهي انسانذات

جي. اڻ ڳالهائيل ٻولي ڳالهائيل ٻوليءَ سان لڳولڳ پر جدا جدا رستي تي ترقي ڪندي رهي آهي. هٿ سان سلام ڪرڻ وارو طريقو بهرحال آجيان ۽ آڌرڀاءُ جي مطلب سان گهڻو ڪري دنيا جي سڀني ملڪن ۾ اڄ به چالو آهي. اهڙيءَ طرح ننهنڪر ۽ هائوڪر جا اشارا به بنيادي اشارا آهن. اها ڳالهه ٻي آهي ته هنن اشارن جي اڌانگيءَ ۾ هن وقت طريقا ٿورو گهڻو ٻيا ٻيا ۽ نرالا آهن، پر مطلب ۽ معنيٰ وري سڀني طريقن ۾ هڪجهڙا آهن. هاڻي جڏهن ته ”معنيٰ“ واري ڳالهه کي زبان جو اصل سمجهي رهيا آهيون، ان ڪري اسان کي جدا جدا طريقن جي ڪري مونجهارو محسوس ڪرڻ نه گهرجي. پراڻي يونان ۾ ”ڪنڌ هيٺ پروڌوڻ“ وارو اشارو هائوڪر جو مطلب ڏيندو هو، ته اسان وٽ هن اشاري ۾ ڪنڌ هيٺ ڪرڻ سان گڏ ڪنڌ مٿي ڪرڻ به شامل ٿي ويو آهي. غور سان ڏسبو ته بنيادي اشاري ۾ هيءَ ڦير گهير ڪا خاص ۽ اهم ڦير گهير نه آهي، اهڙيءَ طرح هٿ جي اشاري سان سڌ ڪرڻ ۽ تڙي ڪڍڻ وارو اشارو به ٿوري گهڻي فرق سان دنيا جي ڪڇ جيترين قومن ۾ ساڳئي نموني ۾ موجود آهي. ٻيا جيڪي عام اشارا آهن، سي آهن ٻُڪ ٺاهي ڇپن تائين اٿڻ. يعني پاڻي گهرڻ ۽ هٿ جي آڱرين کي کاڌيءَ تي رکي ڏاڙهيءَ جو اشارو ٺاهڻ يعني مرد جو مطلب ڏيڻ.

(3) نثر ۽ نظم جي زبان ۾:

جهڙيءَ ريت آوازن واري ٻوليءَ ۾ نثر ۽ نظم جو فرق محسوس ڪيو ٿو وڃي، تهڙيءَ طرح اشارن واري ٻوليءَ ۾ به نثر جي زبان هڪ آهي ته نظم جي ٻي آهي. نثر واري زبان اها آهي، جنهن ۾ لطيف انساني جذبن جو اظهار نه ڪيو آهي. زبان جو هي حصو چند رسمي، بنيادي ۽ پڪن پختن خيالن جو اظهار ٿو ڪري. هن ڏس ۾ هائوڪر، ننهنڪر، سڌ ۽ اجازت وٺڻ جا اشارا اچي ٿا وڃن. پر نظم واري زبان اها آهي جنهن ۾ لطيف جذبن جو اظهار ڪري ٿو سگهجي. ان ڪري هيءَ زبان ناچ، جهمر ۽ هنبوڇيءَ يا اوڀريا ۽ بيلي جي زبان آهي، ڇاڪاڻ ته هن زبان جي سڌي سنئين اپيل انسان جي جمالياتي حس کي آهي، ان ڪري ائين به چئي ٿو سگهجي ته اڻ ڳالهائيل زبان ۾ به شاعري ڪري ٿي سگهجي. سنڌي ڳالهائڻ وارن وٽ چميءَ، مڇي ۽ جهنڊڙيءَ جا اشارا به لطيف جذبات جو اظهار ڪندا آهن.

مانائٽو ماريو پي Mr. Mariopie صاحب پنهنجي ڪتاب The Story

of Language ۾ ڏيکاريو آهي ته رڳو ايسٽ انڊيز جي ماڻهن وٽ محبت کي ظاهر

ڪرڻ لاءِ به سَو اشارا موجود آهن.

(4) اڻ ڳالهائيل زبان جا قسم:

مانائٽي ماريو پيءُ پنهنجي ڪتاب ”ٻوليءَ جي آکاڻيءَ“ ۾ اڻ ڳالهائيل زبان جا ٽي قسم ڏيکاريا آهن: هڪڙو قسم ته اهو آهي جنهن کي مون هيسيتائين اشارن واري زبان پئي ڪوٺيو آهي، ان جو ذڪر مٿي چڱو خاصو آيو آهي. باقي ٻن قسمن مان پهريون قسم آهي اها زبان، جا ڳالهائيل زبان کي ويجهو هجي، ۽ ٻيو آهي اها زبان جا لکيل زبان کي ويجهو هجي.

سنڌي ٻولي ڳالهائڻ وارا جڏهن سواءِ چين چورڻ ۽ زبان هلاڻ جي ”هون“ جو آواز ٿا پيدا ڪن، تڏهن ان مان مطلب اهڙو ئي ٿو نڪري جهڙو ”هائو“ جو ۽ ان ”هون“ جو اچار به ”هائو“ جي اچار جي ويجهو اچي ٿو وڃي. اهڙيءَ طرح ساڳي ”هون“ جو ۽ ”ڳٽ“ جو مطلب نهنڪر آهي، ۽ ان جو آواز به ”ٽه“ جي ويجهو آهي. تنهن کان سواءِ بين، الغوزي يا مرليءَ ۾ آوازن ڪيڏن سان اسان زبان ۾ ڳالهائيل لفظن جي لڳ ڀڳ آواز ڪڍندا آهيون، اهوئي سبب آهي جو الغوزي ۾ ”پيرين پوندي سان“ يا ”ڪانگل ادا ڪلي وڃ“ واريون ڪافيون اسان الغوزي جي آواز پٺيان ڳائي به سگهندا آهيون. پر پڌرو آهي ته بين مان اهي نڪتل آواز ٻولي ڪونجي نٿا سگهن، چوڻ ٻولي ته فقط انهن آوازن جي آڌار تي ٺهي آهي، جيڪي گلي، چين ۽ زبان جي مدد سان ڪڍي سگهجن. ههڙي قسم جي اڻ ڳالهائيل زبان ڳالهائيل زبان جي ويجهو آهي.

ٻئي درجي ۾ اهو نمونو آهي جو لکيل زبان جي ويجهو هجي. ڪن عالمن جو چوڻ آهي ته اهڙي قسم جي اڻ ڳالهائيل زبان پاڻ لکيل زبان کي ترقي ڏئي آهي. هن نموني ۾ اسان آڳاٽي زماني ۾ پٿرن تي اُڪريل مورتن، لفظن ۽ حرفن جي نشانن کي شامل ڪري ٿا سگهون. هنن سڀني ۾ هڪڙو مطلب ۽ هڪ معنيٰ موجود آهي جا ڏسندڙ تائين پهچائي وڃي آهي ۽ پهچائي سگهجي ٿي.

(5) اڻ ڳالهائيل زبان جو ڪارج:

اڻ ڳالهائيل زبان جي باب ۾ ئي ڳالهيون ته اهڙيون آهن جن تي اسان اکيون ٻوٽي اتفاق ڪري ٿا سگهون.

پهرين ڳالهه هيءَ ته اشارن واري زبان ڳالهائيل زبان کان اڳ ۾ پيدا ٿي آهي، ان ڪري هيءَ زبان انسان جي پهرين زبان آهي.

ٻي ڳالهه هيءَ ته جيڪڏهن حالتون سازگار هجن ها ته اڻ ڳالهائيل زبان

ڳالهائيل زبان کان به وڌيڪ ترقي ڪري سگهي ها.

ٽين ڳالهه هيءَ ته اشارن واري زبان ۽ اڻ ڳالهائيل زبان ۾ شامل ٻيون زبانون اڄ به دنيا جي سڀني ماڻهن جي وچ ۾ رابطي جي زبان جي جاءِ وٺي ٿيون سگهن. ٻولين مان انسان جي تهذيب، تمدن، معاش ۽ معاشري جي خبر ٿي پوي. انسان جي تاريخ جو ڳچ سارو حصو ته خود زبانن جي تاريخ مان ورتو ويو آهي. اهوئي سبب آهي جو اسان ٻولين جي تاريخ ۾ دلچسپي وٺڻ کان سواءِ رهي نٿا سگهون. هت غور ڪرڻ جهڙي ڳالهه هيءَ آهي ته جڏهن لکيل ۽ ڳالهائيل زبانن مان، ايتري خبر پئجي ٿي سگهي ته پوءِ اڻ ڳالهائيل زبان ته نوح پڻ انساني وسيلن جي زبان آهي، تنهن ڪري ان جو اڀياس اسان کي انسانذات جي لاءِ وڌيڪ خبرچار ڏئي سگهندو. هن زبان جي وسيلي اسان دنيا جي گولي تي رهندڙ قومن جو هڪٻئي سان ڳانڍاپو معلوم ڪري ٿا سگهون. اهڙيءَ طرح جدا جدا زبانن جي ڄم جي باب ۾ به معلومات هٿ ڪري ٿي سگهجي. جهڙيءَ طرح ٺڪر جي ٿانون تي نڪتل مورتن سان اسان انهن جي گهاٽپڻي جي تاريخ معلوم ڪري سگهيا آهيون. تهڙيءَ طرح اشارن مان اسان اها ڳالهه معلوم ڪري سگهنداسون ته ڪنهن به هڪ زبان جو واسطو دنيا جي ٻين زبانن سان ڪهڙو آهي... (مون کي پڪ آهي ته هن قسم جي ڪوچ ۽ ويچار مان اسان کي سنڌي زبان جي ڄم ۽ واڌ جي باب ۾ تمام چڱي معلومات ملي سگهندي).

اڻ ڳالهائيل زبان جو مستقبل به وڌيڪ روشن ٿو نظر اچي، ڇو ته هن وقت تائين اسان فقط اهي وسيلاهت ڪيا آهن، جن مان ڳالهائيل زبان کي مدد ملي آهي، پر هاڻي اسان اهو وسيلو به آزمائي رهيا آهيون، جنهن مان فقط اڻ ڳالهائيل زبان کي هٿي ملندي. ڊٽ - ٻڌ يعني ٽيليويزن (Television) جو وسيلو اسان کي اڻ ڳالهائيل زبان جي ترقيءَ ۾ مدد ڪري رهيو آهي، اڳي فقط ڪنن جي وسيلي مطلب حاصل ڪبو هو، پر هاڻ اڪيون به معنيٰ حاصل ڪرڻ ۾ مدد ڪنديون.

(6) اڻ ڳالهائيل سنڌي ٻولي:

اڻ ڳالهائيل سنڌي ٻوليءَ جي اڀياس مان اسان کي هيٺيان فائدا حاصل

ٿيندا:

- 1- اسان جي تقرير ۽ ڳالهائڻ جي صلاحيت کي ترقي ملندي.
- 2- سنڌي ماڻهن جي تمدني حياتي ۽ سماجي جيون جو به اڀياس ڪري سگهيو.

3- اسان کي سنڌي زبان جي منڍ ۽ ان جي ٻين زبانن سان لاڳاپي جو پتو پوندو.

ان ڪري مان سمجهان ٿو ته هن قسم جي ڪوشش، زبان جي عالمن ۽ اڪابرن لاءِ ضرور دلچسپي ۽ جهڙي ٿيندي.

اسان وٽ سنڌ ۾ اڻ ڳالهائيل زبان جا جيڪي چالو سڪا آهن، تن کي گهٽ ۾ گهٽ ايشيا جي گهڻن هنڌن تي ته ضرور ملهه ملندو پنهي هٿن جو پڪ ناهي وات تي آڻڻ وارو اشارو اسان کي گهڻن ملڪن ۾ آڄ مرڻ کان بچائيندو اهڙيءَ طرح هٿ لوڏي يا هٿ جون آڱريون هيٺ مٿي ڪري اسان ڪنهن ملڪ ۾ ڪنهن ماڻهوءَ کي پاڻ ڏانهن آڻي سگهڻ ۾ ڪامياب ٿي سگهنداسون. هن باب ۾ هڪڙو اصول به ناهي ٿو سگهجي، جيڪڏهن ڌرتيءَ جي ڪنهن حصي تي ڪي اشارا سڀيئي ماڻهو يا گهڻا ماڻهو سمجهي سگهندا هجن، ته پوءِ سمجهڻ گهرجي ته توڙي جو ڳالهائيل زبانون ٻيون- ٻيون آهن، پر معنيٰ سڀني حصن جي ماڻهن جي هڪ آهي. اهڙي قسم جو خيال اها ڳالهه سمجهائي سگهندو ته انهيءَ حصي جي ماڻهن جي پهرين زبان ساڳي رهي آهي، چوڻهه انهن جي معنيٰ به ساڳي آهي ۽ معنيٰ کي پڪيڙڻ وارو طريقو يعني اشارو به ساڳيو آهي (خدا ڪري اسان مان هن طرح جي اڀياس ڏانهن به ڌيان ڏئي).

هاڻي آءٌ اڻ ڳالهائيل سنڌي زبان جا ڪي مثال ڏيندس، اک يا اکين جي چُرپُر تي ٻڌل محاورن جو عدد، سنڌي زبان ۾ گهڻو آهي، پر ڪن محاورن ۾ ته ڳالهائيل زبان جو محاورو اڻ ڳالهائيل زبان جي اشاري سان بلڪل ٺهڪي ٿو اچي. مثال طور اسان جي ڳالهائيل ٻوليءَ ۾ اک ڦوٽارڻ، اک ڦاڙڻ، اک ٻوٽڻ ۽ اک پٽڻ وارا محاورا اک جي چرپر يا اشاري مان ورتل آهن، اک ڦوٽارڻ جي معنيٰ آهي ڪاوڙجڻ، پر هونئن به رڳو ڦوٽاريل اکين جي اشاري مان اسان مطلب ڪاوڙ جو ڪيندا آهيون. اهڙيءَ طرح اک ٻوٽڻ جي معنيٰ آهي مري وڃڻ، يا ڪجهه ڳالهائڻ کان سواءِ رڳو اکيون ٻوٽڻ سان به اسان ٻڌائي سگهندا آهيون ته ڪو مري ويو آهي. مان پٽيان ٿو ته سنڌي زبان ۾ هن قسم جا محاورا ٻڌائين ٿا ته اسان جي زبان گهڻي ڀاڱي پراڻي به آهي ته نرالي به آهي ۽ اهڙيءَ طرح دنيا جي پهرين زبانن کي ويجهي آهي. هيءَ ڳالهه اسان وٽ ويساهه جهڙي آهي ته انسان جي پهرين زبان ۾، هٿن ۽ اکين جي چرپر کي وڏو دخل هوندو. هاڻي جيڪڏهن انسان سڀ کان اڳ اشارن سان اظهار ڪرڻ سکيو آهي ته پوءِ پڪ

آهي، ته سنڌي زبان جي وسيلي اسان وٽ، ان زبان جو گنج سارو حصو پهچي ويو آهي،
 اک وارن اشارن جي باب ۾ مڃڻ جو ذڪر عام دلچسپ ٿيندو.

مڃڻ: مڃڻ اک جي هڪ سادي چُرچُر جو نالو آهي، اک جي ٻين اشارن مان ته اسان مجاورا به ٺاهيا آهن، پر مڃڻ ته اسان وٽ اڄ به اڻ ڳالهائيل زبان جي نمائندگي ڪري ٿي سگهن ٿي. شروعاتي دؤر ۾ جڏهن رڳو اکيون ڦاڙي ڏسڻ جي به ڪا معنيٰ هوندي هئي، تڏهن مڃڻ ڏيڻ ضرور هڪ فن جو نالو هوندو ۽ مڃڻ ڏيڻ واري ماڻهوءَ جو مقام ڪنهن شاعري يا اديب کان گهٽ ڪڏهن به نه هوندو، اسان وٽ اڄ به مڃڻ ڏيڻ جي فن جو استاد وڏو مقام ٿو رکي. اڄڪلهه مڃڻ جون جدا جدا معنائون آهن. هڪڙي مڃڻ مان جنسي جذبات جو اظهار ٿو ٿئي، ته ٻيءَ مان ڪنهن کي بيوقوف بڻائڻ جو. هڪڙيءَ مڃڻ مان اهو مطلب ٿو نڪري ته ”تون بس ڪجاءِ“ ته ٻيءَ مان اهو ته ”دل جي ڳالهه دل ۾“. اهڙيءَ طرح مڃڻ جا ٻيا مطلب به نڪرن ٿا، مان سمجهان ٿو ته هن جو مطلب اهو آهي ته هي اشارو پراڻو آهي ۽ هاڻي ڪافي ترقي ڪري چڪو آهي.

هٿ جي اشارن جو اڀياس به ڏاڍو دلچسپ آهي، هٿ جي اشارن ۾ اسان وٽ جيڪي معنيٰ جا سڪا موجود آهن، انهن ۾ خاص آهن: بڻجو، ٽاڙي يا پيسي، ڇهنڊري ۽ ڪي ٻيا. هٿ ۾ وري آڱوٺي جو ڪم جدا آهي ته ڏسڻي - اگر جو جدا، اهڙيءَ طرح چيچ يا باج ۽ وچينءَ جا به ڪي اشارا آهن. وري پنج ٿي گڏجن ٿا ته مطلب ٻيو ٿو نڪري.

بڻجو، بڻجي جو جيڪو مطلب اسان وٽ سمجهيو ٿو وڃي، سو شايد دنيا جي ٻئي ڪنهن به ملڪ ۾ سمجهيو نٿو وڃي. بڻجي ڏيڻ جي اشاري جي معنيٰ آهي پنج ڏيکارڻ يا پنجن جو مطلب ظاهر ڪرڻ، ان ڪري بڻجي ڏيڻ کي وڌيڪ اثرائتي ڪرڻ لاءِ اسان چوندا آهيون ”هي پنج ٿئي“ يا ”هي ٿئي پنج“. هيئن به چئبو آهي ته ”هي منهن ۾ ٿئي“. اهڙيءَ طرح بڻجو گهروڙي ڏيڻ يا گسائي ڏيڻ وارو اشارو، بڻجي ڏيکارڻ کان وڌيڪ اثرائتو آهي. هاڻي اچو ته ڏسون ته آخر هنن سڀني اشارن جو مطلب ڪهڙو آهي. منهنجو هڪڙو معمولي خيال آهي ته هن اشاري ۾ اسان جي تمدني زندگيءَ جا ڪي نهايت اهم راز سمايل آهن. اها ڳالهه هر دؤر ۾ ۽ هر معاشري ۾ مڃي وئي آهي ته منهن جو حصو جسم جي ٻين حصن کان وڌيڪ مانوارو سمجهيو ويو آهي. اسلام ۾ منهن تي ڌڪ هڻڻ واري لاءِ تمام گري سزا رکيل آهي. ديوتائن جي مورتين ۾ به منهن جو حصو نهايت ئي اهم تمام سان ڏيکاريو ويو آهي. هار سينگار لاءِ به جسم جي

هن حصي تي وڌيڪ ڌيان ڏنو ويو آهي، حسن جي تصور ۾ به هن حصي جو خاص خيال رکيو ويو آهي، پراڻي زماني جي آثارن مان منهن سينگارڻ جا زيور ڏاڍا گهڻا مليا آهن. سنڌي عورت ته منهن سينگارڻ جي معاملي ۾ وس ڪيا آهن. ڪن، پرون، نڪ، کاڌي، گئو، نرڙ ۽ اک۔ مطلب ته هر جزئي جي لاءِ اسان وٽ گهڻو موجود آهي، وري هڪڙي۔ هڪڙي جزئي لاءِ گهڻا گهڻا به موجود آهن. مرد جي عزت ڏاڙهي به، منهن ۾ آهي. هاڻي هي اسان وٽ بچو ڏيڻ تمام پروسجهيو ٿو وڃي، سو چئبو ته هن اشاري مان ضرور منهن کي ”يمني ڪرڻ“ يا ”بيمحابي“ ڪرڻ جي ڪا معنيٰ ٿي نڪري. ان ڪري چئبو ته بچي ڏيڻ واري اشاري جو مطلب آهي، منهن تي ڌڪ هڻڻ. سو جڏهن اسان چئون ٿا ته ”هي پنج ٿئي“، تڏهن اسان جو مطلب آهي، ”مان توکي سڄي منهن تي زور سان ڌڪ ٿو هڻان.“ بچو هٿ سان ڏبو آهي، چوٽ ڌڪ به هٿ سان ئي هڻبو آهي. هن اشاري جو اسان جي تمدني زندگيءَ ۾ مطلب هي آهي ته هن ڏيهه جا ماڻهو پنهنجي عزت جي معاملي ۾ ايتريقدر حساس آهن، جو ڌڪ هڻڻ ته ٺهيو، پر منهن تي ڌڪ جو اشارو ڪرڻ ئي اسان وٽ خون ڪرائي وجهندو آهي. هاڻي ظاهر آهي ته اسان جي اشاري واري زبان ڪيتري نه معنيٰ واري ۽ صاف بيان آهي.

هٿ جي اشارن ۾ آڱوٺي ڏيکارڻ کي وڏي معنيٰ حاصل آهي. هي اشارو نهٺڪر صاف انڪار، بيپرواهيءَ جا مطلب ٿو ڏئي. اهڙيءَ طرح ڏسڻي آڱر کي مٿي کڻڻ جو مطلب آهي، الله جي هيڪڙائيءَ جو اشارو ڏيڻ. هن مان اميد جو مطلب به نڪري ٿو ۽ اهو مطلب به نڪري ٿو ته ”الله واهي آهي“.

چيچ جو مامرو مون کي خاصو دلچسپ ٿو نظر اچي. مون کي ياد آهي ته ننڍڙائپ ۾ آءٌ ڪنهن سان ياري ڳنڍڻ لاءِ پنهنجي چيچ، هن جي چيچ ۾ ڳنڍيندو هوس. اسان چيچون ائين ملائيندا هئاسون، ڇڻ زنجير جون به ڪڙيون مليون. چيچ سان چيچ ڳنڍڻ جو مطلب هو ٻن جيئن جو پاڻ ۾ جڙجڻ. هي جو چيو اٿن ته ”جنهن جي چيچ سيد جي هٿ ۾ تنهن کي لهر نڪو لوڏو“. تنهن جي مطلب ۾ به اهو راز سمايل آهي. (فرضي قصن گهرڙن سان اسان، ڪنهن جهڙي تهڙي کي ته بدنام ڪري ٿا سگهون، پر پٽائي انهن ڳالهين کان مٿي هو.) ڇاڪاڻ ته پريٽ اسان چيچ ملائي نٿا سگهون، ان ڪري چيچ ۾ ونگوڙي جي اشاري لاءِ اسان وٽ ويڙهه، ڪير منڊي يا منڊيءَ جو گهڻو ٺهيو آهي، شادين ۽ وهانئون کان اڳ ۾ ياري ڳنڍڻ، اسان جي تمدن ۾ اهڙيءَ طرح جائز رهيو آهي، جيئن اسان اشارن ۾ ئي پنهنجو پيار ڏيکاريندا رهون. وري ياري

رڪڻ جو مطلب آهي، پنهنجو پاڻ بڻي جي حوالي ڪرڻ. ان ڪري يار کي اسان سڏيون ٿي ”سرجو سائين“، سو ظاهر آهي ته اسان جي اڻ ڳالهائيل زبان اڄ به اسان جي فطري زندگيءَ ۽ تمدني زندگيءَ ۾ وڏو ڪم ڪري رهي آهي.

اهڙيءَ طرح جهنڊڙي به هٿ جي ميج آهي ۽ ميج وارو ڪم ٿي ڪري. ٽاڙيءَ ۾ خوشيءَ جي معنيٰ دنيا جي گهڻو ڪري سڀني قومن وٽ آهي. پر اسان وٽ ٽاڙيءَ کي ٻيون معنائون به آهن. ٽاڙي ڪنهن سمي اسان کي ساز جو ڪم ڏيندي هئي، بعد ۾ اسان ان جو مٽ ٺاهي ورتو جو هاڻي چٻڙيءَ ۾ موجود آهي، هن مان سهولت هيءَ ٿي ته هاڻي ٽاڙي هڪڙي هٿ سان به وڃائي ٿي سگهجي. البت ان کي ٽاڙي نه چئبو.

اسان جڏهن چوندا آهيون ته ”ٽاڙي هٿ“ تڏهن اسان جو مطلب هوندو آهي ته ”امانت ڪر“ يا ”سودو نبيرو“. ٽاڙي هٿ جو ڪم اسان ڪنهن معتبر ماڻهوءَ جي حوالي ڪندا آهيون. اسان ٽاڙيءَ واري فيصلي جي عزت ڪندا آهيون. هڪڙي ڏينهن مون هڪڙي اهڙي ”امانتو“ کان پڇيو ته توهان ٽاڙي هٿ لاءِ هٿ، هٿ جي مٿان چوٽا رکو. مون کي ياد آهي ته ان جو ڏاڍو چڱو جواب ڏنو هئائين. چيائين ”پهريائين ٻنهي ڌرين کي سوگهو ڪندا آهيون، اها اسان جي ڳنڍ آهي. مڙس هٿ، هٿ تي رکيو ته ٻڌجي ويو. مريد ٿيندا آهيون ته به مرشد جو هٿ وٺندا آهيون. توهان ڪن به ٻن شين کي ملائڻ لاءِ مَهر هڻندا آهيو. لهذا، ٽاڙي اسان جي مهر آهي. ڳنڍ جي مٿان مهر هڻي ڇڏينداسون ته ڳنڍ لوهه ٿي ويندي.

تسيءَ يا جسيءَ وارو اشارو به ٽاڙيءَ واري اشاري مان نڪتو آهي. سنڌ ۾ اڻ ڳالهائيل زبان جا وڌيڪ جملا هيٺ ڏجن ٿا:

- (1) ڪنڌ هيٺ ڀرو ڪرڻ، (ها) (2) ڪنڌ ڪلهن جي طرف ڦيرائڻ، (نه) (3) هيٺيون ڇٻَ اُڳتي ڪرڻ، (روئڻ) (4) هٿ کي به — تي دفعا مٿي ڪرڻ (اٽ)، (5) هٿ کي به — تي دفعا هيٺ ڪرڻ (ويهه)، (6) نڪ ۾ گهٽج وڃهڻ، نڪ تي ڏسڻي اگر ڦيرڻ (توبه)، (7) نرڙ تي گهٽج وڃهڻ، (ڪاوڙ) (8) ڪن جي ڀاڙيءَ کي هٿ وڃهڻ، (توبه تائب ٿيڻ) (9) ڏوري تي هٿ هڻڻ، (طاقت) (10) سڀني تي هٿ هڻڻ، (11) ڏاڙهيءَ تي هٿ هڻڻ (وعدو)، (12) ڌرتيءَ تي گيسي پائڻ (توبه) وغيره.

(مهراڻ: 2-1971ع)

ٻولي ۽ آواز

ٻوليءَ جي معاملي ۾ اسان جي دلچسپيءَ جو هڪڙو سبب هيءُ به آهي ته اسان جو ويساھ آهي ته ڳالهائڻ جي سگھ، جا ماڻهوءَ جي پڇڙي کي ملي آهي سا ٻيءَ ڪنهن به مخلوق کي نه ملي آهي، ۽ اها سگھ سڀني نعمتن مان وڏي ۾ وڏي نعمت آهي. نه رڳو ايترو پر هن دؤر جي زبائن کان واقفيت رکڻ وارن جو ويساھ آهي ته انسان جو وڏي ۾ وڏو ڪارنامو اهو آهي ته هو ڳالهائي سگھي ٿو ۽ ڳالهائڻ جي وسيلي هو علم ۽ دانش پرائي به سگھي ٿو ۽ پکيڙي به سگھي ٿو. اڄڪلهه جو انسان پاڙهي ٿو، سمجھائي ۽ سيکاري ٿو، لکي ٿو ۽ لفظن ۾ فن، حسن ۽ خوبي، فڪر، فلسفي، ويچار، ويساھ، مذاق، محبت، همدردِي، اخلاص، پڪار، للڪار، دانھن، فرياد، شڪايت ۽ شڪر جو اظهار ڪري ٿو ۽ غور سان ڏسبو ته هي سڀ شيون رڳو پنهنجي وجود لاءِ به انسان جي اظهار جي قوت جون محتاج آهن. موجوده دنيا جو سڄو ٺٽي انسان جي قوت اظهار جي ڪري آهي. هن دؤر جي تهذيب ۽ تمدن جو اهڙو ڪوبه پهلو ناهي جنهن جو واسطو سڌوسنئون انسان جي اظهار سان نه هجي. حقيقت ۾ جنهن شيءِ کي سائنس يا علم ٿو چئجي اها به انسان جي قوت گويائيءَ جي اُپت آهي. هاڻي ڇاڪاڻ ته قوت گويائي يا اظهار جو وسيلو ٻولي ۽ فقط ٻولي آهي، ان ڪري هن دؤر جي هر انسان جي لاءِ ٻوليءَ جو معاملو تمام اهم، بلڪه انساني معاملن مان هر معاملي کان وڌيڪ اهم آهي.

جيئن مون پنهنجي هڪ ٻئي مضمون ”اسان جي اڻ ڳالهائيل زبان“* ۾ ڏيکاريو آهي، ڳالهائڻ کان سواءِ اشارن ۽ رمزن، مهميزن ۽ ميچن سان به اظهار ٿئي ٿو سگھي پر انسان انهن طريقن، سان نٻاھ ڪري نه سگھيو، ڇو ته اظهار جي قوتن جي تقاضا اها هئي ته انسان هنن ابتدائي وسيلن کان مٿي، اتر ۽ طاقتور وسيلن هٿ ڪري، هيءُ ڳالھ سپاويڪ هجي ۽ ماڻهو پنهنجي سپاؤ ۽ فطرت جي تقاضائن کان مجبور هو.

* ڏسو ”مهراڻ“ سماجي نمبر 2، ل 1971ع، صفحو

ٻوليءَ جي ايڏي وڏي ضرورت ۽ اهميت جي ڪري اسان لاءِ اهو ضروري آهي ته اسان ٻوليءَ جي بنياد، ڪارڪردگي، واڌاري ۽ حسن جي باري ۾ معلومات رکون. هن معاملي ۾ ويهين صديءَ جي شروعات کان وٺي ڪم ٿيو آهي ۽ اڄ تائين چڱو خاصو مواد گڏ ٿي چڪو آهي. زبان جي عالمن هن ڏس ۾ تاريخ ۽ نفسيات جي علمن جي به مدد ورتي آهي ۽ هن وقت اسان وٽ رڳو ٻوليءَ جي ابتدا ۽ بنياد جي باري ۾ به ڪافي معلومات موجود آهي.

زبان جا عالم پڙائين ٿا ته ٻولي هڪ ارتقائي معاملو آهي. پهرين ٻولي، جا انسان استعمال ڪندو هو، سا هتي اشارن جي ٻولي، ان کان پوءِ ڪي آواز ۽ ڀڄڻ اچارڻ ۾ آيا ۽ ان کان پوءِ هڪ اهڙو دؤر آيو جو ڌرتيءَ جي جدا جدا هنڌن تي جدا جدا ٻوليون ٺهي پيون.

جدا جدا هنڌن تي جدا جدا ٻوليون ٺهي سگهن ٿيون يا نه؟ اهو هڪ بنيادي سوال آهي ۽ انهيءَ سوال تي ڪتابن ۾ ڪافي بحث ٿي چڪو آهي. انهيءَ سوال جي جواب معلوم ڪرڻ لاءِ ته ٻار ماحول کان ٻاهر ڪا زبان سکي سگهي ٿو يا نه، پهرين ڪوشش مصر جي بادشاهه سامتيڪوس ڪئي هئي، هن جي حڪمران ڪن ٻارن کي ماڻهن کان چٽي بند ڪيو ويو هو ته جيئن معلوم ٿئي ته هي ٻار ٻولي ڪهڙي ٿا ڳالهائين ۽ ڳالهائي سگهن به ٿا يا نه؟ ٻي ڪوشش فريڊرڪ ٽائي نسليءَ جي بادشاهه ڪئي هئي ۽ اهو تجربو 1200 عيسويءَ ڌاري ڪيو ويو هو. ٽين ڪوشش اسڪاٽلينڊ واري جيمس چوٿين 1500 عيسويءَ ۾ ڪئي هئي. ويجهڙائيءَ ۾ ڪن ٻارن کي ڪٽن، پوڙن ۽ ٻيڳهڙن سان گڏ رکي ڏنو ويو آهي ته اهي ڪا ٻولي ڳالهائي نه سگهيا آهن. انهن تجربن زبان جي ابتدا جي باري ۾ هڪ وڏو راز کولي وڌو آهي. هن ڳالهه مان ٻوليءَ جا ماهر اهو ٿا ڪاٺو لڳائين ته ٻولي انسان جي مخصوص شيءِ جو معاملو آهي، ان ڪري اهو شيءِ جانورن جي شيءِ جو اثر قبول ڪونه ٿو ڪري. ٻار ۾ ڪانه ڪا زبان ڳالهائڻ واري قوت نه سڀاويڪ آهي، جا هن کي انساني فطرت تي قائم هئڻ ڪري ملي آهي. پر ٻار لاءِ ڪنهن نه ڪنهن خاص زبان جي ڳالهائڻ وارو معاملو ايترو آهي ته ٻار ماحول کان متاثر ٿئي ٿو ۽ پهرين زبان جا هو سکي ٿو سا ان ماحول جي عام زبان آهي، ٻار جي اها پهرين زبان سندس مادري زبان ٿي ڪونهجي، چوٽ ماءُ ٻار جو سڀ کان پهريون ۽ سڀ کان ويجهڙو ماحول آهي.

ٻار پنهنجي پهرين زبان ڪيئن ٿو سکي؟ هن سوال جو جواب به ڏنو ويو

آهي. ٻار سڀ کان اڳ صوتي اشارا ٿو ڪري. صوتي اشارا (Sound mimicry) آهي آواز آهن، جي لفظن جي بنيادي صورتن لاءِ بنياد جو ڪم ٿا ڏين. ٻار پهريائين آهي آواز ٿو پيدا ڪري جن ۾ ڳالهائڻ وارن عضون جو گهڻو ڪم ڪونهي. هن لاءِ ڪي نفسياتي سبب آهن. ڳالهائڻ وارن عضون جو استعمال ٻار جي حالت ۾ چڱو خاصو مشڪل آهي ۽ انسان سپاويڪ طور تي سهل پسند آهي. پهرين آواز جي ٻارن وٽان ٻڌڻ ۾ ايندا، سي هوندا ”اون“، ”اين“ ۽ ”آ“ وغيره. آهي آواز اهڙا آهن جو انهن ۾ چين، زبان ۽ تارونءَ جو استعمال گهڻو ڪري ڪونه ٿو ٿئي. ان ڪري انهن آوازن کي اسان بنيادي آواز (Fundamental Syllables) ٿا سڏيون. هنن آوازن کي Pure Syllables سڏبو آهي، ان کان پوءِ وارا آواز آهن ”بابا“، ”بو“ وغيره. ان کان پوءِ ٻائائڻ وارو زمانو ٿو اچي ۽ اهڙيءَ طرح ڇهن يا ستن سالن جي عمر تائين مٿس وڃي ٿو ٻار مادري زبان پوريءَ ريت ڳالهائي. پر هن باب ۾ به ڳالهيون اهڙيون آهن، جي بنيادي طور تي ٻارن ۾ ڳالهائڻ ۽ سکڻ جي قوت کي متاثر ڪنديون آهن؛ پهرين ڳالهه آهي ڳالهائڻ جي عضون جي نشوونما، ۽ ٻي ڳالهه آهي ماحول جي زبان سکڻ جا موقعا.

هن سڄي بحث مان هڪڙي ڳالهه هيءَ به ثابت ٿئي ٿي ته پهريون انسان پيدا ٿيڻ سان ئي ڪا زبان پوريءَ طرح ڳالهائي نه سگهيو هوندو. پر مان سمجهان ٿو ته هيءَ ڳالهه زبان جي معاملي ۾ بحث ڪرڻ جهڙي نه آهي، ڇو ته جنهن نظريي مطابق اهو ويساهه رکيو ويو آهي ته انسان ۽ پهريون انسان ئي زبان ڳالهائڻ جو اهل هو تنهن نظريي مطابق انسان جي خلقت ئي اهڙي طريقي سان ٿي آهي جنهن کي زبان جي علم جا عالم نرالو ۽ منفرد ٿا سمجهن. پهريون انسان ڌرتيءَ تي اچڻ وقت خدا جو خليفو هو. مڪمل انسان هو. خدا جو ڪو پيغام کڻي آيو هو ۽ پاڻ سان شين جو علم وٺي آيو هو. اهي سڀ ڳالهيون اهڙيون آهن جو انهن جو زبان جي ارتقا ۽ اوسر جي علم سان ڪو واسطو ڪونهي. قرآن جي بڻند سان ته اها ڳالهه به پڌري آهي ته جڏهن انسان پيدا ڪيو ويو هو، تڏهن هيشو ۽ ڪمزور هو. انسان کي ڏو ڪندڙ مٽيءَ مان پيدا ڪيو ويو هو. يعني اهڙي مٽيءَ مان جنهن ۾ آواز هو ۽ انسان جي ابتدا ۾ به انسان تر ۽ ماديءَ جي حالت ۾ موجود هو ۽ انسان ان وقت به ڪا نه ڪا زبان سمجهندو هو. تڏهن ته کيس چيو ويو هو ته ”هن وڻ جي ويجهو نه وڃو“. قرآن حڪيم مان انسان جي ابتدائي ماحول جو پتو به پئجي ٿو سگهي ۽ اهو به معلوم ٿو ٿئي ته انسان پنهنجي آسپاس وارين شين جو پهريائين اڀياس ڪيو آهي ۽ پوءِ انهن مان سبق حاصل ڪيو آهي.

انهن ڳالهين مان ڪيتريون ئي اهڙيون ڳالهيون آهن جيڪي زبان جي اوسر جي باب ۾ رهنمائي ڪري ٿيون سگهن، پر ته به زبان جي بنياد جو هي نظريو ته انسان پيدا ٿيڻ سان ئي هڪ مڪمل انسان هو ۽ ڪانه ڪا زبان ڄاڻندو هو پنهنجي جاءِ تي هڪ نظريي جيان موجود آهي ۽ ان جي ثابت ڪرڻ لاءِ ڪنهن نئين تحقيق جي ضرورت آهي. جيستائين مذهبي اعتقاد جو تعلق آهي، جيڪڏهن پهريون انسان بيغمبر آهي ته پوءِ ان جي تربيت ۽ ترقيءَ جو معاملو عام ماڻهن جهڙو نه آهي ۽ خدا کان اها ڳالهه بعيد به نه آهي ته پهريون انسان مڪمل انسان هجي.

بهرحال، زبان جي ارتقا جي سوال تي هيءَ معاملو وڃاڙ هيٺ نه آيو آهي، ان ڪري اسان جنهن سوال تي ڪجهه چئي ٿا سگهون اهو اهو آهي ته ٻولي ماحول ۽ سماج جو معاملو آهي، ۽ زبان جي باري ۾ ڪوبه ماڻهو چمندي ئي چار نه آهي، ٻولي رڳو انسان جي تمدني زندگيءَ ۽ سماجي زندگيءَ ۾ ظاهر ٿي سگهي ۽ اهوئي خيال آهي جنهن جي بنياد تي زبان جي جوڙجڪ، ارتقا، اوس، ترقي ۽ ڪمال جي باري ۾ تحقيق ٿي آهي.

پر تڏهن به زبان جي بنياد جي باري ۾ هيءُ خيال ته ٻولي خدا جي عطا ڪيل هڪ نعمت آهي، تمام آڳاٽي زماني جي انساني ماحول ۾ به موجود هو. شايد انهيءَ جي موجودگيءَ جو سبب اهو آهي ته ٻوليءَ جهڙي هڪڙي وڏي ڪارنامي لاءِ اهو سمجهه ۾ نه اچي سگهيو ته ڪو انسان ٻوليءَ کي پاڻ پيدا ڪيو هوندو. بهرحال، ٻوليءَ جي ابتدا جي باري ۾ جيڪي نظريا اسان جي اڳيان موجود آهن، هيءُ نظريو انهن ۾ پهريون نظريو آهي ۽ سڀني کان پراڻو پڻ آهي.

هن پهرئين نظريي جي بنياد تي هڪ ٻئي نظريي جو بنياد رکيو ويو آهي. اهو نظريو هيءُ آهي ته ڪيترين قومن دعويٰ ڪئي آهي ته سندن ٻولي بهشتي ٻولي آهي ۽ بهشت ۾ رهڻ وارا ماڻهو سندن ٻولي بهشت ۾ ڳالهائيندا هئا يا بهشت ۾ ڳالهائيندا، ماريوبي صاحب جي لکڻي پٿاندر سويڊن جي هڪڙي زباندان اها دعويٰ ڪئي هئي ته ”خدا جي زبان سويڊش هئي، آدم جي ڏينس ۽ شيطان جي فرينچ“ سال 1934ع ۾ ترڪيءَ ۾ هڪڙو مٿس ٿيو هو جنهن ۾ زبان جي باري ۾ سوچيو ويو هو. انهيءَ ميڙ ۾ وڏن عالمن اها راءِ ڏني هئي ته ”ترڪي انسان جي پهرين زبان آهي.“ دليل اهو ڏنائون ته ”سج“ کي ترڪي زبان ۾ ”Gune“ چئبو آهي، جنهن مان انگريزي لفظ Language نڪتو آهي، جنهن جي معنيٰ آهي ٻولي. ڇاڪاڻ ته سج پهرين شيءِ

آهي جنهن لاءِ انسان ڪو لفظ تلاش ڪيو هوندو ان ڪري ترڪي زبان تمام آڳاٽي زبان آهي. عربي زبان جي قدامت به اهڙيءَ طرح مذهبي اعتقاد جي بنياد تي مسلم آهي.

پر جنهن شيءِ کي اسان سائنسي تحقيق ٿا سڏيون، تنهن جي ابتدا مانواري ڊارون صاحب ڪئي. ڊارون جو خيال آهي ته ”منڍ ۾ ٻولي ڇهن ۽ زبان جي ٻي آواز چرپر هئي ۽ هٿن جا اشارا به اهو ڪم ڪندا هئا“. انهن اشارن، چيهارن ۽ اهلن ۾ آواز پوءِ پيدا ٿيو ۽ انهن ويچارن سان لفظ ۽ پند ته گهڻو پوءِ ٺهيا.

ٻوليءَ جي عالمن وٽ اڃا به ڪيترائي نظريا آهن، جن کي هنن ڏاڍا وڻندڙ نالا ڏنا آهن. اهڙا نظريا ماريو پي صاحب پنهنجي ڪتاب ”The Story of Language“ (ٻوليءَ جي ڪهاڻيءَ) ۾ ڏنا آهن. مان هت اهي سڀ نظريا، پنهنجي زبان ۽ پنهنجي لفظن ۾ مختصر طور تي، بحث کي سمجهڻ جي خاطر ڏيئي رهيو آهيان:

”ٻاڻو ٻاڻو“ (Bow Bow) يا ”هاڻو هاڻو“ وارو نظريو.

هن نظريي مطابق ٻولي ٻاهر فطرت ۾ پيدا ٿيندڙ يا اڀرندڙ آوازن يا سُرَن مان جڙي آهي. هي آواز هوا جي لڳڻ، مينهن جي وسڻ، جهڙ جي گجڻ ۽ جانورن جي آوازن مان ٺهيا آهن. ههڙن آوازن سان ڪجهه ملندڙ ۽ ويجهڙو آواز ڪتي جو آواز ”هاڻو هاڻو“ به آهي. کٽو ڇاڪاڻ ته انساني ماحول جو تمام پراڻو رهواسي ۽ انسان جو پراڻو ۽ پڪو يار آهي، ان ڪري هن جي آوازن کي انساني ماحول ۾ دخل حاصل ٿي ويو هوندو ان ڪري شايد هن قسم جا آواز زبان جو بنياد آهن. هن نظريي تي اعتراض به آهن. زبان جي معاملي ۾ هڪڙي حقيقت هيءُ به آهي ته ساڳئي ڪٽي واري ”هاڻو هاڻو“ جو آواز جدا جدا قومن ۾، جدا جدا طريقن سان ورجايو ٿو وڃي. انگريزن وٽ جيڪو آواز Cock_a_doodle_doo آهي، سو فرينچن وٽ ڪوڪو ريڪو Cocorico آهي. اطالوين وٽ Chichi richi آهي، ۽ سنڌين وٽ ”ڪڪڙو ڪو“ آهي. حقيقت ۾ فطرت ۾ پيدا ٿيندڙ آوازن جي اهل ۽ نقل تي اسان انسانن کي لفظ ٺاهيا آهن. پر انهن جو مطلب اهو نه آهي ته اسان زبان ٿي پڪين ۽ جانورن وٽان سکي ورتي آهي. حقيقت ۾ انهن آوازن کي، جيڪي اسان ٻاهران ورتا آهن، اسان لاءِ ڪا معنيٰ آهي ٿي ڪانه، ۽ جن آوازن جي ڪا معنيٰ ڪانهي سي ٻوليءَ ۾ شامل ڪري نٿا سگهجن. سنڌ ۾ چتونءَ جي آواز کي ”ٿيون ٿيون“ ۽ گيري جي آواز

کي ”گهگهو گهو“ جي آوازن سان دهرايو ويندو آهي، پر انهن آوازن کي ٻوليءَ ۾ معنيٰ آهي ئي ڪانه. اهي فقط آواز ئي آواز آهن. هي آوازن تي ٻڌل ٻوليءَ جي منڍ ۽ بنياد وارن نظرين مان هڪڙو هيءُ به آهي ته ”Ding Dong“ وارا آواز ابتدائي آواز آهن ۽ ٻوليءَ جو بنياد آهن. هي آواز چڙي جي آوازا يا گهٽيا يا گهٽيا جي آواز جهڙو آهي، پر هن نظريي تي به ساڳيائي اعتراض آهن. هي خيال مئڪس مولر جو آهي.

هڪڙو نظريو آهي انگريزي اچار Pooh Pooh يا ”هو هو“ وارو آواز. هيءُ آواز انگريزيءَ ۾ ڪجهه حيرت ۽ ڪجهه نفرت لاءِ استعمال ڪيو آهي. سنڌيءَ ۾ هن جو ترجمو ”هيٽو هيٽو“ يا ”گيسٽو گيسٽو“ آهي. هن نظريي جو بنياد انهيءَ ڳالهه تي آهي ته انسان پهريائين نفرت يا حيرت جو اظهار ڪيو هوندو ان ڪري هي آواز بنيادي آوازن مان هڪ آهي.

هن نظريي جهڙو هڪ ٻيو نظريو آهي Yo-he-ho وارو نظريو. هن کي سنڌيءَ ۾ ”اوه-فو“ وارو نظريو چئجي. هن نظريي مطابق اهو ڀانيو ٿو وڃي ته جسر کي تڪليف ۽ سور پهچڻ وقت ماڻهو کي آواز ڪندو آهي. ڪن عالمن جو خيال آهي ته اهي اچار يا آواز انسان جا پهرين اچار آهن، چوٽه انسان سڀ کان اڳ ۾ تڪليف جو اظهار ڪيو هوندو. آڳاٽي انسان کي محنت، دشواري ۽ ناخوشگوار حالتن سان منهن ڏيڻو پيو هوندو ۽ انهن حالتن هن کي جا تڪليف پهچائي هوندي، تنهن کان هن دانهون ڪيون هونديون ۽ دانهن وارا آواز پهرين ۽ بنيادي آواز آهن.

اهڙيءَ ريت ”Sing Song“ ”هي هو“ ”وو وو“ يا ”هو الا“ وارا آواز جن جو تعلق خوشيءَ جي اظهار سان آهي ۽ جيڪي آواز انسان هنبوشي هڻڻ، ڪڳين هڻڻ يا ايگو هڻڻ ۾ ڪندو آهي، انهن کي بنيادي آواز سمجهيو ويو آهي. هي خيال نوٽر صاحب ڏنو آهي.

”Ta Ta“ يا ”ٽا ٽا“ وارو نظريو به ڪتابن ۾ آيو آهي. ههڙي قسم جا آواز جسر جي عضون کي استعمال ڪرڻ سان يا هونئن ٻاهرين دنيا ۾ پنهنجو پاڻ مشين جي گسڻ پچڻ يا چرپر مان پيدا ٿيندا آهن. هنن آوازن کي بنيادي آواز سڏيو ويو آهي. پرهينئر هي سڀ پراڻا نظريا آهن، ۽ هن وقت هنن نظرين تي ويساھ ڪري ڪونه ٿو سگهجي، چوٽه اصل معاملو اهو آهي ته ابتدائي آواز ڪهڙا آهن! اصل معاملو هي آهي ته انسان آوازن ۾ معنيٰ ڪيئن پيدا ڪئي، ۽ ڪڏهن پيدا ڪئي. هنن سڀني آوازن جو تعلق انسان جي بنيادي ضرورتن ۽ مشاهدن سان آهي، ان ڪري

انهن آوازن کي ٻوليءَ جو منڍ يا بنياد سمجهي به سگهجي ٿو پر هن طرح ٻوليءَ جي بنياد جو معاملو حل ڪونه ٿو ٿئي.

يوناني تهذيب جي اوج واري زماني ۾ يونانين به خيال ڏنا: هڪ هيءُ ته ٻولي انسان جي ضرورت جي ڪري پيدا ٿي. پر ڪيئن پيدا ٿي، اهو هو صاحب به ڪونه ٿا ٻڌائين. ٻيو خيال هي ڏنائون ته ٻولي رسومات ۽ عهدنامن جي ڪري پيدا ٿي، پر انهيءَ خيال جي پٺڀرائيءَ لاءِ به دليل ڪونه ڏنا ويا آهن.

پهريون شخص جنهن اهو ويساھ ڏنو ته دنيا جي سڀني زبانن جي ماءُ هڪ آهي، سو هو ويهين صديءَ جو اطالوي عالم ٿرامبسي صاحب، هن صاحب پنهنجو نظريو مشهور فلسفي ليننز صاحب جي انهيءَ ويچار تي رکيو ته زبان جي ابتدا انهن اچارن سان ٿي آهي، جيڪي آواز ۾ هڪجهڙا آهن.

اسٽريٽونٽ صاحب به پنهنجو هڪ خيال ڏنو آهي. هو چوي ٿو ماڻهوءَ جا پهريان جذبا آهن. ڪوڙ ڳالهائڻ يا ڌوڪي ڏيڻ وارا جذبا. ان ڪري اهي اشارا، جي ماڻهو اهڙن ڪمن لاءِ ڪري ٿا سي بنيادي اشارا آهن.

ٻوليءَ جي بنياد جي باري ۾ ايترن خيالن هوندي به اڄ اسان ڪنهن به نتيجي تي پهچي نه سگهيا آهيون، اهوئي سبب آهي جو ڪن عالمن هن قسم جي وات ٿي ڇڏي ڏني، ۽ آوازن ۽ اچارن جي بحث کي ئي غير ضروري سمجهيائون. ٽون خيالن مطابق، جا تحقيق ٿي آهي، تنهن جو بنياد ٽن ڳالهين تي آهي:

- (1) لکيل زبان جو تمام پراڻو ذخيرو،
- (2) ٻارن جي زبان جو مطالعو (چوٽه ٻار انسان جي بنيادي حالت ۾ آهن)،
- (3) پراڻي زماني جي ماڻهن جا اشارا، (Unspoken forms of language)

جيسٽائين لکيل زبان جي پراڻي ذخيرو جو تعلق آهي. اسان جي معلومات هيءُ آهي ته حضرت عيسيٰ کان چار هزار سال اڳ ميسوپوٽيميا جي علائقي ۾ هڪڙي زبان ڳالهائي ويندي هئي، جنهن جي لکت جا ڪي انڊا اسان تائين پهتا آهن. اها زبان اڄ ”سميري“ زبان ٿي سڏجي. اها زبان حضرت عيسيٰ کان ٽي سؤ سال اڳ مري به ويئي، پر ان جو تعلق ۽ سلسلو اڄ تائين پهچي ويو آهي، سو هن طرح جو سميريا جي علائقي کي بابل وارن ۽ اسيريا وارن حضرت عيسيٰ کان ٽي هزار سال اڳ فتح ڪيو هو. ان ڪري انهن ماڻهن جي زبان ۾ سميري زبان جا اکر مليا آهن.

وري ”آڪاد“ قوم وارا سميري قوم وارن سان لهه-وچڙ ۾ رهيا آهن، ۽ انهن اڪاد قوم وارن سان وري مصري ۽ چيني پراڻ ملي ٿو اچي، ان ڪري آئينءُ اهو آهي ته مصري ۽ چيني زبانون، جي اڄ به جيئريون آهن، تن ۾ تمام آڳاٽي زبان ”سميرين“ موجود آهي. انڊو-يورپين زبانن ۾ تمام پراڻي زبان سنسڪرت آهي، ان کان پوءِ يوناني ۽ ان کان پوءِ اطالوي زبان جو نمبر ٿو اچي، سنسڪرت حضرت عيسيٰ کان ٻه هزار سال اڳ جي آهي، يوناني اٺ سؤ سال ۽ اطالوي پنج سؤ سال اڳ، خبر نٿي پوي ته انڊو-يورپين زبان اوائل ۾ ڪهڙي هنڌ ڳالهائي ويندي هئي، سنسڪرت جو پراڻو مواد ”ويد“ آهن، يونان جي هومر جي شاعري، ۽ اطالويءَ زبان جو سڀ کان پراڻو مواد هڪ جملو آهي جنهن جو مطلب آهي ”مائهون مون کي نومبر جي لاءِ ٺاهيو.“

پراڻين زبانن جي لکيل مواد جي هن ذڪر کان پوءِ باقي ٻن ڳالهين تي بحث ڪرڻ لاءِ اسان کي انهن ڳالهين جي حيثيت ۽ افاديت تي بحث ڪرڻو آهي. انسان جي پهرين اشارن کي ”مون اڻ ڳالهائيل زبان“ جو نالو ڏنو آهي (هن عنوان سان هڪ مضمون اڳ ۾ ئي تمهي مهراڻ نمبر 2، سال 1971ع ۾ ڇپيو آهي).

باقي رهيو معاملو ٻارن جي زبان جو ۽ ابتدائي آوازن جو، انسان جي ابتدائي آوازن جي باري ۾ اسان اهو ڏسي آيا آهيون ته توڙي جو اسان انهن آوازن جي بنياد تي ٻوليءَ جي ڪا تاريخ مرتب ڪري نٿا سگهون، چوٽه موجوده زبانن جا آواز بنيادي آوازن کان تمام گهڻو بدليل هوندا ۽ اڄ جي ٻولين جا آواز اصلي ۽ ابتدائي زبانن مان ڪيئن ٺهيا، اها ڳالهه اڄ سمجهائي نٿي سگهجي.

آوازن جي باري ۾ پڪيون ڳالهيون هي آهن:

- (1) هي سڀ نظريا هڪٻئي کي رد ڪري رهيا آهن.
- (2) اها ڳالهه ڪا اهميت نٿي رکي ته ماڻهوءَ اڳ اڳ ۾ ڪهڙو آواز ڪڍيو هوندو؟

- (3) ماڻهوءَ تمام گهڻن قسمن جا آواز ڪڍيا آهن، ۽ ڪڏهن ڪهڙا ڪڍيا اٿس ته ڪڏهن ڪهڙا؟

- (4) جن بنيادي احساسن ۽ ضرورتن جي بنياد تي آواز ٺهيا آهن، اهي سڀئي هڪٻئي ئي وقت زبان ۾ موجود آهن، پر هنن آوازن وارن نظرين مان هرڪو پنهنجو پنهنجو وجود ٿو ثابت ڪري، ان ڪري جيڪڏهن آواز ٻوليءَ جو بنياد آهن ته به هنن سان هرڪو نظريو ٻوليءَ جي صرف

انهن لفظن جو نمائندو ٿي ٿو سگهي، جيڪي بنيادي حس ۽ ضرورت جي خيال کان هن آواز سان ڳنڍي ٿا سگهجن.

(5) هنن نظرين جي خيال کان ٻوليءَ جو سماجي پهلو روشن ٿي نٿو سگهي ۽ ٻوليءَ جي اوسر ۾ جيڪا خدمت انساني معاشري ڪئي آهي، ان جي قدرداني ڪري نٿي سگهجي.

(6) هڪڙي هيءَ ڳالهه به آهي ته انهيءَ ڳالهه جو امڪان به موجود آهي ته هنن آوازن، جن کي بنيادي آواز ٿو سڏجي، تن کان اڳ به ڪي آواز نڪتا هوندا.

(7) آواز وارن نظرين جو بنياد هيءَ آهي ته اسان زبان جي تاريخ ۾ ابتدا کان شروع ڪري انتها تائين پهچون. توڙي جو اسان کي ابتدا معلوم آهي، اسان سفر شروع ڪري نٿا سگهون، چوٽه رستي جو پتو آهي ئي ڪونه.

تنهن هوندي به اسان ٻوليءَ جي بنياد ۽ اوسر جي باري ۾ آواز (Sound) - جي اهميت ۽ بنيادي حيثيت کان انڪار ڪري نٿا سگهون. ٻوليءَ جو دارومدار آهي ئي آواز تي. چوٽه آواز (Sound) کي ٻوليءَ کان جدا ڪري نٿو سگهجي. ڳالهائڻ چئبو ئي آهي گلي مان پيدا ٿيل آوازن کي. اهي آواز چين، زبان ۽ تارون جي مدد سان سڌري بامعنيٰ ۽ مقرر ٿيل آوازن جهڙا بڻجي ٿا پون. سڌريل زبانن ۾ ان ڪري وڏي ۾ وڏو زور زبان جي اجازن تي ڏنو ٿو وڃي، هن وقت اجازن جو علم هڪ سائنس بڻجي پيو آهي، جنهن کي ”صوتيات“ ٿو سڏجي. ان ڪري آواز وارن نظرين کي رد ڪڍڻ مان اسان جو مطلب اهو نه آهي ته اسان آواز کي ٻوليءَ جو بنياد نٿا سمجهون. هيءَ ڳالهه صاف هٿن گهرجي ته اختلاف رڳو انهيءَ ڳالهه سان آهي ته آوازن مان ڪهڙا بنيادي آواز آهن ۽ ڪهڙا نه آهن.

نورن خيالن جي بنياد تي آوازن به ٻوليءَ جي تاريخ ۽ اوسر سمجهڻ ۾ مدد ڪئي آهي. آوازن جي اڀياس مان جيڪي ڳالهيون سمجه ۾ اچن ٿيون، سي هي آهن:

(1) جيترو ڪا زبان اڳاٽي هوندي، اوترو ئي ان زبان ۾ مشڪل اجاز گهڻا هوندا. هن ڳالهه جو بنياد هن دليل تي آهي ته تمام اڳاٽن ماڻهن جي زبان ۾ صوتيات جو عنصر وڌيڪ هوندو ڇو ته آواز اڃا پختي ٿيڻ جو

سفر پورو ڪري نه چڪا هوندا. ان ڪري لفظن جا اچار گهڻن آوازن وارا هوندا ان ڪري لفظ ڊگها هوندا.

(2) جيترو ڪا زبان پراڻي هوندي اوترو ئي ان ۾ موسيقيت يا سُرلاپ وڌيڪ هوندي، سُر جو سڄو دارومدار به آواز تي آهي. سر يا لئي بهرحال آوازن (Sounds) مان ٺهن ٿا. ڪارلائل صاحب جو چوڻ آهي ته سڀئي سڌريل زبانون هينئر سنگيت سان ڀرپور آهن. ڪاوڙ ۽ غصي جي حالت ۾ به ٻولي سر کان خالي نه آهي. رواجي گفتگو ۽ جذباتي گفتگوءَ جو فرق به آوازن وسيلي ئي پڌرو ڪري ٿو سگهجي. چاڪاڻ ته آڳاٽي انسان کي جذبات تي پورو ضابطو نه هو. ان ڪري ان وقت جي زبان ۾ آوازن جو استعمال اڄڪلهه جي ٻوليءَ جي بنسبت گهڻو هوندو ۽ ان ڪري اها زبان سربلي هوندي. دنيا جو تمام پراڻو ادب به گهڻو ڪري ”غنائيه“ يعني ڳائڻ جهڙو آهي. اهو به هڪ دليل آهي. هن جو ٻيو مطلب هي آهي ته جيترو ئي ڪا زبان پراڻي هوندي اوترو ئي ان کي آسانيءَ سان ڳائي سگهيو.

(3) ٻوليءَ جي تاريخ به آوازن جي خيال کان مذهب جي تاريخ جهڙي آهي. جيئن مذهب جي تاريخ گهڻن خدائن جي اعتقاد Poly theism وٽان شروع ٿي وحدانيت يا توحيد وٽ ختم ٿئي ٿي، تيئن زبان به گهڻن ٻڌن وارن لفظن وٽان شروع ٿي هڪڙي ٻڌ وارن لفظن تي پهتي آهي. هن جو مطلب هي ٿيو ته (1) پراڻي زبان جا لفظ ڊگها هئا، (2) پراڻي زبان جا لفظ اچارڻ ۾ ڏکيا هئا، ۽ (3) پراڻي زبان ڳالهائڻ کان وڌيڪ ڳائڻ ۾ آسان هوندي. سنڌي زبان جي قدامت واري معاملي تي ويچار ڪرڻ لاءِ هنن ٽن ڳالهين کي به خيال ۾ رکڻ گهرجي. آءُ ڀانيان ٿو ته هن طرح سان هڪ نئين واٽ ملي ويندي. اسان جي ٻوليءَ جي لاءِ اها دانهن آهي ته هيءَ زبان اچارڻ ۾ ڏکي آهي. آءُ سمجهان ٿو ته هيءَ ڳالھ به راز ٿي کولي: (1) ته اسان جي زبان تمام پراڻي زبان آهي. (2) ته هن جي ترقي تمام آهستي ٿي آهي جو ان ۾ اڃا تائين اصليت ۽ قدامت وارو رنگ موجود آهي. آڳاٽي سنڌي شعر کي فقط ڳايو ويو آهي. پراڻا قصا توڙي جو نثر ۾ آهن. ڳايا ويندا هئا، جيئن ڀڳت، ڳائڻ واري هيءَ صلاحيت به ٻوليءَ جي قديم هئڻ لاءِ هڪ دليل آهي. سنڌي شعر جي سڄي جوڙجڪ موسيقيءَ تي ٻڌل آهي. جيڪڏهن

زبانن جي ابتدا آوازن ۽ سرن سان ٻڌل آهي ته پوءِ اسان جي زبان به ابتدائي زبانن جي ڪنهن نه ڪنهن شڪل ۾ اڄ به موجود آهي. وائي ۽ ڪافي اڄ به آوازن ۽ سرن جي مدد سان موجود آهن. وائيءَ ۾ لفظ نه پر آواز ٿي آهن، جيڪي ان جي وجود کي منفرد حقيقت جي روپ ۾ ظاهر ڪري رهيا آهن.

اسان جو جيڪو شعر راڳ جي اصولن تي ٻڌل آهي، تنهن تي مزيد تحقيق ڪرڻ گهرجي. مسئلو هي آهي ته اسان جي شاعرن خصوصاً شاهه صاحب اڳ ۾ راڳ جا اصول سکي ۽ ڄاڻي، پوءِ شعر چيو آهي، يا شعر ٿي اهڙو چيو آهي جو خود بخود راڳ جي اصولن تي پورو بيٺو آهي. يعني هن باب ۾ اوليت زبان جي موسيقيت واري صلاحيت کي ڏجي يا راڳ جي فن کي. اسان جي ٻوليءَ ۾ متڪلمر جون نشانيون ۽ اهي حرف، جيڪي اچارڻ ۾ ڏکيا آهن، انهيءَ ڳالهه ڏانهن اشارو ڪن ٿا ته زبان جا اڳاٽا لفظ ڊگها هئا، سو هن طرح جو 'ج، گ' وغيره اهڙا حرف آهن، جن جو هاڻوڪو آواز اهڙو آهي جو ڄڻ انهن آوازن ۾ هڪ کان وڌيڪ آواز سمايل آهن. "ج" جي آواز کي ڊگهي ڪرڻ سان معلوم ٿو ٿئي ته هن هڪڙي حرف ۾ "ج، ا، ن" جا آواز موجود آهن، ۽ اهڙيءَ طرح "گ" جي آواز کي ڊگهي ڪرڻ سان معلوم ٿو ٿئي ته هن ۾ "گ، ا، ن" جا آواز موجود آهن. ان طرح معلوم ٿو ٿئي ته اسان جي ٻوليءَ ۾ ترقيءَ جي ڪري اسان ڊگهن حرفن کي ننڍو ڪيو آهي، نه ته اصل ۾ هن زبان جا لفظ ڊگها هئا ۽ حرف به ڊگها هئا. اهڙا لفظ به زبان جي قدامت جي نشاني آهن، اڳاٽي زماني ۾ جڏهن اظهار آوازن جي رستي ڪيو ٿي ويو تڏهن هڪڙي شئي (Referent) جي لاءِ گهڻا آواز ڏيڻا ٿي پيا، پٺن يا ڏکين لفظن ۾ اسان تمام قديم ماڻهن جي نفسيات جي جهلڪ ڏسي رهيا آهيون. انهن جو ذهن ايترو پختو نه ٿيو هو جو اهي مختصر ۽ عام فهم لفظن ۾ پنهنجو خيال پيش ڪري سگهن. سنڌي زبان ۾ ٻٽا لفظ اڄ به موجود آهن، جيئن اڪمڪڙو ۽ ڪٽمڙو، پر تڏهن به اسان جي زبان جي قديم هئڻ جو وڏو دليل آهي. "اسان جي اڻ ڳالهائيل زبان" (Our non linguistic forms of speech)

زبانن جي اوسر ۽ تاريخ جي باب ۾ يا انهن جي قديم هئڻ جي باري ۾ وڏو انقلاب اوتو جيسپر سن صاحب جي خيال آندو آهي، اوتو صاحب آغاز کان شروع ڪرڻ جي بجاءِ حال کان ماضيءَ جي طرف وڌڻ کي پسند ٿو ڪري. هن صاحب قديم اسٽڊريل قومن جي زبانن جو مطالعو به ڪيو آهي. هن صاحب جو خيال آهي ته "اسٽڊريل قومن جا ماڻهو پنهنجن بنيادي ضرورتن يعني کائڻ ۽ پيئڻ جي معاملي

۾ وقت ۽ شين جي باري ۾ اٿل ۽ پڪا هئا. هنن ماڻهن جون رسمون ۽ رواج چڻ هنن لاءِ مذهب جهڙا هئا ۽ ان ڪري فرائض جي پابنديءَ ۾ به هو اٿل هئا، ان ڪري اها ڳالهه وسهڻ جهڙي آهي ته اهڙن ماڻهن پنهنجي ٻوليءَ جي باري ۾ اٿل رهڻ کي پسند ڪيو هوندو. ان ڪري اڄ به ائسڌريل قومن جي زبانن ۾ تمام قديم زبانن جا اهڃاڻ محفوظ هوندا. انهيءَ سوال جي جواب ڏيڻ لاءِ ته قديم زبانن جي نوعيت ڪهڙي هئي، اسان کي اڄ دنيا جي سڌريل زبانن جو نه پر ائسڌريل زبانن جو مطالعو ڪرڻ گهرجي، چوڻ ته اهي سڌريل زبانن جي بنسبت قدامت کي وڌيڪ ويجهيون آهن. هن خيال مطابق اسان کي سنڌ ۾ آباد ائسڌريل قومن يعني ڊيڊن، پيلن، باگزين، ڪولھين، اوڏن ۽ ٻين اهڙن قومن جي زبانن جو اڀياس ڪرڻ گهرجي.

زبان جي اوسر (Evolution) جي باري ۾ اسان کي پنهنجي زبان جي گهٽ ۾ گهٽ ٽن ڏاڪن يا مرحلن جو مطالعو ضرور ڪرڻ گهرجي. دنيا جي سڌريل زبانن جي ڄاڻن هي مرحلا معلوم ڪري ورتا آهن، پر اسان اڃا تائين ڪا ڪوشش ڪانه ورتي آهي. هي ٽي ڏاڪا، جيئن اسان کي معلوم آهي، هي آهن: (1) ڇڄڻ يا جدا ٿيڻ (Isolation) وارو ڏاڪو جنهن تي زبان پنهنجي انفراديت ۽ جدا وجود اختيار ڪندي آهي. اها ڳالهه ۽ اهو ڏاڪو چڻ زبان جو ڄمڻ آهي. (2) ٻولين جي چاڙهاڪي جو ٻيو ڏاڪو آهي (Glutination) ”ٽپ“ وارو ڏاڪو. هن ڏاڪي تي آسان ۽ ننڍڙا لفظ وڏن لفظن ۾ ملي ويندا آهن، جيئن ڪنهن ٽپ ڪيو هجيئن. هي ڏاڪو زبان جي ترقي ۽ شاهوڪاريءَ جي طرف هڪ اهم قدم آهي. (3) ٽيون ڏاڪو آهي (Flexion) يا سپاويڪ ڦيرڦار وارو ڏاڪو. هن ڏاڪي تي زبانن ۾ نوان نوان لفظ ٺهندا آهن ۽ اهڙيءَ طرح زبان جو موجود ذخيرو وڌي گهڻو ٿي ويندو آهي. هن ڏاڪي کي (Coinage) يا سڪن گهڙڻ وانگر لفظ گهڙڻ وارو ڏاڪو به چئبو آهي.

اسان جي ٻولي هن وقت ٽئين ڏاڪي تي پهچي چڪي آهي. فڪر ۽ سوچ جي وسعت، دنيا جي زبانن جي مطالعي، ٻاهرين ادب جي مطالعي، سائنس جي معلومات ۽ تصوراتي ادب (Fiction) ۾ نون نون تجربن ڪرڻ سان اسان جي زبان ۾ نوان الفاظ تمام گهڻا شامل ٿي رهيا آهن. هن وقت اسان جو ڪم آهي ته اسان زبان جي اهڙي واڌاري جو مطالعو ڪندا هلون ۽ انهيءَ جو حساب - ڪتاب رکندا هلون ته ڪنهن مقرر وقت ۾ اسان ڪيترا نوان لفظ رائج ڪيا. هيءُ ڪم اسان کي پنهنجي ٻوليءَ جي ارتقائي اڀياس ۾ اڳتي هلي وڏو ڪم ڏيندو.

اهڙيءَ طرح پهريان به ڏاڪا به متعين ڪرڻ گهرجن. هن ڏس ۾ هڪڙو اهم ڪم هيءُ ڪرڻو آهي ته اسان جي زبان جي ابتدائي صورت ۾ جيڪي لفظ سڪا چالو هئا، انهن جو ڪاٺو به ڪرڻ گهرجي، چوڻهه آهي اسان جي زبان جا سڃا سڪا آهن ۽ اسان جي اظهار جون مڪمل شڪليون آهن. اهي لفظ زبان جي ”ڪٺ“ آهن ۽ انهن کان سواءِ زبان جو ڪم وادارو ۽ پختو نه ٿيندو. هيءُ ڪم تمام گهڻي ڀاڱي ”لوڪ ادب“ کي سهيڙڻ وارن ڪري ڇڏيو آهي. هي ڪم ٻن نمونن سان ٿيو آهي: هڪ طريقو ته اهو آهي جنهن طريقي مطابق اسان جي ادب جي انهيءَ حصي کي جمع ڪيو ويو آهي، جيڪو اسان جي سماج ۽ معاشري ۾ ان جو سڄو پڇو اظهار ڪري رهيو هو. هي ڪم اسان جي عالمن ڪيو آهي ۽ انهن جي جيتري به تعريف ڪجي سا ٿوري آهي* ٻيو طريقو اهو آهي، جنهن مطابق اسان جي نوجوان شاگردن ۽ اديبن ٻاهرين زبانن مان ورتل لفظن جي بجاءِ پنهنجي ٻوليءَ ۾ ڪم ايندڙ لفظن کي سهيڙڻ جو ڪم ڪيو آهي. هنن لفظن مان گهڻا لفظ اهڙا آهن، جيڪي اسان جي زبان جي اصل صورت ۾ به موجود هئا، پر اسان ڪنهن طريقي سان انهن کي ڇڏي ڏنو هو. هن طريقي جي هڪ ڪوشش سال 70 - 1969ع ۾ لاڙڪاڻي جي لطيف ڪچهريءَ به ڪئي هئي، جنهن جي هڪ ميڙ ۾ ڌارين لفظن جي بجاءِ سنڌي لفظ استعمال ڪرڻ جو ڪم ٿيو هو. ڪافي لفظ گڏ ٿي ويا هئا ۽ ڪم زور شور سان ٿي رهيو هو، پر ڪن حالتن جي ڪري ڪم رڪجي ويو. هن قسم جي ڪوشش رڳو سنڌ ۾ ڪانه ٿي هئي، پر ٻين زبانن جي گهڻگهرن به هيءُ ڪم ڪيو آهي. ههڙي ڪوشش جو مقصد هوندو آهي صاف، اصل ۽ نج زبان جو استعمال. هن جو قاعدو هي هوندو آهي ته ٻوليءَ جي بنيادي لفظن کي استعمال ۾ آڻڻ سان ٻوليءَ جي بنيادي صلاحيت بحال رهندي آهي ۽ ههڙو ڪم رڳو ٻوليءَ جي علم جي باب ۾ ڪيو ويو هو، پر ڪن ماڻهن هن ڪم ۾ به سنڌي قوميت کي اڀرندو ڏٺو ۽ پوءِ ان کي هڪ سياسي رنگ ڏيڻ جي ڪوشش ڪئي. گذريل دؤرن ۾ لطيف ڪچهريءَ (لاڙڪاڻو) جي گرانٽ بند ٿي ويئي، ان ڪري ڪم آڌ ۾ ئي رهجي ويو!

هن قسم جي ڪوشش کي يا چنڊچاڻ (Purism) واري تحريڪ چئبو آهي.

* سنڌي لوڪ ادب جي اسڪيم متعلق جناب ڊاڪٽر نبي بخش خان بلوچ ڪم ڪيو آهي. اڄ تائين سنڌي ادبي بورڊ پاران لوڪ ادب جا ٽيهارو ڪن ڪتاب ڇپجي چڪا آهن.

دنيا جي هر سڌريل زبان جي ترقيءَ لاءِ ههڙيون ڪوششون ڪيون ويون آهن. هن ڪوشش سان ٻولي ٻين زبانن جي غلبي کان بچي ويندي آهي.

پر هن تحريڪ جو مقصد ڪٿي به نون لفظن جي ٺهڻ واري سپاروڪ تحريڪ جي مخالفت ڪرڻ نه هوندو آهي. البت اڌارن لفظن کي وٺڻ ۽ پنهنجن لفظن کي ڇڏي ڏيڻ واري خيال جي مخالفت هن تحريڪ ۾ موجود هوندي آهي ۽ اهو ڪو برو ڪم نه آهي. هر زبان کي پنهنجي مزاج ۽ پنهنجي انفراديت ۽ پنهنجي سپاءَ واري حالت ۾ ترقي ڪرڻ گهرجي. ”لاڙڪاڻي ادبي تحريڪ“ ۾ ڪم ڪرڻ وارا نوجوان سلامت ۽ خوش بهار آهن. ۽ وڏو آدم رکڻ ٿا. هو ڪم ڪندا ته مڪمل ٿي ويندو پر هيءُ ڪم سنڌ ۾ هر هنڌ پڻ ٿيڻ گهرجي.

حقيقت ۾ وڌ (Felexim) ۽ ڇنڊڇاڻ (Purism) کي گڏوگڏ ڪم ڪرڻ گهرجي، ڇو ته هي ٻئي تحريڪون هڪٻئي جي ضد ۾ نه آهن.

ٻوليءَ جي اوسر ۽ تاريخ جي باب ۾ ”حال کان ماضيءَ ڏانهن وڃڻ“ واري اوتو صاحب جي نظريي مطابق زبان جي قدامت واري سوال تي ڪي ٻيون ڳالهيون به ويچارڻ جهڙيون آهن. هن باري ۾ هڪڙو قانون هيءُ مقرر ڪيو ويو آهي ته، ”زبان جي ڇاڙهاڪي يا اوسر ۾ ڏنگن ڦٽڻ ۽ پاڻ ۾ ڳٽيل بيڊولن جملن مان نڪري زبان کي سڌن سٺن باقاعدي ڳڏجڻ وارن ننڍڙن جملن ۽ لفظن ڏانهن وڌڻ جي هڪ آئوڻ موجود آهي.“ سنڌي ٻوليءَ تي ڪم ڪرڻ وارن لاءِ هيءُ قانون به ڏاڍو اهم آهي. هن قانون پٽاندر اسان کي لکيل زبان جي اوائلي، هائوڪن ۽ وچولن دؤرن وارين تحريرن مان مثال وٺي هنن دؤرن جو هڪ تقابلي جائزو وٺڻو آهي ۽ ان مان اها ڳالهه ثابت ڪرڻي آهي ته قدامت کان جدت طرف ايندي اسان جي زبان ڪهڙا مرحلا طئي ڪيا آهن، انهن مرحلن طئي ڪرڻ ۾ ڪهڙن عنصرن ڪم ڪيو آهي ۽ هر تبديل ۾ ڪل وقت ڪيترو لڳو آهي. هن ڳالهه کي اسان مان ڪيئي ڄاڻو ماڻهو پنهنجي ريسرچ جي آڌار تي موضوع بڻائي ٿا سگهن. ۽ هن قسم جي ريسرچ اسان کي پنهنجي ادب جي ڇاڙهاڪي جي باري ۾ به وڏو ڪم ڏيندي. هن قسم جي ريسرچ مان وڏي دلچسپ ڳالهه اها ثابت ٿيندي ته اسان جي ٻوليءَ جي لفظن جي ڦيرگهير اچڻ وارو فعل ڪهڙي نوعيت جو آهي ۽ لفظ ڪيئن ٺهيا، ڪيئن بگڙيا ۽ ڪيئن جيئرا ٿيا آهن. هن بابت هڪڙو هي قانون به ياد رکڻ جهڙو آهي ته ”جيترو ڪا زبان وڌيڪ سڌريل هوندي اوترو ئي ان ۾ نازڪ خيالن ۽ بندشن جي اظهار جي طاقت وڌيڪ هوندي.“ هن قانون کي

خيال ۾ رکي اسان پنهنجي شاعريءَ جي هڪ مستند تاريخ لکڻ ۾ ڪامياب ٿي وينداسون.

زيان جي تاريخ ۽ اوسر جي پاري ۾ نثر ۽ نظم جي ارتقا جو مطالعو به هڪ ضروري قدم آهي. هن باب ۾ هڪڙو وڏو مرحلو هيءُ آهي ته آخريئين جو آهي ته پراڻي زماني ۾ زيان جو وڏو ذخيره نثر ۾ نه، پر نظم ۾ ملي رهيو آهي. حالانڪ نظم لاءِ ته تمام سنڌيل زيان گهرجي، جنهن ۾ نازڪ خيالي ۽ بندش جي قوت پڻ موجود هئڻ گهرجي.

ٻوليءَ جي ڄاڻن هن سوال جو جواب هي ڏنو آهي ته تمام گهڻو اڳي زيانن جا لفظ ڊگها هئا ۽ معنيٰ جا وڏا حصا پاڻ ۾ مڪمل طور تي موجود رکندا هئا. هيءُ ڳالهه انهيءَ مان ثابت آهي ته پراڻي شعر ۾ لفظن جو تعداد اڄڪلهه جي شعر جي بنسبت گهڻو آهي. هن خيال مطابق پراڻا شاعر ٿوري ڪوشش سان هڪ مڪمل خيال پيش ڪري سگهندا هئا، ان ڪري هنن نظم کي ترجيح ڏني آهي. وري هيءُ ڳالهه به سمجهڻ گهرجي ته پراڻي ادب ۽ پراڻي شعر ۾ محاورا ۽ اصطلاح تمام گهڻا ٿا ملن ۽ اهڙي قسم جي زيان اظهار جي مڪمل طور تي پيش ڪرڻ ۾ مددگار هئي. هن تي تيڪا ٽپي ڪئي ويئي آهي. چون ٿا ته جڏهن آڳاٽي زيان ۾ اصطلاح ۽ محاورا عام جام هئا، تڏهن انهن زيانن کي غريب ۽ اڻپوريون زيانون ڪيئن ٿو چئي سگهجي. محاورا ۽ اصطلاح ته بهرحال زيان جي ترقي يافته صورت جون نشانيون آهن. هن اعتراض جو جواب هي ٿو ڏنو وڃي ته محاورن يا اصطلاحن جي وجود جو سبب ٿي آهي آسان طريقن سان اظهار ڪرڻ جي وسيلن جي کوٽ. ”شينهن جهڙو مڙس“ چوڻ يا ”شينهن مڙس“ چوڻ ٻوليءَ جي اعتبار کان ڏيکاري ٿو ته بهادريءَ جو اظهار سڌوسنئون ڪري نٿو سگهجي. جيڪڏهن ساڳيءَ معنيٰ ڏيڻ لاءِ اسان سنڌي لفظ: وريار، ويس، مٿين، هنياءَ وارو، امنوت، اٿس، سورهي، بهادر، جودو، پهڳڻ، ڪريو ۽ ٻيا لفظ استعمال ڪري سگهون ٿا ته پوءِ بهتر ائين آهي ته بالواسطه اظهار جو اهو طريقو جيڪو ”شينهن مڙس“ جهڙن محاورن ۾ آهي، تن کي ڇڏي اسان بلاواسطه اظهار اختيار ڪريون. بلاواسطه اظهار ڪرڻ لاءِ پڻ زيان ۾ هڪ تحريڪ چالو ڪئي ويئي آهي، جنهن کي (Simplification) يا ’سهل ڪاريءَ‘ واري تحريڪ سڏجي ٿو. ساڳيءَ تحريڪ جي نتيجي ۾ هڪ ٻي تحريڪ به شروع ٿي آهي، اها تحريڪ انگريزي زيان وارن ۾ مقبوليت حاصل ڪري چڪي آهي. هن تحريڪ کي

(Basic Language movement) يا بنيادي زبان واري تحريڪ سڏجي ٿو. هن تحريڪ مطابق ٿورن ۽ سادن عام فھر لفظن ۾ اظهار ڪرڻ کي اختيار ڪيو ويو آھي ۽ هن تحريڪ مطابق انگريزيءَ جا وڏا ۽ ڏکيا ڪتاب وري لکيا ويا آھن، جيڪي آسان، عام فھر ۽ ننڍا آھن.

زبان جي باري ۾ پوئين - پيرين هلڻ واري طريقي مان اسان اھڙي زبان ٺاھڻ تي ضرور پھچي وينداسون، جنھن جا لفظ ڊگھا ۽ بي ٽڪا ھوندا، اھڙي زبان ان وقت جي لحاظ کان خيال ۽ معنيٰ جي باري ۾ گھڻو غريب نہ ھئي. انھن ماڻھن وٽ معنيٰ ۽ مطلب ھو ئي ايترو جو ھو ظاھر ڪري رھيا ھئا. انھيءَ زبان ۾ لفظن کان وڌيڪ تعداد تہ اھڙن آوازن جو ھو جن کي ھو معنيٰ ۽ مطلب لاءِ استعمال ڪندا ھئا. اڄ بہ انسان خوشي، محبت ۽ جذبات ۾ اھڙي قسم جو آواز يا واکا ڪري ٿو جن کي لفظ ڪوئي نٿو سگھجي، پر انھن مان ڪونہ ڪو مطلب نڪري ٿو. آڳاٽي سنڌي زبان ۾ ٻچڪ ٻچڪ، ٻچڪ ٻچڪ، ٻچڪ ٻچڪ، ٻچڪ ٻچڪ، ٻچڪ ٻچڪ، ٻچڪ ٻچڪ ۽ ٻين اھڙن آوازن کي استعمال ڪيو ويندو ھوندو، جيڪي اڄ بہ موجود آھن. جانورن کي ھڪلڻ، تڙڻ، ڪاھڻ، جھلڻ ۽ گھلڻ جي لاءِ بہ آواز موجود آھن، جيڪي جدا جدا جانورن جي باري ۾ جدا جدا آھن. ھي آواز زبان جو حصو نہ آھن، پر تہ بہ زبان جي فطرت ۽ جبلت ۾ ھنن جو وڏو ھٿ آھي.

انسان جو پھريون اظهار بہ جبلتن ۽ جذبات تي ٻڌل ھڪ ڪيفيت جو اظهار ھو ۽ اھا ئي ڪيفيت آھي جيڪا راڳ ۾ تمام ضروري ۽ پھرين ڪيفيت آھي. ھاڻي سوال ٿو اٿي تہ جذبات مان بہ آھي ڪھڙا جذبا ھئا، جن جو اظهار راڳ ۾ ڪيو ويو ھو، ڪن عالمن جو خيال آھي تہ بڪ، ۽ ڏک وارين حالتن جو اظهار راڳ ۾ ٿيو ھوندو پر ائين نہ آھي چوڻ گمان اھو آھي تہ ھيڙو آواز ندائي لفظن ۽ مختصر آوازن ۾ ئي ٿي سگھيو، پر پرانا لفظ ڊگھا آھن ۽ ڊگھن آوازن تي ٻڌل آھن.

جيسپرسن صاحب ھن باري ۾ بہ ھڪ رايو ٿو رکي، ھن جو خيال آھي تہ زبان جي ابتدا ڏک ۽ غم جي جذبن جي بجاءِ خوشيءَ ۽ موج مستيءَ جي اظهار سان ٿي آھي. ھن باري ۾ محبت جي بنيادي احساس بہ ڪم ڪيو ھوندو چوڻ گھڻو واري ابتدائي زبان ۾ محبت جو اظهار وري بہ وڌيڪ آھي. جيسپرسن صاحب پنھنجي ڪتاب ”زبان، ان جي نوعيت، واڌارو ۽ بڻ بنياد“ جي صفحي 434 تي ھيئن ٿو لکي:

”آڳاٽي زماني جي زبان ۾ مون کي ان وقت جا ٽھڪڙا ۽ خوشيءَ

جون الغارون ٿيون ٻڌڻ ۾ اچن، جنهن وقت ننڍڙا ڇوڪرا ۽ ڇوڪريون سينڊ ۽ سڌ سان هڪٻئي جو ڌيان ڇڪائڻ ٿا، جنهن وقت هر شخص پنهنجو سريلو آواز ٿو آلاپي ۽ پنهنجو بهترين ناچ ٿو ڏيکاري ۽ ٻنهي اکرين سان پنهنجي لاءِ پسنديدگي ۽ واه واه جو اظهار ٿو ڪري، زبان ان وقت ٺهي هئي، جڏهن نر ماد هڪٻئي جي ويجهو ٿيا هئا، مون کي ائين ٿو سمجه ۾ اچي ته پهرين گتار بلبل جي منڙي لالت ۽ ٻليءَ جي وڻندڙ 'مياڻو مياڻو' جي وچ ۾ ڪنهن نه ڪنهن آواز جهڙي هوندي.

هنن خيالن جي بنياد تي زبان جو گهڻو حصو ٺهيو ۽ راڳ ۽ گيتن جي صورت ۾ پيدا ٿيو پر رڳو محبت ئي اهو جذبو نه آهي جنهن زبان ٺاهڻ ۾ ڪم ڪيو، پر محبت کان سواءِ ٻيا به طاقتور جذبا آهن جن مان جوش ۽ خوشيءَ جهڙو جذبو اهم آهي. تمام آڳاٽا نظم ۽ گيت پڙهي ڏسبا ته معلوم ٿيندو ته اهي شعر تمام طاقتور جذبن جي تحت چيا ويا آهن، انهن ۾ ڪنهن نه ڪنهن سورهيائي، فتح يا واقعي جي باري ۾ لکيو ويو آهي، اهو شعر Epic 'ايپڪ' جهڙو هو ۽ تمام مضبوط جذبن جي پيداوار آهي.

هربرٽ اسپيئر صاحب پنهنجي ڪتاب "Essay on the Origin of Music" ۾ پراڻن قومن جي راڳن جا چند موضوع ڏنا آهن. لکي ٿو: "ڪناري تي رهندڙ شيدي پنهنجي راڳ ۾ يا ته ڪنهن عشق جي ڪارنامي يا ڪنهن نه ڪنهن سهڻي عورت جو قصو بيان ٿا ڪن." اڳتي لکي ٿو: "اوپر آفريڪا جا ماڻهو پنهنجن راڳن ۾ اهڙا لفظ ٿا آڻين جن جي ڪا معنيٰ ڪانهي، پر انهيءَ حالت ۾ انهن لفظن کي انهيءَ حد تائين ٿا ڳائڻ جو آخر ٿي خود ٿي ٿا وڃن"، غور ڪبو ته معلوم ٿيندو ته اسان جي موجوده 'واڻيءَ' جي حالت به اهڙي آهي، البته ترقيءَ جي ڪري اسان جي واڻي بامعنيٰ هڪ ادبي شيءِ آهي. سويڊن جو جونس اسٽولٽ لکي ٿو: "مان اهڙو وقت به سڀيان جڏهن جوان ماڻهو مرد يا عورت صبح کان سانجهيءَ تائين راڳ ڳائيندا وڻندا هئا، انهيءَ زماني ۾ يا ته گهر ۾ آڻڻ تي راڳ ٿيندو هو يا ٻنيءَ ۾ هڙتي."

هن مان معلوم ٿو ٿئي ته آڳاٽي زماني جي راڳ جو موضوع نه اونهو هو ۽ نه حڪمت سان ڀريل هو، اهڙيءَ طرح انڊو آمريڪن ماڻهن لاءِ معلوم ٿو ٿئي ته انهن

جي زبان ۾ ”راڳ لاءِ جيڪو لفظ استعمال ڪيو ٿو وڃي، انهيءَ جي معنيٰ هروڀرو اهڙي ناهي، جنهن مان پتو پوي ته راڳ ۾ لفظن جو استعمال ڪيو ٿو وڃي، انهن جو واسطو زياده تر سر ۽ تار سان آهي، پر جيڪڏهن لفظ استعمال ڪيا به ويا آهن، ته به انهن جو ڪو مطلب ڪونه ٿو نڪري ۽ جملا اڻپورا آهن.“

هتي راڳ مان اسان جو مطلب اهو راڳ نه آهي، جيڪو هاڻي عظيم فن جي حيثيت اختيار ڪري چڪو آهي، چوڻ فن تمام پراڻي راڳ کان بلڪل جدا شيءِ آهي.

اوڻو صاحب جو هڪڙو خيال هيءُ به آهي ته ”آڳاٽي زماني ۾ مورتن ۾ هر هڪ نشاني يا ليڪ جو مطلب اهڙو هوندو هو جو ان مان سڄو جملو ناهي سگهندا هئا، انهيءَ جملي ۾ ڪنهن نه ڪنهن واقعي يا ڪنهن نه ڪنهن حالت جو بيان هوندو هو. اهڙين نشانين مان لفظ وجود ۾ آيا ۽ لفظن مان ’هر هڪ‘ نشانيءَ وانگر جدا لکڻ ۾ ۽ آيو. البتہ اهي تحريرون اڄڪلهه جي تحريرن کان جدا هيون. هن کان پوءِ الف - بي وارو طريقو رائج ٿيو جنهن ۾ هر هڪ لفظ جدا آواز ٿو ناهي، جهڙيءَ طرح هنن لفظن جو اصل يا منڍ آهي، ليڪون يا نشانين آهن، تهڙيءَ طرح ٻوليءَ جي تاريخ اسان کي اهڙي هنڌ تي پهچائي جتي اسان تمام آڳاٽن جملن کي ننڍڙن آوازن ۾ ورهائي سگهنداسون.“

اوڻو صاحب جو اهو خيال ته آڳوڻي زمان جي حالت ۾ معنيٰ ۽ مطلب جو اظهار ضروري نه آهي، اهڙو آهي، جو ان سان اتفاق ڪري نٿو سگهجي، هو صاحب پاڻ به ايترو ته مڃي ٿو ته پراڻن راڳن جو مطلب وندر هو، پر ان هوندي به هو چوي ٿو ته لفظن جي وندر واري ضرورت ڪا معمولي ڪونهي، لفظ رڳو وات ۽ گلي جي ورزش ڪندي وجود ۾ آيا آهن. اوڻو صاحب اهڙيءَ طرح تفريح طبع ۽ وندر لاءِ ڪنهن معنيٰ ۽ مطلب کي ضروري نٿو سمجهي.

اوڻو صاحب ڊارون کان متاثر آهي ۽ ان ڪري ماڻهو ۽ ٻئي جانور جي اؤسر (Evolution) کي هڪجهڙو ٿو سمجهي، چوڻه نظر ائين ٿو اچي، اسان جو خيال آهي ته انسان ۾ خيال، جذبي ۽ جوش جو اظهار نرالي طريقي سان ٿيو آهي ۽ ان ڪري اشارن واري زبان جو وجود مڃڻ جهڙو آهي، جيڪڏهن راڳ جو بنياد جذبا ۽ امنگ آهن ته جذبن ۽ امنگن جي حالت رڳو انسان سان لاڳو آهي ۽ اهي شيون ڪنهن جانور جي حصي ۾ نه آيون آهن، تنهن کان سواءِ وندر ڪنهن نه ڪنهن مطلب ۽ معنيٰ حاصل

ڪرڻ کان سواءِ ڪيئن ٿي ٿي سگهي. جڏهن به ڪنهن شخص ڳايو هوندو تڏهن هو ڪنهن نه ڪنهن طرح ڪن سڻ هوندو ۽ ڪنهن نه ڪنهن پڌڻ واري ان جو ڪو مطلب ڪڍيو هوندو. اهوئي ته سبب آهي جو پراڻي زماني ۾ گڏجي ڳاڻڻ عام جام هو، جنهن به جذبي جو اظهار راڳ ۾ ٿيو هوندو ان جو تعلق هڪ ماڻهوءَ سان نه پر گهڻن سان يا عام ماڻهن سان هوندو، راڳ هن ڪري هڪ انساني تحريڪ آهي، ۽ تمام انسانذات جي هڪ گڏيل زبان آهي. اسان جو ويساھ اهو آهي ته زبان جي بنيادي شڪل آهي ئي راڳ.

آخر ۾ عرض آهي ته هر هنڌ تحقيق ٿي رهي آهي ۽ ٻولي اڄڪلهه جي انسان جي تحقيق جو مرڪز بنجي چڪي آهي. عالم ويچارِي رهيا آهن، ۽ ايتريءَ حد تائين جو اڄڪلهه ٻوليءَ مان انسان جي طبيعت، ان جا لاڙا ۽ خود اڪرن جي شڪلين مان انسان جي من جا راز به پروڙجي رهيا آهن، نفسيات به هن ڪم ۾ مدد ڪري رهي آهي ۽ جدا جدا زبانن جو مطالعو ۽ وري ٻولي ۽ تهذيب جو پاڻ ۾ ڳانڍاپو به پروڙجي رهيو آهي. مون هت جو ڪجهه به ڏٺو آهي، موجوده دؤر جي تحقيق هن کان به اڳتي وڌي چڪي آهي. اسان کي گهرجي ته ٻوليءَ جي معاملي تي، خاص طرح سنڌي ٻوليءَ جي مسئلي تي به محنت سان ڪم ڪريون.

هت جن مسئلن جو ذڪر ڪيو ويو آهي، سي بنيادي مسئلا آهن، پر انهن کي سمجهڻ سان وڌيڪ ڪم ڪرڻ ۾ ضرور مدد ملندي.

(مهراڻ: 1-1972ع)

ٻولي ۽ ٻار

ٻوليءَ جي تاريخ ٻڌائي ٿي ته ٻوليون بدلجنديون ۽ متبديون رهنديون آهن، پر ٻوليءَ ۾ ڇا بدل سگهجي يا ڇيرگهير اچي ٿي، تنهن جا سبب به تمام گهڻا آهن. اسان لاءِ اهو تمام ضروري آهي ته اسان انهن سڀني سببن کي سمجهون، پر هن پيري اسان انهيءَ ڇيرگهير جو فقط هڪڙو سبب بيان ڪري سگهنداسون. ٻوليءَ جو پهريون مرحلو ٻارائي ٿي، کان شروع ٿئي ٿو اُن ڪري زبان جي وڌڻ، ٺهڻ، بدلجڻ ۽ وري بڻجڻ ۾ ٻار جو حصو چڱو ڇوڪو آهي. هاڻي ڏسڻو آهي ته ٻوليءَ جي انهيءَ ڇيرگار ۾ ٻار جو حصو ڪيترو ۽ ڪهڙو آهي؟

هن باري ۾ اڪابرڻ جا خيال به آهن: ڪن عالمن جو چوڻ آهي ته ٻار جنهن عمر ۾ زبان سکندا آهن، ان عمر جي تقاضا به اها آهي ته ٻار جي زبان پوري نه پر اڌوگيري هجي، ان عمر ۾ ٻار مجبور آهي ته ڳالهائڻ ۾ ڇا ٻولي واپرائي، تنهن ۾ چڪون ڪندو وڃي. اهي ئي چڪون آهن جيڪي اڳتي هلي ٻوليءَ ۾ تبديليءَ جو سبب بڻجي پونديون آهن.

ٻيءَ ڌر وارن جو چوڻ آهي ته زبان جي ڇيرگهير ۾ ٻارن وچارڻ جو ڪو هن ڪونهي، ڇيرگهير جا سبب ئي ڪي ٻيا آهن.

هن باري ۾ عرض آهي ته جن طريقن سان هڪڙي نسل جي ٻولي ٻئي نسل تائين ٿي پهچي، انهن مان هڪڙو طريقو آهي ”اهل“ جو يا نقل ڪرڻ جو. (اهل کي سنڌيءَ ۾ اهل به چيو ٿو وڃي) پر طريقا ٻيا به آهن ۽ اهي به زبان جي هن پنڌ ۾ زبان تي اثر ڪندا ٿا وڃن. اهل يا نقل هر هڪڙي ڳالهه اها آهي ته ان ۾ هر ماڻهوءَ کان چڪون ٿي ٿيون سگهن. اهو هن طرح جو جيڪڏهن هڪڙو چوي ٿو ”سنهڙو“ ته ٻيو ”سنرو“ به چوندو، توڙي جو پهرئين لفظ جي پوري اهل جي ڪوشش ڪندو، چوٽ ”ه“ جو اچار پهرئين لفظ ۾ ايترو لڪل ۽ ايتريقدر معمولي آهي جو نون کان پوءِ ان جو اچار ڪرڻ ڏاڍو ڏکيو ٿو لڳي. هي مثال عام جام آهي، پر ههڙي مثال مان ظاهر آهي ته زبان کي ڏاڍو ڇيهو ٿو رسي، ”سنهڙو“ لفظ ته قد بت يا اڏاوت سان واسطو ٿو رکي، پر ”سنرو“ لفظ جي معنيٰ آهي، مڃاڻ، ٻڌڻ ۾ تين ”سپڙڪڻو ۽ ڦوٽ“. چڱي

صحت واري ٻار کي به ”سنرو“ چوندا آهيون. پر غلطيءَ جو هي مثال اهڙو آهي جو هن جو شڪار نه رڳو ٻار پر وڏا به ٿي ٿا سگهن. توڙي جو ٻارن جي ٻاري ۾ هيءَ غلطي عام ڄڻي ٿي سگهجي. ههڙيءَ غلطيءَ کي درست ڪرڻ جي ڪوشش تمام ضروري آهي. نه ته ٻيءَ حالت ۾ زبان جو بڻياد ۽ اصل ٿي مٽجي ويندو.

ٻارن جي معاملي ۾ هيءَ غلطي اهڙي آهي. جو ٻار ويچارا مجبور آهن. ۽ ان ڪري ههڙي ڇڪ ۽ ان جي ڪري زبان ۾ تبديلي فطري ۽ سپاويڪ آهي. پر چڱي ڳالهه آهي جو هڪ تبديليءَ جي ڪري ٻوليون تمام گهٽ بدلجي ۽ ڦري سگهيون آهن. چوڻ هن ڇڪ کي ڪنهن نه ڪنهن منزل تي درست ٿيڻ جو موقعو ملي ٿو وڃي. پر تڏهن به اها ڳالهه وسهڻ جهڙي آهي ته ٻوليءَ ۾ بدل بدل جو هڪڙو ڪارڻ اها غلطي آهي. جيڪا ٻار ڪري ٿو.

ٻار جي هن غلطيءَ ڏي ڌيان سڀ کان اڳ سويت صاحب ڏنو هو. هي صاحب وڏي تحقيق کان پوءِ انهيءَ نتيجي تي پهتو هو. ته ٻارن جي اهل ۽ نقل ڪرڻ جي ڪري. زبان تي ڪو اثر ڪونه ٿو پوي. هن جو مطلب هي آهي ته جيڪڏهن ٻار ڪا غلطي ڪري به وجهندو ته اها غلطي گهڻي وقت تائين ڇو هلندي ۽ اها غلطي درست ڇو نه ٿي ويندي. سويت صاحب جائزي ٿو چوي. سماج ٻار جي زبان جي غلطي درست ڪري ٿو ڇڏي. پر تڏهن به ٻارن جون غلطيون سندن زبان ۾ گهڻو وقت هلنديون رهيون آهن ۽ انهن زبان جي چڱي حصي تي اثر ڪيو آهي. اها ڳالهه مجبي.

سويت صاحب جنهن نڪتي ڏانهن اسان جو ڌيان ڇڪايو آهي. اهو آهي ”سنوار“ وارو خيال. سنوار جو اصول زبانن ۾ ڪم ڪندو رهيو آهي. ۽ ان اصول پٽاندر نه رڳو ٻار پر وڏو به زبان جي سنوارڻ جي ڪم ۾ مدد ڪري ٿو. جيڪڏهن زبان جي تاريخ ۾ سنوار کي دخل نه هجي ها ته پوءِ ٻولي هيٺ ڪرندي وڃي ها ۽ اڄوڪيون زبانون ڪنهن ڌڻي ۾ نڪرين جي آواز جي آواز جهڙيون هجن ها!

”سنوار“ (Correction) ٻن طريقن سان ٿئي ٿي. پهريون طريقو اهو آهي ته ٻڌڻ جي حس ۽ وسيلي مطابق آواز ٻڌڻ وارو آواز جهڙي ٿو ۽ پوءِ ذهن ان کي هٿ ڪري ٿو ۽ ان کان پوءِ ذهن ان آواز کي وري اُچارڻ لاءِ ضرورت ماتحت آواز جي عضون کي تحرڪ ۾ ٿو آڻي. غلط اُچار کي ذهن قبول نٿو ڪري. چوڻ هن وٽ هڪ وڌيڪ پختو ۽ موزون آواز به موجود آهي. جنهن کي هن سماج جي سنڌ مان قبول ڪيو آهي. ان ڪري پنهنجي طرفان واپرائڻ وقت ذهن غلط آواز کي ۽ اُچار کي درست ڪري ٿو

وڃي. هي طريقو سپاويڪ آهي ۽ هن ۾ ڪنهن به تربيت جي ضرورت ئي ڪانه ٿي پوي.

سنوار جو ٻيو طريقو آهي تعليم ۽ تربيت وارو طريقو. هن طريقي ماتحت برڪ زباندان ۽ ٻوليءَ جا ماهر ڪي قانون ٺاهي رکندا آهن، جن ماتحت زبان ۾ غلط اچارن ۽ لفظن جي غلط استعمال ۽ جملن جي غلط سٽا کي سنواري سگهيو آهي. سوٽ صاحب کان سواءِ ميرنجر صاحب به انهيءَ ڳالهه کي ٿيڪو ڏنو آهي ته زبان جي معاملي ۾ ٻارن جو ڪوبه هٿ ڪونه آهي. هو صاحب چوي ٿو ته ٻولي به هڪ سماجي معاملو آهي، ان ڪري ان تي اثر فقط سماج جي طاقتور حصي جو پئجي ٿو سگهي، جهڙيءَ طرح سماجي زندگيءَ جي ٻين معاملن ۾ مٿ ست جو سبب، بالغ مرد ۽ عورت آهن، تهڙيءَ طرح زبان واري معاملي ۾ فقط انهن کي ئي دخل حاصل آهي. زبان جي معاملي ۾ بالغ عورتن ۽ مردن جو جيڪو حصو آهي، اهو پنهنجي جاءِ تي هڪ اهم معاملو آهي، ۽ ان تي هڪ وڌيڪ مضمون لکڻ جي ضرورت آهي، هت فقط ايترو چوڻو آهي ته ٻارن کي به سماج جي سٽا ۾ وڌو هٿ آهي، سماجي زندگيءَ جا ڪيترائي اهڙا معاملو آهن، جن تي ٻارن جي حالتن جو ۽ زندگيءَ جو اثر ٿئي ٿو. ٻوليءَ جي معاملي ۾ ته ٻار بنيادي پٿر جي حيثيت رکي ٿو، ان ڪري ائين چوڻ ته ”ٻوليءَ سان آخر ٻارن جو ڇا؟“ سا ڪجهه اٿسوهندي ڳالهه آهي.

وڌيڪ وزنائتو خيال، اوٽو جيسپرسن جو آهي. هن صاحب جو خيال آهي ته زبان ۾ مٿ ست جو وڏو سبب هي آهي ته ماڻهو جنهن وقت ڪنهن ڳالهه تي ڳالهائيندو ٿو وڃي، تنهن وقت هيئن ٿو ٿئي، جو ڪنهن معنيٰ جي اظهار لاءِ وٽس هڪدم موزون ۽ مروج لفظ هڪيا تڪيا حاضر نٿا رهن، ان ڪري هو پنهنجي ذهن جي زور تي ساڳيءَ معنيٰ جي اظهار جي لاءِ نوان لفظ ٺاهي ٿو وٺي. اهڙيءَ طرح اهڙو ماڻهو بيخبريءَ ۾ هڪ انقلاب جو بنياد ٿو رکي، جو اڳتي هلي پنهنجي جاءِ پاڻ ٿو ٺاهي. هن ڳالهه جي بنياد تي اوٽو صاحب هن خيال جو آهي ته زبان ۾ ڦيرگهير جي لاءِ جيتريقدر تن سالن جو ٻار جوابدار آهي، اوتريقدر تياسي سالن جو پوڙهو.

هن باري ۾ هرزاگ صاحب جو خيال به ويچارڻ جهڙو آهي. هرزاگ صاحب جو نظريو صوتي تبديلين جي اصول تي قائم ڪيو ويو آهي. هن صاحب جو خيال آهي ته زبان ۾ صوتي تبديليون ان ڌاڪي تي ٿيون اچن جنهن تي اهل يا نقل ڪم ڪندا آهن، توڙي جو ٻار اهل ڪرڻ ۾ غلطي نٿا ڪن. هن صاحب جي خيال ۾ ٻاراڻي

ٻوليءَ ۾ ٻارن جي ڳالهائڻ وارن عضون جي ڪمزور نامڪمل ۽ اڻپوري هئڻ جي ڪري ڪي اهڙيون ڳالهيون رهجي ٿيون وڃن، جيڪي ٻار وڏي ٿيڻ کان پوءِ وري سنواري ٿو وٺي. اهڙيءَ طرح هڪڙي نسل کان ٻئي نسل تائين ٻولي وڃي ٿي بگڙندي ۽ سڌرندي، تان جو ڪي تبديليون پنهنجي جاءِ پڪي ڪري ٿيون وٺن ۽ ٻوليءَ ۾ هڪ پڪي تبديلي اچي ٿي وڃي. هرزاڱ صاحب جي نظريي جو بنياد هن ڳالهه تي آهي ته ڳالهائڻ وارن عضون جي ننڍ وڌائي ۽ ڊول هر ٻار ۾ پنهنجو پنهنجو هوندو آهي، ان ڪري ساڳئي لفظ کي جدا جدا ٻار جدا جدا نمونن سان اچارڻ لاءِ مجبور آهن. هن صاحب جي خيال کي به ردڪندڙو آهي، چون ٿا ته ڳالهائڻ وارن عضون جي ننڍ-وڌائيءَ جو معاملو ايترو اهم ته نه آهي، جيترو هرزاڱ صاحب سمجهيو ويٺو آهي. ڳالهه هيئن آهي ته ٻار زبان سکي ٿو ٻڌڻ سان، ان ڪري جيڪڏهن شروعات ۾ هن کان ڪا غلطي ٿي به ويئي ته به هو اڳتي هلي اها غلطي سڌاري ويندو. حقيقت هيءَ آهي ته ٻار جي چوڌاري سڀني عمرين جا ماڻهو رهن ٿا، ۽ هو سڀني عمرين جي ماڻهن وٽان زبان سکي ٿو ان ڪري ٻار جي غلطيءَ جو پڪو ٿي وڃڻ، چون ٿا ته مڃڻ جهڙي ڳالهه نه آهي.

اهل ۽ نقل جي معاملي کان پوءِ وري ٻيو معاملو آهي چيپاڙن ڪيڏن، يا ويچارن ڪيڏن جو، چيپاڙن ۽ ويچارن ڪيڏن ۾ هڪڙي ماڻهوءَ جي جملي، آواز يا لفظ کي ورجايو ويندو آهي، پر اهڙيءَ طرح جو ورجائڻ وارو پنهنجن چين، چپ ۽ گلي کي رواجي صورت مان ڦيرائي ٻي صورت ڏيندو آهي، ان ڪري ورجايل جملي، لفظ يا آواز جي ادائگي نهايت ئي نرالي نموني ۾ ٿيندي آهي. زبان جي آوازن، اچارن ۽ ادائگيءَ جو هي طريقو مصنوعي آهي ۽ هٿرادو آهي، اسان وٽ هن کي برو سمجهيو ٿو وڃي، پر ان هوندي به اسان کي هن طريقي جو اڀياس ضرور ڪرڻ گهرجي، اسان جي پنهنجي تجربي جي ڳالهه آهي ته ويچارن يا چيپاڙا اڪثر ٻار ڪيندا آهن، ۽ وڏن ۾ هن قسم جي عمل کي ورلي ڏنو ويو هوندو. هاڻي ڏسڻو آهي ته ٻار هن قسم جو عمل ڇو ٿا ڪن. چيپاڙن ڪيڏن جو پهريون سبب ته اهو آهي ته هرڪو ٻار پاڻ کي ٻئي جي نسبت زبان جو بهتر ڄاڻو تصور ڪري ٿو ۽ سمجهي ٿو ته ان ڪري هو ٻئي جي ٻوليءَ ۽ ڏٺڪ يا لهجي تي ٽوڪ ٿو ڪري، ۽ اڳتي کي ٻڌائي ٿو ته هن جي ڏٺڪ اهڙي آهي، جا هو چيپاڙن ڪيڏن سان ڪري ٿو. ظاهر آهي ته ههڙي قسم جو عمل ٻارن ۾ اندر ئي اندر گجهه گوهر ۾ هڪ چٽاڀيٽيءَ جي ثابتي ڏئي ٿو جيڪا زبان سکڻ ۾

ٻارن جي وڏي مدد ٿي ڪري.

پر اسان جي ماحول ۾ وڏي ڳالهه هيءَ آهي ته اسان چيپٽڙن کي گار سمجهندا آهيون، اسان جو هي تصور ڏيکاري ٿو ته اسان پنهنجي زبان جي قابليت کي، پنهنجي عزت جو سوال بڻايو آهي. ان ڪري پنهنجي لهجي، لوڏ ۽ ڌنڪ تي ٺٺول ڪرڻ کي اسان پنهنجي عزت جو معاملو سمجهي رهيا آهيون. اسان کي معلوم آهي ته ٻارن ۾ چيپٽڙن کيڏ ۽ ويچارڻ ڪرڻ تي اڪثر جهڳڙو ٿيندو آهي.

هن کان پوءِ اچون ٿا ٻارن کي ٻولي سيکارڻ جي ڪن طريقن تي.

ٻار جن طريقن سان ٻولي سکي ٿو تن مان ڪي ته سپاويڪ آهن ۽ انهن ۾ ٻار جي ويجهڙي ماحول جو ڪو هٿ ڪونه آهي. اهي طريقا آهن ٻار جي سپاويڪ ۽ فطري قوتن ۽ صلاحيتن وارا، ۽ انهن ۾ خود ٻار جي پنهنجي ڪوشش جو به ڪو هٿ نه آهي. انسان جي جسم جي نظام جو هڪ وڏو راز هي آهي ته ڪيترائي عضوا خود اسان جي پنهنجي ضابطي کان ٻاهر آهن، ۽ اهي ڪنهن اهڙي مخفي نظام جي تحت هلن ٿا، جنهن سان اسان جو ڪو واسطو ڪونهي. ڄمڻ کان پوءِ ڪجهه عرصي تائين ٻار جا سڀ عضوا ڪم ڪن ٿا، پر پنهنجي فطري حالت ۾ ڪن ٿا ۽ انهن تي ٻاهرين دنيا جو اثر ڪونه ٿو ٿئي. هن حالت ۾ وڏي ۾ وڏو ڪم، ڪن ۽ اکيون ٿا ڪن. جو به آواز پيدا ٿئي ٿو سو ڪن ٻڌن ٿا، ٻار چاهي يا نه چاهي اکين جي ڏسڻ جو ڪم به انهن جي قوتن جي آهر پنهنجو پاڻ ٿي ٿئي ٿو. اسان چاهيون يا نه چاهيون، پر اکيون ضرور ڏسنديون. (جيڪڏهن انهن کي بند نه ڪيو وڃي) هاڻي ڇاڪاڻ ته زبان جي معاملي ۾ ٻڌڻ واري فعل کي وڏي ۾ وڏو هٿ آهي. اها ڳالهه مڃڻ جهڙي آهي ته زبان جو گڳج جيترو حصو ٻار سپاويڪ وسيلن سان سکي ٿو ۽ هي وسيلو ايترا مضبوط آهن، جو هنن جو مقابلو ڪوبه هٿرادو وسيلو ڪري نه سگهيو آهي. زبان سيکارڻ جا جيڪي هٿرادو وسيلو اڄ تائين آزمايا ويا آهن، انهن ۾ به سپاويڪ وسيلن کان وڏي مدد ورتي ويئي آهي. مثال طور (Direct method) سڌوسنئون طريقو جيڪو ٻوليءَ سيکارڻ لاءِ، يورپ ۾ ۽ اسان وٽ استعمال ڪيو ويو آهي، ان ۾ وڏي ۾ وڏو خيال اهور ڪيو ويو آهي ته ٻار کي سپاويڪ طريقن مان فائدي وٺڻ جي وڏي ۾ وڏي سهولت موجود ڪري ڏني وڃي. اهوئي سبب آهي جو سڌي سنئين طريقي ۾ ٻڌڻ جي مشق کي بنياد طور قبول ڪيو ويو آهي. مادري زبان ۾ ته هي طريقو پنهنجو پاڻ ٿي ڪم ڪري ٿو، پر ڌاريءَ زبان ۾ هن طريقي کي ڪم ڪرڻ لاءِ خود آواز پيدا ڪرڻ، ڳالهائڻ ۽ اچارڻ جي

عملن کي سنڌاري پوءِ استعمال ڪيو ويو آهي ته جيئن ٻار جو ڪجهه به ٻڌي ۽ حاصل ڪري سگهي ۽ سٺي ۽ ٻوليءَ جو مواد هجي، انڪري سنڌي سنئين طريقي جي تحت زبان سيکارڻ وارو زبان جي پاڙهڻ جي علم جو ماهر ته هوندو آهي، پر ان کي زبان جي مهارت به حاصل ڪرڻي پوندي آهي. هنن ڳالهين کان پوءِ پاڙهڻ وارن لاءِ رڳو اها ڳالهه ضروري آهي ته جا معياري ۽ مڪمل ٻولي هو پاڻ ڳالهائڻ ٿا تنهن جي ٻڌڻ جو موقعو ٻارن کي موجود ڪري ڏنو وڃي. اهوئي سبب آهي جو ڌاريءَ زبان جي پاڙهڻ وارو ڪلاس ۾ وڏي ۾ وڏو زور ڇوڻ ۽ چواڻن تي ڏيندو آهي. هي طريقو به سپاويڪ طريقي جو مقابلو ڪري نه سگهي. ان ڪري انگريزي زبان جي تعليم پاڪستان ۾ ناڪام ٿي ويئي. وڏو مونجهارو هن ڪري پيدا ٿيو جو ٻار مادري زبان جي مقابلي ۾ ڌاريءَ زبان کي قبول ڪري نه سگهيا. خاص ڪري انهيءَ حالت ۾ جو ٻنهي زبانن جي سکڻ جو عمل ٻار ساڳئي وقت ڪري رهيو هو. هن جي لاءِ اهو مشڪل هو ته هو فطري ۽ سپاويڪ طريقن جي مقابلي ۾، مصنوعي طريقن ڏانهن وڌيڪ توجهه ڏئي، ڪلاس ۾ ڪوبه شاگرد وڌ ۾ وڌ ڏيڍ ڪلاڪ روزانو زبان جي طرف متوجهه رهي ٿي سگهي. پر ٻاهر هرڪو ٻار چوويهن ڪلاڪن مان باقي سڄو وقت پنهنجي مادري زبان جي ماحول ۾ رڌل ٿي رهيو. ان ڪري ڌاريءَ زبان کي هو پنهنجي فطري قابليت ۾ شامل ڪري نه سگهيو.

پر اڃا به وڏي ڳالهه هيءَ آهي ته ٻوليءَ جو معاملو ٻار جي لاءِ ڪلچر جو معاملو به هو. ان ڪري جنهن وقت سنڌ ۾ انگريزيءَ جو ڪلاس شروع ٿئي ٿو، ان وقت هڪ ئي ڪلاس ۾ رڳو ٻه ٻوليون نه، پر ٻه ڪلچر به ڪم ڪري رهيا هئا. انهن ٻن مان هڪڙو ڪلچر ته ٻار جو پنهنجو ۽ ويجهو ڪلچر هو ۽ ٻيو اهو ڪلچر هو جو ٻوليءَ جي معرفت يعني بالواسطه ٻار جي ذهن ۾ داخل ڪيو ٿي ويو. ڇاڪاڻ ته ٻار جي ذهن ۾ پنهنجي ڪلچر کان سواءِ ڪنهن به ٻئي ڪلچر جي جاءِ موجود نه هئي، ان ڪري هو انگريزي سکڻ کان پوءِ به سنڌي رهيو، ۽ ان ڪري انگريزي ٻوليءَ کي به جيءَ ۾ جاءِ ڏئي نه سگهيو.

وري هڪ ڳالهه هيءَ به آهي ته طريقو ڪهڙو به هجي، پر ٻوليءَ جي سکڻ ۾ وڏو سوال آهي سوچڻ جو، اسان وٽ جنهن وقت ٻار انگريزي دهرائي رهيو آهي، ان وقت به هو سنڌيءَ ۾ سوچي رهيو آهي. جا ڳالهه هن لاءِ سپاويڪ آهي، ان ڪري اسان جو ٻار سنڌيءَ جي مقابلي ۾ ڪنهن به ٻيءَ ٻوليءَ کي قبول ڪري نٿو سگهي.

وري ٻي وڏي ڳالهه هيءُ آهي ته ٻار جي سڀني صلاحيتن مان ٻولي سکڻ واري صلاحيت ئي آهي، جا ٻوليءَ سکڻ ۾ ٻار جي مدد ڪري سگهندو. جيڪڏهن هڪڙي صلاحيت کي جدا جدا زبانن جي سکڻ ۾ صرف ڪيو ته پوءِ ظاهر آهي ته ڪنهن به هڪ زبان جي طرف ٻار جو توجهه مڪمل طور تي وڃي نه سگهندو ان ڪري سڄي صلاحيت ورهائجي ويندي، ۽ ٻار ڪابه ٻولي پوري صلاحيت سان حاصل ڪري نه سگهندو ان ڪري ٻوليءَ جي قابليت ٻار ۾ پوريءَ طرح پيدا نه ٿيندي، يعني هو ڪنهن به زبان ۾ مهارت حاصل ڪري نه سگهندو. اهڙيءَ حالت ۾ وري به هن جي وڏي ۾ وڏي صلاحيت مادري زبان ۾ هوندي ۽ ان ڪري، باوجود تعليم جي سڌريل طريقن جي به، اسان جو ٻار هڪ زبان جو ڄاڻو ٿي رهندو.

هنن خطرن کي پاڪستان ۾ انگريزي زبان پاڙهڻ وارن گهڻو اڳي ئي محسوس ڪيو هو ان ڪري هن صديءَ جي پنجين ڏاڪي ۾ اسان جي تربيتي ادارن ۾ ٻولين پاڙهڻ وارا استاد روزانو اها ڳالهه ڪندا هئا ته انگريزيءَ جو معاملو ته رڳو ايترو آهي ته هن ٻوليءَ کي ڪم هلائڻ لاءِ سکڻ گهرجي، جنهن جو مطلب اهو هو ته ڪم جيڪڏهن هلي ٿي سگهيو ته رڳو انگريزي ٻوليءَ ۾ ۽ نه ڪنهن ٻيءَ ٻوليءَ ۾ ظاهر آهي ته اهو تاثر به برٽش ڪائونسل جو پيدا ڪيل ۽ ڏنل هو ۽ اهڙو تاثر ڏيڻ هنن لاءِ ان وقت تمام ضروري هو. چوڻهه پاڪستان انگريزي ٻوليءَ کي مادري زبان جي مقابلي ۾ رکڻ ۾ ناڪام ٿي رهيو هو.

ان کان پوءِ زبان پاڙهڻ ۽ ڌاريءَ زبان پاڙهڻ جا نظريا اسان جي ملڪ ۾ ڦري ويا، پر اسان جي آفيسر صاحبن ۽ وڏن ماڻهن وقت جي هن حقيقت کان صاف انڪار ڪري ڇڏيو ۽ وڌ ۾ وڌ تعداد ٻارن جو انگريزي اسڪولن ۽ Convents ۾ وجهڻ لڳو. اڄ حالت هيءُ آهي جو سڀني زبان جا ماهر متفق آهن ته تعليم رڳو مادري زبان ۾ ڏني ٿي سگهجي، ۽ ڏيڻ گهرجي، پر اسان جي ملڪ جي انگريزي اسڪولن ۾ اڄ به ٻار وڏي انداز ۾ شامل ٿي رهيا آهن.

پاڪستان ۾ تعليم جي ناڪاميءَ جو وڏو سبب ته اهو آهي ته ٻار کي مادري زبان کان چٽي ۽ جدا ڪري ڌاريءَ زبان جي ٻوهي ۾ ڏنو ويو آهي. يورپ ۽ آمريڪا ۾ سائنس ۽ فني تعليم جي ترقيءَ جا جيڪي سبب آهن، انهن مان هڪ ته هي آهي ته هنن ملڪن ۾ تعليم انگريزيءَ ۾ ڏني ٿي وڃي، جيڪا اتي مادري زبان آهي، ان ڪري انهن ملڪن ۾ ٻارن کي ڪلچرن جي مقابلي ۽ صلاحيتن جي تفريق

جو شڪار ٿيڻو ڪونه ٿو پوي.

ٻاراڻيءَ وهيءَ ۾ ٻائائڻ جو معاملو به ڏاڍو دلچسپ آهي. ٻائائڻ جو سبب ماهر اهو ٿا ٻڌائڻ ته ٻار جا ڳالهائڻ وارا عضوا ۽ خاص ڪري زبان، پوريءَ ريت ڪم نٿي ڪري، ان ڪري ٻار لفظ جو اُچار صحيح ڪري نٿو سگهي. ٻائائڻ لاءِ ٻار جي پوري جسماني صحت کي به جوابدار ٺهرايو ٿو وڃي ۽ ان جي ويجهڙي ماحول کي به ٻائڻ ٻارن جي وچ ۾ پلجڻ وارو ٻار به ٻائائي ٿو. توڙي جو پنهنجي جاءِ تي هو ٻائون نه آهي. ڪمزور ۽ هيٺو ٻار به پنهنجا ڇپ ۽ زبان پوريءَ ريت ڪم آڻي نٿو سگهي، چوٽه ڪي بيماريون به اهڙيون آهن جن جو اثر زبان ۽ چين تي پوي ٿو. پر ٻائائڻ وارو ٻار به لفظ جو غلط اُچار ۽ آواز قبول نٿو ڪري. ماحول ۾ ٻوليءَ جي معيار مطابق قبول ڪيل اُچار ٻار جو به قبول ڪيل اُچار آهي، توڙي جو هو درست اُچار پاڻ ڪري نٿو سگهي. اسان جي سامهون اهڙا مثال به آهن، جن ۾ اسان ڏٺو آهي ته بچيڪڏهن هڪڙو ٻائو ٻار ”هڪريءَ“ جو اُچار ”هٽريءَ“ جهڙو ٿو ڪري ته ٻيو ٻائو ٻار به ان جي اُچار کي درست ڪرڻ لاءِ پاڻ به ”هٽري“ ٿو چوي، جنهن جو مطلب اهو آهي ته ٻار جي ذهن ۾ لفظ جو اُچار جيڪو موجود آهي، سو معياري ۽ قبول ڪيل آهي، پر اها رڳو هن جي زبان جي هڪ آهي، جنهن جي ڪري هو اُچار کي درست نموني ۾ ظاهر ڪري نٿو سگهي. اهڙيءَ حالت ۾ اهو نظريو ته ٻار جي غلط اُچار ڪرڻ جي ڪري ٻوليءَ ۾ تبديلي اچي ٿي وڃي، ڪجهه وزندار معلوم نٿو ٿئي.

صوتي تبديلين وارو ويچار هن ڪري به پختو نه آهي، جو انهن تبديلين جي باوجود به زبان جي گنج ۾ ڪو فرق ڪونه آيو آهي. رڳو سنڌ ۾ ئي لوڏا، ڌنڪون ۽ لهجا ڪيترائي آهن. پر ته به زبان جو گنج انهن کان متاثر نه ٿيو آهي، ۽ پوري زبان پنهنجي گنج هٿڻ واري حيثيت ۾ باقاعدي ڪم ڪري رهي آهي.

هن وقت تائين اسان ڏٺو آهي ته ٻار جي مجبورين، عادت ۽ بيمارين يا ٻين سپارڪ حالتن جي ڪري، ٻوليءَ جو گنج متاثر نٿو ٿئي، پر ته به ٻوليءَ جي بيهڪ ۽ ٻاهرينءَ شڪل ۾ تبديل جا اهڃاڻ ملن ٿا. معياري زبان اها آهي جا عام ڳالهه ٻولهه ۾ ڪم اچي ٿي، ۽ اهڙي زبان ۾ اسان ڪيترائي اهڙا اهڃاڻ معلوم ڪري ٿا سگهون، جن مان ثابت ٿو ٿئي ته ٻوليءَ جي ٻاهرين شڪل ۾ تبديلي اچي ٿي سگهي. سو هيئن جو ڪيترائي اهڙا لفظ آهن، جن جي اڳياڙي ڪٽجي ٿي وڃي، ۽ ڪيترائي ٻيا اهڙا آهن، جن جي پڇاڙي، ٻنهي قسمن جي تبديلين جا سبب جدا جدا ڪري ٿا

سگهجن. لفظن جي اڳياڙي ڪڍجي وڃڻ لاءِ سبب هي ٿو ٿئي سگهي ته ٻار ٻڌل لفظ جو رڳو پڙلاءِ يا پڙاڏو ٿو ٻڌي، چونه آواز هوا ۾ تحليل ٿي ٿو وڃي، ۽ ڇاڪاڻ ته ٻار ۾ اڃا جهٽڻ ۽ هٿ ڪرڻ واري صلاحيت نامڪمل آهي، ان ڪري هو يا ته لفظ جو اڳيون حصو ٻڌي ٿي ڪونه ٿو يا ٻڌي ٿو ته پوءِ جهٽي نٿو سگهي، يا جهٽي ٿو ته هٿ ڪري نٿو سگهي، يا هٿ ڪري ٿو ته ورجائي نٿو سگهي، ان ڪري ٻار ٻڌل لفظ جڏهن وري ٿو ورجائي يا چوي ته لفظ جو پويون حصو وڌيڪ چٽو ٿو چوي، يا بنهين چوي ٿي اهو ٿو ۽ اڳيون حصو ڇڏي ٿو وڃي، سنڌي ٻوليءَ ۾ ٻار جي اڳيان جڏهن لفظ ”ابا“ چيو ٿو وڃي، تڏهن سنڌي ٻوليءَ جي بنيادي صلاحيت مطابق الف واري حرف علت کي ڊگهو ڪيو نٿو وڃي، ۽ ان ڪري لاشعوري طور تي به الف تي بيهڪ ۽ زور نٿو ڏنو وڃي، ان ڪري ساڳيو اچار جڏهن ٻار ٻڌي ٿو تڏهن ساڳي ئي اصول تحت هو لفظ جو اهو حصو وڌيڪ ٿو هٿ ڪري، جنهن ۾ حرف صحيح يعني ”ب“ جو استعمال ٿيو آهي، ان ڪري ابا لفظ جو اچار سنڌي ٻار اڳ ۾ ”ب“ ڪندو ۽ تنهن کان پوءِ اڳتي هلي ”با“ ڪندو ۽ ”ابا“ رڳو تڏهن چونڊو جڏهن هو وڏو ٿي ويندو ۽ ٻاراڻي اوستا ۾ نه رهندو. اهڙيءَ طرح لفظ ”اما“ ۽ ”اڙي“ ۾ به پهريون اکر الف ٻار ڪيرائي ٿو ڇڏي، ٻار جي هن سپاويڪ مجبوريءَ جو اثر اسان جي ٻوليءَ جي سٺا ٿي اهو پيو آهي، جو اسان جي ڳالهائڻ واري ٻوليءَ ۾ لفظ ”ما“، ”با“ ۽ ”ڙي“ عام استعمال ٿي رهيا آهن.

وري ڪٿي ڪٿي حرف صحيح کي به اسان ڇڏي ڏنو آهي، جيئن لفظ ”عبدالرحمان“ کي اسان ”عد رحمان“ ٿا چئون، جيئن لفظ ابراهيم ۾ اسان ”الف“ کي ڪيرائي ۽ ”ي“ کي ڪاٽي اسان رڳو ”براهم“ وڃي بچايو آهي، اهڙي قسم جي ”ڪتر“ جو سبب رڳو ٻار نه آهن، پر وڏا به ڪن ائٽر حالتن تحت اهڙي قسم جي ڪتر جو سبب بڻجي پيا آهن.

اهڙن لفظن کي اسان وڌيل لفظ ٿا سڏيون ۽ وڌيل لفظن ۾ ”منڊيل“ ۽ ”ڇڙيل“ لفظ اچي ٿا وڃن. منڊيل لفظ آهي آهن، جن جو منڍ ڪٽيل آهي، ۽ ڇڙيل لفظ آهي آهن جن جي پڇڙي ڪٽيل آهي.

ڪنهن ويڄاري چيو آهي ته ”انسان جي حياتيءَ جو وڏي ۾ وڏو ڪارنامو آهي ڳالهائڻ.“ ڊارون صاحب کان پڇيائون ته ”ميان، اسان جي عمر جو اهو ڪهڙو حصو آهي، جنهن ۾ هو تمام گهڻو ڳالهائڻ ٿو سگهي.“ تڏهن چيائين ”بابا پهريان ٽي سال“.

ٻار جي زبان جا ٽي دؤر مقرر ڪري ٿا سگهجن. 1- هنگڙيون ڏيڻ 2- باتائڻ 3- ڳالهائڻ. پوئين دؤر کي وري ٻن دؤرن ۾ ورهائي ٿو سگهجي. هڪ ٻاراڻي ٻوليءَ جو دؤر ٻيو سماجي ٻوليءَ جو دؤر.

پهرئين دؤر ۾ ٻار کيڪڙاٽيون ٿو ڪري، يا چيخون ۽ ڪوڪون ٿو ڪري، پوءِ روئي ٿو سرڪي ٿو ۽ پوءِ ڏڪارو ٿي ۽ ويچارو ٿي ٿو ڏيکاري ۽ پوءِ مرڪي ٿو تنهن کان پوءِ هلڪڙا هلڪڙا تهڪ ٿو ڏئي، هي سڀئي ڏاڪا ٻار جي زبان جا پهريان ڏاڪا آهن ۽ هنن مان هڪ هڪ پنهنجي جاءِ تي زباندانن لاءِ اهم ۽ ضروري آهي، چوٽ هائي ٻوليءَ جو مقصد ۽ اصل معنيٰ (Meaning) کي سمجهيو ٿو وڃي ۽ نه لفظن کي. (هن باري ۾ ڏسجي منهنجو مضمون ”اسان جي ان ڳالهائيل زبان“ هن دؤر جي ٻوليءَ جي خصوصيت اها آهي ته هن دؤر ۾ ٻار جي اندر ذهن ۾ هڪ ”معنيٰ“ جنم وٺندي آهي. معنيٰ جو هن مقام تي پيدا ٿيڻ فطرت جو هڪ وڏو ڪارنامو آهي ۽ سماجي زندگيءَ جو هڪ تمام وڏو معاملو. هاڻوڪي تحقيق مطابق هيءُ معنيٰ هڪ نفسياتي ڪيفيت جي آهي ۽ هن جو اظهار اڳ ۾ سوچڻ (Thinking) سان ٿئي ٿو ان ڪري هاڻوڪن اڪابرن کي چڪ ٿي آهي ته ٻولي رڳو اها نه آهي، جا لفظن جي صورت وٺي ظاهر ٿئي ٿي، پر ٻولي اها به آهي جا ذهن ۾ چرپر ٿي پيدا ڪري. هن مقام تي ٻار جي هرڪا حرڪت ماءُ ۽ ڏاڏيءَ جي لاءِ ڪانه ڪا معنيٰ ٿي رهي. هن باري ۾ هڪڙو دلچسپ سوال هي آهي ته آخر ٻار جي ذهن جي معنيٰ کي ماءُ ڪيئن ٿي سمجهي سگهي، ۽ وڌ ڳالهه ته ڏاڏي ڪيئن ٿي معلوم ڪري سگهي. هن سوال جي جواب ۾ نفسيات جي عالمن ڪجهه چيو هوندو يا چوندا، پر منهنجو خيال آهي ته اهو هن ڪري آهي جو ”معنيٰ“ پنهنجي بنيادي حالتن ۾ انسان جي سپاءَ ۽ فطري لڳاءَ ۽ لاڳاپي ۾ پيدا ٿيندي آهي. هاڻي ڇاڪاڻ ته فطري لڳاءَ ۽ لاڳاپي جي لحاظ کان فقط ماءُ ئي ٻار جو پهريون ۽ ويجهو ماڻه آهي، ان ڪري ان کي ئي سڀ کان اڳ ۾ هيءُ معنيٰ سمجهڻ گهرجي. (هن سڄي ڳالهه کي سمجهڻ جي لاءِ ”مامتا“ کي سمجهڻو پوندو جنهن کي تفصيل سان لکڻ جي هٿ گنجائش ناهي).

ٻار جي هنن ڪيفيتن مان ماءُ ڪونه ڪو اندازو لڳائي، ڪونه ڪو تحرڪ وٺندي آهي، ۽ اهڙيءَ ريت ماءُ ۽ ٻار جي وچ ۾ هڪ قسم جي معنيٰ جي مٽاستا ٿيندي آهي، ۽ انهيءَ مٽاستا کي ئي اسان ٻوليءَ جو بنياد تصور ٿا ڪريون. جڏهن ٻار جي ذهن ۾ اها ڳالهه اچي ٿي وڃي ته جڏهن به هورڙيون ٿو ڪري،

روئي ٿو ۽ پاڪاري ٿو تڏهن هن کي ڪانه ڪا شيءِ ڪاڻڻ لاءِ يا ٽڄ پيئڻ لاءِ ملي ٿي وڃي تڏهن هو هاسيڪار روئڻ شروع ٿو ڪري، (ٻار ڪڏهن ڪڏهن هنج ۾ ڪٽڻ سان، چوڙ ڪٽڻ سان، پاڪر پائڻ سان، پيار ڪرڻ سان يا مٺيون ڏيڻ سان به راضي ٿي ويندا آهن، چوٽ هن طرح سان هنن جي ڪنهن نه ڪنهن ذهني خواهش ۽ بک جي تسڪين ٿي ٿي وڃي)، سڌريل ۽ سمجهدار ماڻهن ٻار جي ذهني خواهشن کي سمجهي سگهنديون آهن ۽ جدا جدا خواهشن جي حالت ۾ جدا جدا تحرڪ وٺنديون آهن، هن منزل تي ٻار جي روئڻ جي نموني مان ٿي ماءُ ٻار جو مطلب سمجهي وٺندي آهي، ٻار چپ ڪندو ته ماءُ سمجهندي ته ڏاکڻو آهي، سو سڀني سان لڳائينديس، اڃا نه پرتو ته مٺي وٺنديس، اڃا نه پرتو ته مٺهن مٺهن تي رکنديس ۽ ريجھائينديس، نيٺ پر جي ويندو.

روئڻ ۽ رڙين ڪرڻ جو اثر ٻار جي جسم تي به پوي ٿو، ڪن ماڻهن جو خيال آهي ته جيڪي ٻار منڍ ۾ تمام ڏاڍيان روئيندا، سي اڳتي هلي وڏي ۽ چڱي آواز وارا ٿيندا ۽ ٿي سگهي ٿو ته ڳائڻا به ٿي پون.

ٻار جي ٻوليءَ جو ٻيو ڏاڪو آهي ٻائڻ وارو، ان ڏاڪي تي ٻار ۾ ٻڌڻ، نقل ڪرڻ يا اهل ڪرڻ، ورجائڻ ۽ وري وري چوڻ جو عمل ڪارفرما هوندو آهي، هن دؤر ۾ ٻار هٻڪندو آهي، هڏڪندو آهي ۽ ڪن لفظن تي زور ڏئي سوچيندو آهي، لفظن سان گڏ ٻوليءَ جا ٻيا وسيلو جهڙوڪ، ”هون“ ۽ ”اونهون“ به استعمال ڪندو آهي، هن ڏاڪي تي ٻار وڌيل يا منڊيل لفظ پيدا ٿو ڪري، هن ڏاڪي تي ٻوليءَ جا معيار ٻار جي لاءِ گهر جا پاتي ۽ خاص ڪري اٻو۔ امان آهن، چوٽ ٻار جو ماحول محدود آهي، گهر جا پاتي ٻار جي ٻوليءَ تي جيڪو اثر ٿا ڇڏين، اهو ڪيترن ئي نمونن جو آهي، سڀ کان اڳي ٻار وڌڻ جا آواز ٿو جهٽي، ۽ پنهنجي صوتي زبان ٿو ٺاهي، جا هن جي پهرين زبان آهي، تنهن کان پوءِ ٻار لفظ ٿو سڳي ۽ اُچاري تنهن کان پوءِ جملا، مثال طور ڪير گهرڻو هوندس ته به طريقا استعمال ڪندو اڳي چوندو ”ڪيرا“ جنهن جو مطلب آهي ڪير ڏيو ۽ پوءِ ڪجهه وقت کان پوءِ چوندو ”ڪير ڏيو“، يعني جملو ٺاهيندو، ان ڪري ٻوليءَ ۾ ٻاراڻيءَ حالت ۾ هڪ لفظ به ٻوليءَ جي جملي جي حيثيت وٺي ٿو سگهي.

ٻوليءَ جي تربيت هن طرح سان سپاويڪ وسيلن ۽ طريقن سان ڏني ٿي وڃي، پر اسان جي گهرن ۾ اسڪول جي عمر کان اڳ ۾ ئي هڪ نصاب زبان سيکارڻ جو رائج رهيو آهي، هي طريقو هٿرادو طريقو آهي، ۽ پانچجي ٿو ته ڪنهن آواز

ڪاريگر ۽ زياندار سنڌي ٻوليءَ جي هن نصاب کي مرتب ڪيو آهي. اهو نصاب منهنجي گهر ۾ به لاڳو هو ۽ مون پنهنجي سر پاڻ اسڪول وڃڻ کان اڳي يا ٻاراڻي واري سال ۾ اهو نصاب به پورو ڪيو هو. انهيءَ نصاب جا ڪي قاعدا مان هٿ لکي ٿو ڇڏيان ۽ ان کان پوءِ انهن قاعدن تي وڌيڪ سمجهاڻيءَ جي باري ۾ به عرض ڪندس. قاعدا هي آهن:

1- دُڏ ڇاڏيءَ ۾ ڇاڏيءَ ۾ دُڏ.

2- امڙ جي سڄي کٻي چيچ تي طوطو لٽو.

3- ٻن مان هڪ جو نالو آهي ”مانڪو“ ٻئي جو ”ٻلو“ هاڻي تڪڙ ۾ نالا وٺو.

4- ”بو“ ۽ ”تو“ کي تڪڙ ۾ چوندا هئا پر ٻنهي جي وچ ۾ ڳٽڪر جو آواز به پيدا ڪندا هئا.

پهرئين قاعدي جو مقصد آهي، انهن حرفن جا آواز ڪرڻ، ۽ انهن جي مشق ڪرڻ، جيڪي اُچارڻ ۾ ڏاڍا ڏکيا آهن. ڏال، ڍال ۽ ڇي جا آواز تمام تڪڙ ۾ ڪرڻ سان اهڙن ۽ ٻين ڏکين آوازن ۽ اُچارن ڪرڻ ۾ ٻار کي هڪ مشق ملي ٿي وڃي. هن طرح سان اسان جي اڪابرن سنڌي ٻوليءَ جي آوازن واري علم جي باب ۾ خدمتون ڪيون آهن.

ٻئي قاعدي ۾ به ڏکين آوازن جي مشق آهي، ڪ، س، چ ۽ ڄ جو آواز ٻارن لاءِ خاصو مشڪل آهي، ان ڪري گهر ۾ انهن کي مشق ڪرائي ويندي آهي. تئين قاعدي ۾ لفظن جي وچ ۾ ڊم ڪڻڻ جي مشق ڪرائي وڃي. هن طريقي ۾ اسان جي گهروارن استادن ڏاڍو چرچو به رکيو آهي، ۽ ان چرچي ۾ ڊم نه ڪڻڻ جي لاءِ هڪ سزا به موجود آهي، جا پنهنجو پاڻ ٿي ٻار کي ملي ٿي وڃي، ان ڪري هي طريقو تمام ئي سڌريل طريقو آهي. جيڪڏهن مانڪو ۽ ٻلو جي وچ ۾ ڊم نه ڪٽبو ته لفظ گڏجي پوندا ۽ پوءِ جملو ٿيندو ”مان کوٻلو“ کوٻلو سنڌي ٻوليءَ جو هڪ اڻوڻندڙ لفظ آهي، جنهن کي اسان سڀ سمجهون ٿا. پاڻ کي گارڊين جي خوف کان ٻار ويچارو ٻن لفظن جي وچ ۾ ڊم ڪڻندو ويندو ۽ اهڙيءَ طرح صوتي سرشتي جي سکيا کيس ملندي رهندي.

چوٿين قاعدي ۾ ”ڳٽڪر“ جو مطلب به ڊم ڪڻڻ جهڙو آهي، پر هت ٻار جي لاءِ ڏکيائي ڪجهه وڌيڪ رکي ويئي آهي، ان ڪري هي قاعدو پوءِ پڙهايو ويندو آهي. اهڙيءَ طرح جدا جدا هنڌن تي جدا جدا قاعدا هوندا. اسان کي گهرجي ته

انهن جو مطالعو ڪريون. پنهنجي ٻوليءَ جي هجي، صوتي سرشتي ۽ اچارن جي سيڪارڻ لاءِ انهن جو استعمال ڪريون. خبر نٿي پوي ته اسان کي پنهنجي شيءَ پيش ڪرڻ کان لڄ الائي چوڻي ٿئي. اسان جا ٻار انگريزي سکڻ لاءِ ته ٽينگ ٽپا ڏئي ٿا سگهن، پر سنڌيءَ ۾ مهارت حاصل ڪرڻ لاءِ ڪجهه به ڪري نٿا سگهن. هن ڳالهه جي دانهن ڪنهن کي ڏيون!

ٻائائڻ واري زماني ۾ ڪي مائٽ ٻار کي جلدي جلدي ڳالهائڻ سيڪارڻ لاءِ، ان جون غلطيون درست ڪندا ويندا آهن. طريقو غلط نه آهي، پر اهڙيءَ تڪڙ جو فائدو ڪونه ٿو ٿئي، مائٽن جو فرض اهو آهي ته هو پنهنجي ٻوليءَ جي ڳڻتي ڪن، ۽ پنهنجي زبان کي معياري ۽ درست ڪن، ٻار پنهنجي ڳڻتي پاڻ ڪندا.

عام سنڌي ٻوليءَ ۾ ڪي اهڙا لفظ آهن، جن جي مطالعي مان معلوم ٿو ٿئي ته اهي ٻار جي ٻائائڻ واري عمر کان هليا آهن، ۽ پوءِ باقي سماج ۾ قائم رهجي ويا آهن. مثال طور: بحث جو بگڙيل لفظ ”بئنش“ ۽ محشر جو ”مهجر“، ٺ جو اچار اسانجا ٻار ”ش“ جهڙو ڪندا آهن. اهڙيءَ ريت س جو اچار به ”ش“ جهڙو ٿي ڪندا آهن. جيئن ”سائين“ کي ”شائين“ چوندا ۽ ”سون“ کي ”شون“. ان ڪري اها ڳالهه مڃڻ جهڙي آهي ته ”بحث“ ٻائائڻ واري حالت ۾ ئي ”بئنش“ بڻجي ويو هو. پر لفظ ”محشر“ جو بگاڙو سنڌي صوتيات جي حساب ڪتاب سان ٿيو آهي، ڇاڪاڻ ته محشر ۽ مهجر ۾ صوتي وزن ساڳيو آهي، تنهن ڪري سنڌيءَ پنهنجو لفظ به پيدا ڪري ورتو آهي، جنهن جي معنيٰ آهائي ساڳي آهي. اهڙيءَ طرح ”هوش“ لفظ ”هونش“ ٿي پيو آهي ۽ ”حوصلو“ ”هونصلو“ هي بگڙيل لفظ هينئر اسان جي زبان جا پنهنجا لفظ آهن، ۽ هنن جي مطالعي مان اسان جي صوتيات جي سرشتي جو پتو پئجي ٿو سگهي.

ٻوليءَ ۾ پنهنجائڻ ۽ پنهنجائڻ جو جيڪو اصول ڪم ڪري ٿو، انهيءَ هت ”بئنش“ لفظ کي اصل ”بحث“ لفظ کان هڪ جدا معنيٰ ڏني آهي. اسان وٽ بئنش هوندو ۽ ضد کي ٿو چئجي. هاڻي جيڪڏهن اسان جا پڙهيل ماڻهو بحث کي سدائين ”بئنش“ چوندا ته ٻوليءَ جو هڪڙو لفظ استعمال مان نڪري ۽ آخرڪار مري ويندو. لفظ مٿو چڻ هن ميخاني جي تنبوءَ جو ڪلو نڪتو ۽ ان کان سڄي ماحول ۾ بگاڙو پيدا ٿيندو.

هن مان ظاهر ٿو ٿئي ته خود ٻارائيءَ منزل تي به زبان پنهنجي واڌاري جو

ڪم ڪندي ٿي رهي، ان ڪري اسان کي گهرجي ته اسان ٻارن جي لفظن کي هروڀرو ”درست“ ڪرڻ جي بجاءِ انهن جي ٻوليائي قوت ۽ ضرورت کي سمجهون، ٿي سگهي ٿو ته ٻارن جا ٺاهيل لفظ اسان جي لاءِ ڪو وڏو ڪم ڏيندا هجن.

ٻارن جي ٻوليءَ جي ڪري اسان جي ٻوليءَ جي اڳئين ۽ هاڻوڪي چيد ۾ به لفظن جي حالت ۾ فرق آيو آهي. هن تبديل کي (Metanalysis) اڀياس سان معلوم ڪري ٿو سگهجي. اسان جي ٻوليءَ ۾ ڪي اهڙا لفظ به آهن، جي مٿي ڏيکاريل طريقن کان ٻيءَ طرح بدليا ۽ مٽيا آهن. آوازن جي علم جي اصولن پٽاندڙ ٻار جڏهن لفظ ٻڌي ٿو، تڏهن لاشعوري طور تي هڪڙي ئي لفظ جي آواز کي نئين نئين آوازن ۾ جهڻيندو ٿو وڃي. مثال طور لفظ ڪاڻڻ ۾ به آواز آهن: ”هڪ“ ”ڪا“ ۽ ٻيو ”ڳڻ“. جيئن مٿي عرض ڪيو اٿم اسان حرف علت کي ڪاڻي ويندا آهيون. ان ڪري ساڳيو لفظ ”ڪيڻ“ ٿي ويو هو، ۽ اڃا به اڳتي هلي اهو لفظ ”ڪڻ“ ٿي ويو. اهڙيءَ ريت ٻن ڀڻن وارو لفظ وڃي هڪ ڀڻ جو ٿيو. هاڻي اها ڦير گهير هن ڪري ٿي آهي، جو ٻار آواز ورهائڻ ۽ ڀڄڻ جي ياري ۾ ڀل چوڪ جو شڪار به پئي ٿيو آهي، ته زبان جي سپارڪ طاقت، جنهن مطابق ”علت“ کي ڪاڻي ٿو سگهجي، ان جو اثر به پئي قبول ڪيو اٿس. ان ڪري لفظ جي اصلي ۽ پوئين چيد ۾ فرق اچي ويو آهي.

سنڌي ٻوليءَ جو هڪڙو لفظ آهي ”واندو“، جنهن جي معنيٰ آهي پالهو يا نڪشو. هي لفظ چوڻ ٿا ته اصل ۾ ”واهوندو“ هو، جنهن جي معنيٰ هئي واءُ جهڙو يا اڃا به واءُ وهڻو يعني جاڏي هوا گهليس ته اوڏانهن هليو وڃي. اصل لفظ ۾ ئي آواز هئا واءُ-هون- ۽ دو، هينئر هن ساڳئي لفظ جا آواز به آهن: هڪ ”وان“ ٻيو ”دو“.

ڪٿي ڪٿي ڀڻن جو واڌارو به ٿيو آهي، جيئن انگريزي لفظ (Dwindle) ڊئنڊل کي اسان ”ڊانوان ڊول“ ٿا چئون. هي به چيد جي ڦير ڦار جو مثال آهي، پر سنڌي لفظ ”ويجهو“ مان ”ويجهڙو“ بڻجي پوڻ به چيد جي وڌاءُ جو هڪ مثال آهي.

مٿئين بحث مان جيڪي ويچار ڦٽي ٿا نڪرن، اهي هي آهن ته جهڙيءَ ريت اهو خيال اڻپورو آهي ته زبان جي تبديل جو رڳو هڪڙو سبب آهي ۽ اهو آهي ٻار، تهڙيءَ ريت اهو خيال به اڻپورو آهي ته ٻار جو زبان تي ڪو اثر ڪونه ٿو ٿئي. حقيقت اها آهي ته ٻار ۽ وڏو ٻيئي زبان جي ڦير ڦار ۾ هڪ جيترا حصيدار آهن. ٻوليءَ جي معاملي ۾ ٻار ۽ وڏي جي وچ ۾ ”ڏي وٺ“ جو قانون به عمل ڪندو ٿو رهي. هت اسان ٻوليءَ جي انهيءَ پهلوءَ تي بحث ڪيو آهي، جنهن ۾ ٻولي هڪ نسل کان ٻئي نسل

ٻائين پهچندي ۽ رسندي ٿي هلي. اڳتي هلي اهو ڏسڻو پوندو ته ٻيون ڪهڙيون
ڳالهيون آهن، جيڪي ٻوليءَ تي اثرانداز ٿين ٿيون.

(تماهي ”مهراڻ“ 2-1972ع)

ٻولي ۽ ڪلچر

(1) ڪلچر، هڪ سرشتو:

هڪ سرشتي (System) جي حيثيت ۾ ڪلچر جو مامرو بلڪل آسان ۽ سنئون سڌو آهي، شايد هن باري ۾ ڪلچر جي بهترين تعريف هيئن ٿئي ته ”ڪلچر“ نالو آهي انسانذات جي انساني ماحول جو (1). ڪلچر جو هي پهلو لاڳاپن جو هڪ اهڙو ميلاپ ۽ سنگم آهي، جنهن انسانذات لاءِ اهو ممڪن ڪري ٿو آهي ته اها:

(الف) هڪ انساني سماج کي پيدا ڪري ۽ وڌائي،

(ب) انساني نسل جي گڏيل حاصلات (Common heritage) کي هڪ

نسل کان ٻئي نسل تائين پهچائيندي هلي،

(ت) حاصلات کي ميڙيندي سهيڙيندي ۽ وڌائيندي هلي ته جيئن انسان

پنهنجو انسانيت وارو درجو قائم رکندو اچي ۽ جيئن انسان ۽ گهٽ

درجي وارن حيوانن ۾ فرق ۽ امتياز باقي رهندو اچي.

انسان جي حاصلات ۾، الله جو عظيم ورثو آهن، اهي سمورا تصور

(Concepts) ۽ اهي سمورا مقصد (Motives)، جيڪي انسان جي ملڪيت بڻجي

ويا آهن،

ڪلچر جي مامري ۾ جن ڳالهين کي تصور (Concepts) ٿو چئجي، سي

هنن ڳالهين سان تعلق رکن ٿا:

(الف) ماحول سان گهراڻپ، ڌيٽ ويٺ ۽ واقفيت.

(ب) هڪ فرد يا معاشري جون پيدا ڪيل ڳالهيون.

(ت) ڪارڪردگي ۽ هنرمنديون، جيڪي هن دور ۾ انسان کي وڏي درجي

تي رسائڻ لاءِ ذميوار آهن.

هڪ سرشتي جي حيثيت ۾ ڪلچر هڪ ڪل قومي، هڙ قومي، يا هڙ

ملڪي (International) مامرو آهي، پر هڪ ذيلي سرشتي جي حيثيت ۾ ڪلچر

هڪ گهڻ پٽائي، سڄي ساري (Comprehensive) or (Varrigated) ڪلچر جو

هڪ ائيجنڊو جزو (Element) آهي.

جيڪڏهن ڪلچر پنهنجيءَ جاءِ تي هڪ جدا مامرو ۽ هڪ سرشتو آهي ته پوءِ ڏسڻو هي آهي ته آخري ڪهڙيون ڳالهيون آهن جن جي ڪري ڪلچر انسانن جو ۽ فقط انسانن جو مامرو آهي. هن خيال کان ڪلچر جو بنياد فقط اهي ڳالهيون آهن جن جو واسطو انسان جي باهمي اظهار سان آهي. پرياد رکڻ گهرجي ته باهمي اظهار ٻن قسمن جو آهي ۽ جنهن اظهار سان اسان جو واسطو آهي. اهو انسانن جو باهمي اظهار آهي.

اهو اظهار جيڪو ”ڪيو ٿو وڃي“ يا ”ارادي“ آهي. سو پاڻ هڪ سرشتو آهي ۽ اهو ڪنهن نه ڪنهن طريقي يا مقرر ٿيل ضابطي جو پابند هوندو آهي؛ پر اهو اظهار جيڪو ”ٿي ٿو وڃي“، سو نه ته ڪنهن ارادي جو پابند آهي ۽ نه ڪنهن طريقي جو.

ماڪيءَ جون مڪيون ۽ ٻيا اهڙا جيو پنهنجي ڄاڻ ۽ تجربو ٻين جيون تائين پهچائيندا آهن. هي به هڪ اظهار آهي. پر هن قسم جي اظهار جو بنياد سپاويڪ ۽ فطري تحرڪ (Instinctive Response) جو نتيجو آهي. ان ڪري هن قسم جو اظهار اوس ٿيندو رهندو ۽ ان حالت ۾ به ٿيندو رهندو جنهن حالت ۾ ان کي سمجهڻ وارو ڪوبه نه هوندو. ڪن جانورن ۽ پکين جي وچ ۾ به موج مستي، ڌڪ سور ۽ ڪاوڙ قصور جو اظهار ٿيندو رهندو آهي. پر هن قسم جي اظهار ۾ ڄاڻي وائي ڪنهن خيال (Idea) کي ظاهر ڪرڻ جو ارادو موجود نه هوندو آهي. هن قسم جو اظهار غير ارادي ۽ طريقي بنا آهي.

هن قسم جي اظهار کي ٻولي چئي نٿو سگهجي. ان ڪري هي ڳالهيون جيڪي هن قسم جي اظهار جي لاءِ سببن جي حيثيت رکن ٿيون، اهي به ڪلچر ۽ ٻوليءَ جي مامرن ۾ شامل ڪري نٿيون سگهجن. ٻولي ان اظهار کي چئجي ٿو جيڪو اظهار لڙائي (Deliberate) آهي ۽ جيڪو ”طريقي“ (Systematic) آهي. ظاهر آهي ته هن خيال کان ٻولي ۽ ڪلچر ٻنهي جا مامرا ساڳيا ۽ هڪجهڙا آهن.

ٻوليءَ جي باري ۾ ”ارادي“ جو تعلق خيال، سوچ، ويچار، تجربو، مشاهدي، ضرورت جي احساس ۽ فطري گهر يا تقاضا کان سواءِ علم ۽ احساس سان آهي ۽ ”ضابطي“ جو تعلق ٻوليءَ جي خارجي نظامن۔ جهڙوڪ لفظي نظام، صوتياتي

نظام ۽ معنوي نظام وغيره سان آهي.

ٻين جيون ۽ جانورن جي وچ ۾ هڪٻئي سان جيڪو اظهار ٿئي ٿو، ان ۾ نه "ارادي" کي ڪو دخل آهي، ۽ نه "طريقي" کي.

هن مان ظاهر آهي ته ڪلچر سرشتي جي صورت فقط تڏهن ٿو وٺي، جڏهن هن سان لاڳو معاملا ٻوليءَ جي وسيلي انسانن جي باهمي اظهار جي صورت اختيار ڪن ٿا. ان ڪري ڪلچر جو مامرو جيون، پکين ۽ جانورن جو مامرو نه آهي. اهو خالص انساني مامرو آهي، ۽ ان جو وڏي ۾ وڏو سبب ٻولي آهي.

انهيءَ سوال جو جواب ته اهڙي قسم جو اظهار رڳو انسان ئي چوڻو ڪري سگهي؟ باندريلا اهڙو اظهار چوڻو ڪري سگهي؟ توڙي جو باندريلا به انسان جهڙو ٿي هڪ جانور آهي، اهو ڏٺو ويو آهي ته اهڙي قسم جي اظهار يعني ٻوليءَ جي لاءِ گهٽ ۾ گهٽ ٽي سؤ کان وٺي هڪ هزار دماغي طاقت جا يونٽ (د پي) گهرجن. هيترا يونٽ باندريلا نه پر انسان ۾ ٿين ٿا، ان ڪري ٻولي رڳو انسان ٿو ڳالهائي سگهي. پر ٻوليءَ کان سواءِ ٻيون به ڪيتريون ئي اهڙيون ڳالهيون آهن، جيڪي انسان کي سنڌريل ۽ ڪلچر وارو بنائين ٿيون، اهي ڳالهيون هيٺ ڏجن ٿيون:

(1) انسان جا آڱوٺا مڙيل ۽ آڱريون ڊگهيون آهن. ان ڪري هو شين کي

چوري پوري، ورائي سرائي، پرکي ۽ هڪٻئي کان جدا ڪري يا اڇلائي ٿو سگهي.

(2) انسان به چوڪنڀو ۽ چوٽاڙو آهي. پر هن جا ٻه بازو يعني ٻانهون گهٽ ۽ ٻار ڪٽڻ جي حالت ۾ واندليون آهن. ان ڪري هو گهٽ سان گڏوگڏ ٻيا ڪم به ڪري ٿو سگهي.

(3) انسان جي آواز پيدا ڪرڻ وارا عضوا اهڙا آهن، جو انهن تي ضابطو رکي انسان گهڻن قسمن جا آواز ڪڍي ٿو سگهي. ان ڪري هن کي ڳالهائڻ ۾ وڏي سهوليت ٿئي ٿي.

(4) انسان جي ٻار جي واڌ جي رفتار تمام ڊري آهي. ان ڪري انسان کي سکڻ جو وقت تمام گهڻو ٿو ملي.

(5) انسان کان سواءِ ٻيا سڀئي جانور جنسياتي مامرو رڳو ان وقت ٿا ڪن، جڏهن ٿر ۽ مادي ان لاءِ تيار ٿي ٿا وڃن. جانورن جي حالت ۾ ههڙو وقت ڪڏهن ڪڏهن ٿو اچي پر انسان جي حالت ۾ جنسياتي مامري

جو ڪو مقرر وقت آهي ٿي ڪونه، انسان۔ ٿر ۽ مادي۔ جنسياتي مامري لاءِ هميشه تيار رهن ٿا، ان ڪري انسان، ٿر ۽ ماديءَ جو پاڻ ۾ لاڳاپو هميشه رهي ٿو ۽ اهو لاڳاپو وڌيڪ اثرائتو ۽ گهڻو ٿو ٿئي، ان ڪري انساني سماج ۾ آباديءَ جو اضافو ٿيندو ٿو رهي، ان ڪري سماجي ضرورتن ڪري ڪلچر ۽ ٻولي جلد ترقي ٿا ڪن (2)۔

اهڙيءَ طرح ڪلچر هڪ سرشتو بڻجي ٿو پوي.

(2) ڪلچر ۽ سماج:

”سماج نالو آهي ماڻهن جي انهيءَ گروه جو جنهن جي سڀني فردن جو ڪلچر ساڳيو آهي“ (3)۔

هن جو مطلب اهو آهي ته ڪلچر جو تصور ڪنهن سماج جي تصور کان ٻاهر ڪري ٿي نٿو سگهجي ۽ ڪنهن سماج جو تصور ڪنهن ڪلچر جي تصور کان ٻاهر ممڪن ٿي ناهي. ڪلچر جي خيال کان ڪنهن خاص سماج جون جيڪي خصوصيتون مقرر ڪري ٿيون سگهجن، سي هي آهن:

(1) زندگيءَ جي مقصد جو خاص تصور.

(2) پورهيو، جنهن سان روزگار جي وسيلن جو تعلق آهي، تنهن جو خاص تصور.

(3) سماج ۾ رهندڙ ماڻهن ۽ ٻين مخلوقن جي وچ ۾ لاڳاپو.

(4) سماجي رسمون، عادتون ۽ لاڙا.

(5) وهڻ ۽ گمان.

(6) ٻولي.

(7) عام رواجي زندگيءَ جو طور طريقو.

(8) وطن ۽ انسان ۽ زمين ۽ انسان جي وچ ۾ مخصوص لاڳاپو، جن جو تعلق وطن ۽ زمين جي تصورن سان آهي.

(9) مخصوص تاريخي روايتون.

(10) انسان جي وس کان ٻاهر وارا مامرا.

(11) خاص طبعي حالتون.

هي سڀئي ڳالهيوڻ آهي ڳالهيوڻ آهن، جن سان ڪنهن سماج جا سڀ فرد هڪٻئي تي اثرانداز ٿين ٿا. ههڙي قسم جي ڏي-وٺ (Inter Action) انڪري

سماج جي هڪ لازمي خصوصيت ۽ ضرورت آهي.

ٻئي طرف هي سڀ ڳالهيون آهي ڳالهيون آهن، جيڪي ڪنهن ڪلچر جي وجود کي ثابت ڪرڻ لاءِ گهريل آهن. اهوئي سبب آهي جو سماج ۽ ڪلچر لازمي ۽ ملزوم آهن.

هن خيال کان ڪلچر ڪنهن نه ڪنهن زندہ ۽ موجود سماج جي اپت ۽ ان جو نتيجو آهي.

(3) ڪلچر ۽ مواد:

عام طور تي انسان جو ذهن فقط ٻه ڳالهيون حاصل ڪري ٿو سگهي، آهي ٻه ڳالهيون هي آهن:

(1) شين جا تصورات (Concepts).

(2) وٿون يا قدر (Values)، جن جو تصورن سان گهڻو لاڳاپو آهي. هاڻي

ڇاڪاڻ ته انسان جي ذهن کان ٻاهر واري ڪنهن به شيءِ کي ڪلچر ۾

شامل ڪري نٿو سگهجي، ان ڪري چئبو ته ڪلچر جي مواد ۾ رڳو

آهي ٻه ڳالهيون ئي شامل آهن. پر هن باري ۾ عالم هڪ راءِ ڄاڻي ٿو.

ليزلي وائٽ، ڪلچر جي مواد ۾ پنج ڳالهيون شامل ٿو ڪري، آهي ڳالهيون

هي آهن:

(1) نظرياتي معاملا.

(2) عمراني مامرا.

(3) جذباتي مامرا.

(4) طور ۽ طريقا.

(5) ٽيڪنيڪي مامرا (4).

ٻيو صاحب مانائٽو هانگ من (Honigmann) ٿو چوي ته ڪلچر جي مواد

۾ جن ڳالهيون کي شامل ڪري ٿو سگهجي سي آهن خيال ۽ جذبا، انسان جا ٺاهيل

شاهڪار جدا جدا حالتن ۾ انسان جي ڪارڪردگي (5).

هنن رابن پوهڻ کان پوءِ ڏسجي ٿو ته مانائٽي ليزلي وائٽ (Leslie White)

۽ هانگ من جي خيالن کي هر ٻيو پهرئين خيال کان جدا ڪري نٿو سگهجي. ڇاڪاڻ

ته هٿ اسان جو موضوع ڪلچر نه پر ”ٻولي ۽ ڪلچر“ آهي، ان ڪري ڪلچر جي مواد

تي تفصيلي بحث کان هٽي اسان کي رڳو ايترو ڏسڻو آهي ته ڪلچرل مواد ۾ ٻوليءَ

جو ڪيترو هٿ ۽ حصو آهي.

تصور ۽ وڻون پنهنجي وجود لاءِ هڪ اهڙي ضابطي ۽ طريقي جون محتاج آهن، جيڪو هنن کي انسان جي باهمي مامن ۾ ڪم ڪرڻ جو ميدان ٺاهي ڏئي، جيڪڏهن تصور ۽ وڻون انسان جي حقيقي ۽ سچي پچي زندگيءَ ۾ هن جي عمل تي ڪو اثر نٿيون ڪن ته پوءِ ته انهن کي انسان جي ڪلچر ۾ ڪابه جاءِ ملي نه سگهندي. پر جيڪڏهن اهي ئي به شيون انساني سماج کي بل ۽ قوت ڏين ٿيون ته پوءِ اها شي، جا هنن ٻن کي انساني معاشري ۾ ڪا قيمت يا ڪا معنيٰ ڏئي ٿي، سا ڪلچر جي مواد جو ضروري ۽ اهم حصو آهي. ظاهر آهي ته اها شي آهي ٻولي. ٻولي ان ڪري ڪلچرل مواد جي وڏي ۾ وڏي حقيقت ۽ نهايت ئي اهم حقيقت آهي، هن راءِ جي پٺڀرائيءَ ۾ دنيا جي مڃيل عالمن ۽ ٻولين جي ڄاڻن جا رايو به موجود آهن، اجهو هن طرح:

مانائٽو ايڊورڊ ساپر (Edward Sapir) لکي ٿو ته ”ٻوليءَ جي حيثيت ڪلچر جي سائنسي اڀياس جي رهبر جهڙي آهي. هن خيال کان ٻوليءَ جي قيمت ۽ ضرورت روز بروز وڌندي ٿي وڃي. هڪڙي خيال کان ڪلچر جو سڄو تاجي پيٽ جيڪو ڪنهن به هڪ دور جي تهذيب ۾ موجود آهي، سو سڄو ئي ان ٻوليءَ ۾ سمايل آهي، جيڪا ٻولي ان تهذيب کي کولي ۽ سمجهائي رهي آهي يا ان جي ترجماني ڪري رهي آهي. ائين سمجهڻ وڏي غلطي آهي ته اسان ڪلچر جي اهم ۽ خاص ڳالهين کي رڳو ڏسڻ ۽ پسڻ سان به سمجهي ٿا سگهون ۽ ان ۾ ٻوليءَ جي انهيءَ سمبل واري سرشتي جي ڪا ضرورت نه آهي، جيڪو هنن ڳالهين کي سماج ۾ اهم ۽ سمجهڻ جهڙو ٿو بڻائي.“

ساڀر صاحب جي ٻئي سند مان هٿري هوجر (Harry Hoijor) هيئن ٿو لکي: ”ساڀر ۽ هو رِف (Whorf) جي لکڻ مان پتو آهي ته ڪلچر جي ڪليت (Totality) ۾ ٻوليءَ جو ڪردار وڏو ۽ ڏاڍو اهم آهي. ٻولي رڳو اظهار جي طريقي جو نالو نه آهي، ٻولي ته هڪ اهڙي طاقت آهي، جا پنهنجي ڳالهائيندڙن جي خيال کي ضابطي هيٺ ٿي رکي ۽ انهن لاءِ سپاويڪ طريقا مهيا ٿي ڪري، ته جيئن اهي پنهنجن خيالن کي سلسليوار ۽ ترتيب سان بيان ڪري سگهن.“ (6)

ظاهر آهي ته ٻولي، سماج ۽ ڪلچر جي وچ ۾ هڪ اهڙيءَ پُل جيان آهي، جنهن جي وسيلي سماج ڪلچر تي اثر انداز ٿو ٿئي ۽ ڪلچر سماج تي، انهيءَ ڪري

ٿي ٻولي، سماج ۽ ڪلچر واري تڪنڊي ۾ وڌيڪ اهم ڪنڊ ٻوليءَ کي حاصل آهي. ان ڪري ٻولي پاڙهڻ واري استاد جي لاءِ ٻوليءَ جو اهڙو اڀياس، جيڪو ٻوليءَ جي ڪلچر ۽ ٻوليءَ جي سماج کي سمجهڻ ۾ مدد ڪري، سو تمام ضروري آهي. سنڌي ٻوليءَ جي حالت ۾ ٻوليءَ جو هن طرح جو اڀياس ڪيو ٿي نه ويو آهي، ان جا ڪي سبب هي آهن:

(1) اسان ماڻهن جي ٻوليءَ ۾ دلچسپي اڃا هاڻوڪي ڳالهه آهي. ٻوليءَ جي

مامري تي اسان تمام گهڻو دير سان سوچڻ شروع ڪيو آهي.

(2) سياسي ابتر ۽ پڇ-گهڙ جي حالت ۾ اسان جا عالم رڳو ٻوليءَ جي

وجود کي بچائڻ جي ڪم ۾ ئي پورا نه ٿي پيا، اهو ڪم وڌيڪ اهم هو ۽ پهريون ڪم هو.

(3) ٻوليءَ جي مامري ۾ دلچسپي عالمن کان به وڌيڪ انهن جوانن ۾ پيدا

ٿي، جيڪي اصولي ۽ نظرياتي طور تي ته ٻوليءَ جا عاشق هئا، پر

علمي لحاظ کان سندن مطالعو اهڙو نه هو جو هو ٻوليءَ جي مادن تي

لکڻ يا راءِ ڏيئي سگهن.

(4) ڪلچر جي باري ۾ اسان جو اڀياس ۽ سوچ، سائنسي ۽ حقيقت

پسندانگي نه آهن.

(5) سنڌ ۾ مختلف ڪلچر وارن ٽولن سان ٺاهه ۽ پاڻييءَ واري هلٽ جي

ڪري اسان ڪلچر جي مخصوص سوالن تي سوچيو ٿي نه آهي.

(6) سنڌي پاڙهڻ وارن استادن جي پيشائي تربيت غلط ۽ ڪمزور رهي.

آهي، ان ڪري ٻوليءَ جي پاڙهڻ واري ڪم ڏانهن سندن رويو

تصوراتي ۽ سطحي رهيو آهي.

(7) انگريزيءَ ۽ اردوءَ جي انهيءَ اثر جي ڪري، جيڪو اسان جي مٿاهين

طبقي جي مٿي ۾ گهر ڪري ويو هو، اسان مادري ٻوليءَ جي سوال

کي اهميت ڏئي نه سگهيا آهيون.

(4) ٻولي ۽ ڪلچر:

ٻوليون خلا ۾ پيدا ڪونہ ٿينديون آهن، ٻوليون قومن جي ڪلچرن جو

حصو آهن. ٻوليون سماج ۾ سڀني ماڻهن جي پاڻ ۾ اندروني لاڳاپي ۽ اظهار جو

خاص وسيلو آهن. ٻوليون اهڙيءَ ريت ڪلچر جو ترڪيبي جزو به آهن ته مرڪزي نظام

ٻه. ڪلچر جا ٻيا ترڪيبي جزا به انهيءَ ئي نظام جي ماتحت ڪم ڪري رهيا آهن. ڇاڪاڻ ته ٻولي ڳانڍاپي جو خاص ۽ مکيه وسيلو آهي، ٻولي کي خاص لفظ ۽ محاورا ڪلچر جي عام معنيٰ سان ملائيندي آهي، مثال طور سنڌي ماڻهن جي ڪلچر ۾ پاڻيءَ کي وڏي اهميت حاصل رهي آهي. ان ڪري ڏٺو ويندو ته سنڌي ماڻهن جي زندگيءَ ۾ ”پاڻيءَ“ جي لفظ کي خاص ڪلچرل معنيٰ تمام ججهي آهي. اهڙيءَ حالت ۾ ”پاڻيءَ“ جي اها معنيٰ عام معنيٰ کان تمام نرالي آهي ۽ انهيءَ معنيٰ کان مختلف آهي، جيڪا معنيٰ انگريزي لفظ (water) پاڻ ۾ رکي ٿو. مثال طور ”منهن جو پاڻي، مڙس کي پاڻي (تيزي يا غيرت) ناهي ته اهو مڙس ئي ناهي، وعدي کي پاڻي ڏي، هن ڏاند کي ڏاڍو پاڻي آ، بيهي بيهي پيرن جو پاڻي سڪي ويو ڪاٽيءَ کي پاڻي چڱيءَ ريت نه آيو آهي، هو هيٺ ڀڄي پاڻيءَ ۾ نه آهي.“ هن جو مطلب اهو آهي ته ٻوليءَ جو ڪلچرل مواد (Cultural Content) ظاهر ڪرڻ ۽ سمجهڻ لاءِ هڪ جدا لغت جي ضرورت آهي.

سنڌي ٻوليءَ ۾ شعر جو تمام وڏو حصو ڪلچرل مواد وارو آهي ۽ شاھ جو سڄو ئي شعر ڪلچرل مواد آهي، ان ڪري ان کي سنڌ جي ڪلچر کان ٻاهر رکي سمجهڻ ممڪن ئي نه آهي، اهوئي سبب آهي جو شاھ جي شعر جو ترجمو ممڪن ئي نه آهي. ٻوليءَ جي ڪلچرل مواد ۾ معنيٰ جو هڪڙو جزو (Unit of meaning) رڳو تڏهن ترجمي ۾ آئي سگهي ٿو جڏهن ٻيءَ ٻوليءَ ۾ به ڪلچرل معنيٰ جو ساڳيو ئي جزو موجود هجي. هن جو مطلب رڳو اهو آهي ته ڪنهن به ڪلچر جو ترجمو فقط ساڳيءَ طرح جي ڪلچر (Identical culture) ۾ ئي ممڪن آهي. شاھ جي شعر جو اڀياس ڪلچر جي مواد جي خيال کان ڪبو ته شعر وڌيڪ عمڊو لڳندو ۽ پوءِ شاھ جي شعر جو اردو ترجمو ۽ ڪن بيتن جو انگريزي ترجمو پڙهيو ته خبر پئجي ويندي ته ڪيئن نه ٻولي رڳو پنهنجي ئي ڪلچر ۾ ڪم ڪري ٿي سگهي، ڪنهن به ڪلچر جي مواد ۾ وڏو حصو آهي لوڪ ادب/ لور (Lore)، ديومالا/ مٿ (Myth)، مثالي/ ليجينڊ (Legend) ۽ پير (Belief) جو، اهي ئي شيون ٻوليءَ جو روح آهن، ۽ اهي ئي شيون ڪلچر جو روح آهن.

شاھ جي شعر جو اردو ۽ ڪن حصن جو انگريزي ترجمو موجود آهي. هن طرح سان هڪڙو ئي بيت اسان کي اردو سنڌي ۽ انگريزيءَ ۾ ملي ٿو. اهڙيءَ حالت ۾ هڪڙي ئي بيت جون ٽيئي صورتون سامهون رکي معلوم ڪري سگهيو ته:

(1) انگريزي ۽ اردو ترجمن ۾ لفظن جي رڳو اها معنيٰ آهي، جا عام آهي ۽ ڪلچرل مواد ۾ شامل نه آهي.

(2) سنڌي ٻوليءَ واري ڪلچرل مواد جو ترڪيبي جزو هي ٻوليءَ ۾ اٿلي نه سگهيو آهي.

(3) اردوءَ ۾ ڇاڪاڻ ته ڪلچرل مواد پنهنجو ڪونهي، ان ڪري اردوءَ واري ترجمي ۾ ته خالص ڪلچرل مواد جي اثاٺ آهي.

(4) انگريزيءَ جي حالت ۾ گهڻن هنڌن تي سنڌيءَ جو رڳو اهو مواد اٿلي سگهيو آهي، جنهن ۾ سنڌي ڪلچرل معنيٰ موجود ڪانه هئي.

(5) انگريزيءَ ۾ وري به پنهنجو ڪلچرل مواد آهي، ان ڪري ترجمي جي حالت ۾ سنڌيءَ جو ڪلچرل مواد، جنهن حد تائين اهو عام انساني معيارن تي پورو آهي، انگريزيءَ ۾ ته منتقل ٿي ويو آهي، پر اردوءَ ۾ منتقل ٿي نه سگهيو آهي.

(5) ڪلچرل اتحاد:

ڪلچر جي خيال کان ڪي به به سماج بلڪل هڪجهڙا ٿي نٿا سگهن، چوٽ ڪوبه هڪ ڪلچر فقط ڪنهن به هڪ سماج ۾ ئي پيدا ٿي ٿو سگهي ۽ فقط هڪ سماج کي ئي پنهنجو ڪري ٿو سگهي. رهيو سوال ته آخر اها ڪهڙي شيءِ آهي جنهن کي ڪلچرل اتحاد (Cultural Amalgamation) ٿو چئجي. منهنجو ويساڻ آهي ته ڪلچرل اتحاد يا ميلاپ جو مطلب اهو نه آهي ته ٻه يا ٻن کان وڌيڪ ڪلچر ملي هڪ ٿي سگهن ٿا. ڪلچرل ميلاپ جو مطلب آهي ڪلچرل ٽڪر ۽ تصادم (Cultural Conflict) جنهن جو نتيجو ميلاپ نه پر موت يا زندگي هوندو آهي، به ڪلچر پاڻ ۾ ملڻ کان پوءِ هڪٻئي کي کائڻ ۽ پائڻ شروع ڪندا آهن، تان جو ڪنهن وقت کان پوءِ ٻن سماجن مان هڪڙو سماج ۽ ٻن ڪلچرن مان رڳو هڪڙو ڪلچر وڃي بچندو آهي. ”ڪلچرل ڪنهن سماج جي مخصوص زندگيءَ جو مخصوص نالو آهي.“ ”ڪلچر معنيٰ سماجي زندگيءَ جو نمونو“ (Way of social life of a people)

ٻولي پاڙهڻ جي مامرن ۾ ڪلچرل انهيءَ ڪري اهم آهي جو ٻوليءَ ۽ ڪلچر هڪ ڪلاس ۾ جدا ڪري ٿي نٿا سگهجن، ان ڪري ٻوليءَ جو قابل استاد اهو آهي جيڪو اهو ڄاڻندو هجي ته ڇا ٻولي هو پاڙهي ٿوان ۾ ڪلچر ڪهڙو، ڪيترو ۽ ڪٿي

آهي. ٻار پاڻ سان ٻولي به وٺيو ٿا اچن ته ڪلچر به جيڪڏهن پاڙهڻ وارو ٻوليءَ جي سماج کان واقف نه هوندو ته پوءِ هو ٻارن کي پاڻ ڏانهن ڇڪي نه سگهندو. ڪلچر کي سمجهڻ ۽ سمجهاڻ لاءِ (Cultural Anthropology) جي ڄاڻ تمام ضرور آهي.

(6) ڪلچر ۽ ڌاري ٻوليءَ جي تعليم:

ڌاري ٻولي سکڻ جا مقصد:

- (1) ٻوليءَ کي استعمال ڪرڻ جي لياقت حاصل ڪرڻ.
- (2) ڌاري ٻوليءَ جي معنيٰ ۽ مطلب کي ان جي ڪلچر جي لحاظ کان سمجهڻ.

- (3) ڌاري ٻوليءَ ۾ آيل ادب ۽ خيالن کي سمجهڻ.
- هنن ٽن مقصدن کي حاصل ڪرڻ جي رستي ۾ جي رندڪون اچن ٿيون، سي هي آهن:

- (1) ڌاري ٻوليءَ جو ڪلچرل مواد.
- (2) ڌاري ٻولي ڳالهائڻ وارن ماڻهن جي سماجي زندگيءَ ۾ ڪلچر جو حصو.
- (3) ڌاري ٻوليءَ جي ڪلچرل مواد ۾ خام ۽ اجايا ڪلچرل اهڃاڻ ۽ سطحي ۽ عارضي ڳالهيون، جن جو ڪلچر جي اصل سان ڪو واسطو ڪونه آهي.

هن باري ۾ ڌاري ٻولي پاڙهڻ واري استاد کي هن ڳالهين جو خيال خاص طور تي ڪرڻو پوندو. آهي هي آهن:

- (1) هن جو وڏو فرض اهو آهي ته هو ٻوليءَ ۾ ڪلچر جي بنياد ۽ حقيقت سان واسطو رکندڙ لفظن، اڌ جملن، لفظي سرشتن (Word series) کي انهن لفظن ۾ جملن کان جدا ڪري، جيڪي ڪلچرل مواد سان حقيقي واسطو نٿا رکن.
- (2) هن جو ٻيو فرض هي آهي ته هن ٻن ڪلچرن ۾ هن ٻولين جي حالت ۾ يا ٻوليءَ جي ٻئي سرشتي جي حالت ۾ اهڙا لفظ جدا ڪري رکي، جن جو ڪلچرل مطلب ۽ ان جي سٺا گهڻو ڪري هڪجهڙي آهي يا لڳ ڀڳ هڪجهڙي آهي.

(7) ڪلچر، ادب ۽ ٻولي:

ڪو زمانو هو جو پهرين ٻوليءَ جي سکيا سان گڏوگڏ ٻي ٻوليءَ جو اڀياس رڳو انهيءَ ڪري ڪيو ويندو هو ته دنيا جي ڪنهن نه ڪنهن ٻئي عظيم ادب جو اڀياس به ڪري وڃي. اهو مقصد به پنهنجيءَ جاءِ تي وڏو مقصد هو پر اڃا به وڏو مقصد ٻيو آهي. اڄڪلهه ڌاري ٻوليءَ جي سکيا جو مقصد ڌارئي ڪلچر آرٽ، ٽيڪنيڪ ۽ ٻوليءَ کي سمجهڻ آهي، اهوئي مامرو آهي، جنهن کي اڄڪلهه ٻوليائي ڪلچر جو زاويو (Linguistic cultural view) سڏيو وڃي.

هن خيال کان ڪلچر، ادب ۽ ٻولي هڪ ئي شيءِ ٿي نالا آهن. اهي ٽيئي هڪٻئي جي واڌاري ۽ بقا جي لاءِ ڪوشاڻ آهن ۽ هڪٻئي جا مددگار آهن. مثال طور جيئن ماڻهوءَ کي پير ٿيندا آهن، تيئن هر جانور کي به پير ٿيندا آهن. ”پير“ لفظ جي هيءَ معنيٰ سنڌي ٻوليءَ جي بنيادي ۽ عام معنيٰ آهي پر ساڳيءَ ريت سنڌي ٻوليءَ ۾ ”پير“ رڳو ماڻهوءَ جي پير کي چئي سگهيو آهي. گهوڙي جي پير کي سنب، ٻڪريءَ جي پير کي گر ۽ اٺ جي پير کي ڊاڦوڙو چئي سگهيو آهي. جيڪڏهن ڪو سنڌي ٻار وڏو ٿيو ته ”اٺ جي پير ۾ ڪنڊو لڳو آهي“ ته اهو اديبان نه چئي سگهيو ڇو ته هن جملي ۾ ڪم آيل ٻول ”ٻوليءَ جو ادب“ ڪونه ٿو سڃاڻي. بنيادي معنيٰ جي خيال کان ته ٻار جيڪي چيو سو غلط نه هو پر ڪلچرل يا ادبي معنيٰ جي خيال کان ٻار غلطي اها ڪئي جو ”ڊاڦوڙي“ لفظ جي بجاءِ لفظ ”پير“ استعمال ڪيائين. هن مان پڌرو ٿيو ته ٻوليءَ کي گهٽ ۾ گهٽ ٻن قسمن جا مواد مليا آهن، ۽ ادبي مواد فقط اهو آهي جيڪو ڪلچرل مواد آهي ۽ جنهن ۾ معنيٰ جي يونٽن کي ”معنيٰ“ جا ڪلچرل حصا (Cultural Meaning Units) چئبو. جڏهن ته عام يا بنيادي مواد جي يونٽن کي (Elementary Meaning Units) چئبو آهي. (انگريزيءَ ۾ هنن کي E.M.Us ۽ C.M.Us چيو ويو آهي).

ادب، ٻولي ۽ ڪلچر جو ڪمال ۽ بلندي رڳو ٻوليءَ جي ڪلچرل مواد جي يونٽن کي سمجهڻ سان حاصل ڪري ٿا سگهجن.

(8) ڪلچرل امتياز يا مت پيد: (Cultural Distinction)

ڪلچر ماڻهن جي وچ ۾ محبت، نفرت، فخر، وڏائي، عزت، لهج، نچائي ۽ ڏلت جو معاملو به آهي. سنڌ ۾ جيڪڏهن ساهتي حصي جا ماڻهو ڪولھين ۽ مينگھواڙن سان برابريءَ جو ورثو ٺاڪن ته ان جو مطلب اهو آهي ته هنن ۾ ڪلچرل

برتريءَ جو بيجا احساس آهي ۽ گهٽ ذاتين ۾ ان جي نتيجي ۾ ڪلچرل ڪمٽريءَ جو، هن احساس جا سبب ٻوليءَ کان سواءِ ٻيا به آهن ۽ انهن مان وڏي ۾ وڏو آهي جمالياتي ۽ اخلاقي نقطه نظر.

ڪلچر هڪڙي طرف کان جماليات جو مامرو آهي ته ٻئي طرف کان اخلاقيات جو، سنڌ ۾ پيل ۽ ٻاگڙي ڳوھن ۽ نانگه ماري کائيندا آهن. سماجي علمن جي خيال کان هن قسم جو عمل هنن ماڻهن ۾ رائج جمالياتي ۽ اخلاقي طريقن ۽ نظامن ڏانهن اشارو ٿو ڪري. ڏٺو ويندو ته هنن ماڻهن جي گهرن ۾ ڪريون، رٿا، بگليون ۽ رسيون اهڙيءَ طرح رکيون آهن، جهڙيءَ طرح ساهتي پرڳڻي جي ماڻهن جي گهرن ۾ آجرڪ، لويون، سوسيون، لونگيون ۽ رلهيون، هن طرح هڪڙي ئي هنڌ تي جمالياتي ۽ اخلاقي قدرن جو اختلاف ظاهر ٿي ٿو سگهي، پر ڇاڪاڻ ته هڪڙي ڌر انهيءَ حيثيت ۾ نه آهي جو اها تصادم کي قبول ڪري، ان ڪري اهڙن حصن ۾ ۽ اهڙن هنڌن تي ڪلچرل تصادم جي ڪري نقصان ڪونه ٿو ٿئي.

پر جيڪڏهن ڪنهن هنڌ تي ڪلچرل تصادم وارن ماڻهن مان ڪابه ڌر اهڙي نه آهي جو اها تصادم کي قبول ڪري ته پوءِ تصادم اوس ٿيندو آهي، ۽ نقصان به ضرور ٿيندو آهي.

هاڻي سوال ٿو اچي ته هن ڪلچرل امتياز کي برداشت ڪرڻ لاءِ ڪهڙو نظريو اختيار ڪجي، ڇا هن امتياز کي ختم ڪرڻ لاءِ ٻن گروهن کي هڪٻئي سان وڙهڻ ۽ هڪٻئي کي قتل ڪرڻ گهرجي؟

وڙهڻ ۽ قتل ڪرڻ جي اجازت نه اخلاقيات ٿي ڏئي ۽ نه جماليات، ماڻهوءَ جي رت مان خوشبو ڪانه ٿي اچي. ڪنهن به اخلاقي معيار تي اهو جائز ناهي ته ماڻهوءَ کي قتل ڪيو وڃي، ان ڪري اهڙي ڪلچرل تصادم کي ختم ڪرڻ جو فقط هڪ ئي رستو آهي ۽ اهو آهي ”سهڻ“ جو پر برداشت ڪرڻ لاءِ به ڪو معيار ضرور هئڻ گهرجي.

آدمخورن جي تهذيب ۽ ڪلچر ۾ ائين آهي ته هو دشمن کي دعوت ڏيئي، کين ڪارائي پياري، پوءِ هنن جي چوڌاري ناچ ڪري، پوءِ هنن کي گهي پچائي کائڻ ويهندا آهن ۽ کائيندي کائيندي پنهنجي تهذيب جي برتريءَ ۾ ۽ پنهنجي قوم جي نسل جي شان ۾ قصيدا ڳائيندا آهن. هاڻي سوال ٿو اچي ته انهيءَ ڪلچر کي برداشت ڪجي يا نه ڪجي؟

ظاهر آهي ته ڪلچر کي برداشت ڪري نٿو سگهجي، ته پوءِ ڇا انهيءَ جو مطلب اهو آهي ته هن گروهه کي ماري ناس ڪجي؟ نه، هن جو مطلب اهو به ناهي، چو ته ماري ناس ڪرڻ ته خود ڪلچر جي نظرين جي خلاف آهي، ته پوءِ آخر ڇا ڪجي؟ هن باري ۾ رستو ته فقط هڪڙو آهي، ۽ اهو آهي وڏي انساني سماج جي تهذيب ۽ ڪلچر جي معيارن جو ۽ اصولن جو، ان سلسلي ۾ غير تهذيبي ۽ غير فطري طريقن کي اختيار ڪرڻ گروهن ۽ ٽولن جو ڪلچر ته ٿي نٿو سگهي، پر ڪل انساني ۽ ڪل قومي معيارن لاءِ مناسب نه آهي.

ڪل انساني معيار اهي آهن ته انسان فطري طور تي ۽ سپاويڪ طور تي نيڪ آهي ۽ نيڪيءَ ڏانهن مائل آهي، هو سپاويڪ طور تي سڌارڪ آهي ۽ ترقي پسند آهي، هو سپاويڪ طور تي خير ۽ امن ڏي مائل آهي، ان ڪري ڪل انساني جوڙجڪ ۽ ڪل قومي سٽاءَ جي خيال کان هڪڙو ڪلچر اهڙو به آهي، جيڪو پوري انساني برادريءَ ۾ نيڪي، امن، خوشحالي، سڌاري ۽ واڌاري لاءِ ڪم ڪري رهيو آهي.

ان ڪري جيڪڏهن ڪٿي ڪلچرل امتياز جو مامرو سامهون اچي ته چڱو ائين آهي ته ڏسجي ته ڪهڙي ڪلچر ۾ ڪل انساني معيارن سان ٺهي اچڻ جون ڳالهائون وڌيڪ آهن، اهڙيءَ حالت ۾ انساني برادريءَ جو پهريون فرض اهو آهي ته هو انهيءَ ڪلچر جي حفاظت ڪري، جيڪو ڪل انساني معيارن سان ٺهڪي ٿو اچي.

ڪل انساني معيارن ۾ ٻوليءَ جو مامرو به شامل آهي، چو ته ٻولي انسان جي اخلاقي ۽ جمالياتي نظامن جي تمام ويجهو آهي، اهي ٻوليون جيڪي تمام گهڻو عرصو انساني برادريءَ ۽ پائپيءَ واري لاڳاپي کي قائم رکندي ڌرتيءَ تي چرپر ۾ رهيون آهن ۽ اهي ٻوليون جن جو ادب گروهه ۽ تفرقي ادب نه پر انساني ۽ اجتماعي ادب آهي ۽ اهي ٻوليون جن جو ڪلچرل مواد گروهن ۽ ٽولن تي ٻڌل نه پر مجموعي انساني ڪلچر جي بنيادن تي ٻڌل آهي ۽ اهي ٻوليون جيڪي پنهنجي سماجن کي انسان جي گڏيل ورثي يعني خير، امن ۽ خوشحاليءَ جي طرف وڌڻ ۾ مدد ڪن ٿيون، سي سڀ انهيءَ لائق آهن ته انهن کي زندهه رکيو وڃي ۽ انهن کي وڌايو وڃي، لازماً اهي ته انساني وسيلن سان انهن کي سماجن ۾ وڌي ۾ وڌو رتبو ۽ مرتبو وٺي ڏنو وڃي.

هن خيال کان اسان جي اڳيان وڏي ۾ وڏو ڪم هي آهي ته اسان پنهنجي

ٻوليءَ جي عظمت کي ثابت ڪرڻ لاءِ پنهنجي ڪلچر ۽ سماجي وڻن کي ماڻهن جي عظيم ورثي يعني انساني پائپليءَ ۽ امن جي مامرن ۾ سڄو، سپاويڪ، اهم ۽ ضروري ثابت ڪريون. هي ڪم اسان سنڌي ٻوليءَ جي سماجي تاريخ لکڻ سان ڪري سگهنداسون، جنهن ۾ اهو ڏيکاريو ويندو ته سنڌي ٻوليءَ سماج ۾ ڪهڙو ڪم ڪيو آهي ۽ خود سنڌي سماج پنهنجي ٻوليءَ جي معرفت ڪل انساني سماج ۾ ڪهڙو ڪردار ادا ڪيو آهي، پر هيءُ ڪم ڪري ڪير؟ (7)

اشارا

- (1) Alfred Khun... Study of Society Page 205
- (2) Alfred Khun... Study of Society Pages 208, 211, 212
- (3) Alfred Khun... Study of society Page 212
- (4) Evolution of Culture Page 6
- (5) The World of Man Page 12
- (6) In Language, in Culture Pages 94, 161-162
- (7) ”سنڌي ٻوليءَ جو سماجي ڪردار“ الهداد ٻوهيو۔ نئين زندگي

ٻوليءَ جو ٻٽو سرشتو (Bilingualism)

(1) ٻٽي سرشتي جو مطلب ڇا آهي؟

بنيادي طور تي انسان جو ذهن پنهنجي اوسر واري دؤر ۾ فقط هڪڙي ٻولي سکڻ جي قابل ۽ لائق آهي. اهوئي سبب آهي جو ٻار پنهنجي ٻالپڻي واريءَ وهيءَ ۾ جيڪي بنيادي آواز ۽ اچار ڪري ٿو سي سڀ هڪڙيءَ ئي ٻوليءَ جا بنيادي آواز ۽ اچار هوندا آهن. مثال طور سنڌ ۾ پيدا ٿيل ٻار منڍ ۾ آ، با، ٻان، مان ۽ ان جا اچار ڪري ٿو. غور ڪبو ته معلوم ٿيندو ته ٻار جا اهي آواز يا اچار جيڪي هو بيخبريءَ ۾ يا ڪنهن مقصد کان سواءِ ڪري ٿو سي سنڌي ٻوليءَ جي ڍانچي جا بنيادي آواز آهن، توڙي جو هنن آوازن ڪرڻ وقت ٻار ڪابه ٻولي ڪانه ٿو ڳالهائي، اها ڳالهه يقينن جهڙي آهي ته ٻار ڪنهن نه ڪنهن ٻوليءَ جي ڳالهائڻ لاءِ آدم ڪري رهيو آهي ۽ هن حالت ۾ اهڙن اچارن ڪرڻ وارو ٻار اڳتي هلي سنڌي ٻولي ڳالهائڻ وارو ٻار ٿيندو.

هن قسم جو آڀياس ڏيکاري ٿو ته:

الف۔ ٻار پنهنجي بنيادي صلاحيت جي لحاظ کان منڍ ۾ فقط هڪڙي ٻولي سکڻ جي لائق آهي.

ب۔ اها هڪڙي ٻولي جا ٻار منڍ ۾ سکي ٿو، سندس آسپاس، ماحول ۽ سندس ماءُ واري ٻولي آهي، سا هن جي ٻالپڻي واري شخصيت (Child personality) ۾ هڪ سپاويڪ ڳالهه (Natural Factor) آهي، جيڪا ٻار جي سڃي ۽ پوري شخصيت کي ٺاهڻ ۾ مدد ڪري رهي آهي.

ٻار جا بنيادي اچار ۽ آواز لفظن جا ”ضروري پد“ هوندا آهن، هي پد ٻين پدن کان وڌيڪ طاقتور هوندا آهن. مثال طور ”ابا“ لفظ ۾ ضروري ۽ طاقتور پد آهي ”با“ ۽ اهوئي آواز آهي جيڪو ٻار بنيادي طور تي ڪري ٿو. ٻي ڳالهه ته ٻار جا بنيادي آواز ڊگها هوندا آهن.

مثال طور: ٻار ۽ آوازن اُچارن کان اڳ ۾ ”با“ ۽ ”آ“ وارا اُچار ڪري ٿو. هن مان پڌرو ٿو ٿئي ته ٻار جا پهرين اُچار رڙ ۽ ڪوڪ ڪي ويجهڙا هوندا آهن! جن جو آواز ڊگهو ٿو ٿئي، ڇاڪاڻ ته هنن آوازن ڪرڻ ۾ ساڻ ڊگهو ٿو ڪجي ان ڪري ٻار ڪي ڊگها آواز ڪرڻ ۾ آساني به ٿئي ٿي.

ٽين ڳالهه ته ٻار جڏهن لفظ ٿو اُچاري تڏهن ڏسجي ٿو ته پهرين لفظ جيڪي هو اُچاري ٿو سگهي، سي اهي لفظ آهن جن ۾ هن جا اُچاريل بنيادي آوازي يا پڊچتا ۽ ظاهر آهن. مثال طور سنڌي ٻار پهرين لفظ جي اُچاريندو سي هوندا آبا، اما، ماما، وغيره. هنن لفظن ۾ ڏسو ته يا ۽ ما وارا ڊگها آواز جيڪي ٻار منڍ ۾ ڪندو هو سي چٽا ۽ نمايان آهن.

هن قسم جو اڀياس ڏيکاري ٿو ته:

- (1) ٻوليءَ جو مامرو ٻار جي سپاءَ جو مامرو آهي.
- (2) ٻوليءَ جو مامرو ٻار جي ماحول جو يا سماج جو مامرو آهي.
- (3) سپاويڪ طور تي ٻار جي ٻوليائي قابليت (Linguistic ability) وڌيڪ مضبوط ۽ اتر فقط انهيءَ ٻوليءَ ۾ ٿئي ٿي جا هو ٻالهي ۾ اُچاري ۽ اوري ٿو.

هن طرح سان ٻار جيڪا ٻولي ٻالهي ۾ اوري ۽ ٻارائي اوستا ۾ ڳالهائي ٿو سا هن جي پهرين ٻولي ٿي سڏجي. جيڪڏهن ڪو ماڻهو فقط پنهنجي پهرين ٻولي، جنهن کي مادري ٻولي سڏيو ويو آهي، پنهنجي سڄي ڄمار ۾ سڪندو ۽ ڳالهائيندو هلي ۽ هي ڪم ”سپاويڪ طريقن سان“ ٿيندو هلي ته اهو ماڻهو فقط هڪڙي ٻولي ڳالهائڻ وارو (Mono lingual) سڏيو ويندو.

پر جيڪڏهن ٻار کي ٻولي سڀڪارڻ ۾ هٿرادو طريقا اختيار ڪيا ويندا ته انهيءَ ڳالهه جي گنجائش نڪري پوندي ۽ جاءِ پيدا ٿي پوندي ته ٻار پنهنجي ٻوليائي اوسر ۾ ڪنهن نه ڪنهن ٻوليءَ سان ٺهڻ وڃڻ ۾ اچي وڃي.

هٿرادو طريقن مان پهريون طريقو اهو آهي ته ماڻهو پنهنجي خيال، سوچ، فڪر ۽ ويچار کي ڪنهن اهڙي ٻئي ماڻهوءَ تائين پهچائي جيڪو سندس ٻولي يا مادري ٻولي نه سمجهندو هجي. وڏي ۽ ويڪري دنيا جڏهن ويڙهجي سيڙهجي ننڍڙي اصل ڪينهوءَ جهڙي ۽ ننڍڙي ٿي وئي، تڏهن هڪڙي ٻوليءَ جاڻڻ وارا ماڻهو هڪ کان وڌيڪ ٻوليون سکڻ لڳا ۽ هرڪو پنهنجي سڀيتا، ساهت، ويچار ۽ پراڻ کي کڻي ٻئي

جي گهر لنگهي ويو ۽ هن تائين پنهنجو خيال هن جي ئي پنهنجي ٻوليءَ ۾ پهچائڻ جي خيال کان ٻي ٻولي سکڻ لڳو.

هيءَ نوبت انهيءَ حد تائين پهتي جو آخر هڪڙي ئي ملڪ ۽ هڪڙيءَ ئي قوم ۾ انيڪ ۽ اڪيچار اهڙا ماڻهو پيدا ٿيا جي هڪ کان وڌيڪ ٻوليون ڳالهائڻ لڳا. پر هي مامرو اڃا به اڳتي هلي تان جو حڪومتن پنهنجي تعليمي نظامن ۽ پنهنجن سرڪاري ۽ منصبي ڪمن ڪارين ۾ هڪ کان وڌيڪ ٻولين جو استعمال ڪيو. اهڙيءَ ريت هڪ ”سرشتو“ پيدا ٿيو جنهن ۾ هڪڙي ئي ملڪ ۽ هڪڙيءَ ئي قوم ۾ هڪ کان وڌيڪ ٻولين جو استعمال ٿيڻ لڳو. اهڙيءَ ريت ٻوليءَ جو پتو سرشتو وجود ۾ آيو.

(2) پهرين ٻولي ۽ ٻي ٻولي؛

جيئن مٿي ڏيکاريو اٿم، ٻار جي پهرين ٻولي هن جي ماءُ جي، هن جي آسپاس جي، هن جي گروه يا هن جي ويڙهه جي ٻولي آهي. پر ٻار جي ٻي ٻولي اها آهي جيڪا هو ڪن ضرورتن جي ڪري هٿرادو طريقن مان سکي ٿو، جن مان رسمي تعليم (Formal education) به هڪ طريقو آهي.

رسمي تعليم کان سواءِ ڪٿي ڪٿي ائين به ٿيو آهي جو ڪي ماڻهو هڪ ئي هنڌ تي هڪ کان وڌيڪ ٻوليون سکي ويا آهن، چوٽه جدا جدا ٻولين ڳالهائڻ وارا ان هنڌ تي هڪٻئي سان تمام ويجهي ۽ گهاتي لاڳاپي ۾ رهيا آهن. هن طرح جي لاڳاپي جا مثال سٽرلينڊ ۽ ڪئناڊا وارا ملڪ آهن. سنڌ ۾ به اردوءَ جي رواج جو سبب ويجهو ۽ گهاتو لاڳاپو آهي. اها ٻي ڳالهه آهي ته هن لاڳاپي جو اثر اصولي ۽ سپاويڪ نه نڪتو آهي، ڪن به ٻن ٻولين ڳالهائڻ وارن جي ويجهڙي لاڳاپي جو اثر اهو نڪرڻ گهرجي ته ٻولين جي وچ ۾ رڳو ”ڏيڻ“ نه، پر ”ڏيڻ ۽ وٺڻ“ وارو سرشتو قائم ٿي وڃي. هن سرشتي ۾ جدا جدا ٻولين جي ڳالهائڻ وارن جو تعداد هڪڙيءَ ئي رفتار سان وڌندو رهندو آهي، انگريزيءَ جو به سنڌيءَ سان پائندو اٽڪيو هو. انگريز سنڌ ۾ تمام ٿورا آيا ۽ تمام ٿورڙا هت گهر ڪري ويهي رهيا هئا، پر ته به جيترا به آيا انهن سنڌي ٻولي سکي، انهيءَ حالت ۾ جيڪڏهن انگريزي ۽ سنڌي ڳالهائڻ وارن جو تعداد هڪ رفتار سان نه وڌيو ته ان جو واجبي سبب موجود آهي. وري انگريزن ۽ سنڌين يا مقامي ماڻهن جا سماجي مامرا ۽ قومي اقتصادي ۽ پنڌي مامرا به جدا جدا هئا، ان ڪري اهو ممڪن ئي نه هوندو هو بيشي طبعا هڪٻئي جي ٻوليءَ سکڻ جي وسيلي هڪٻئي جي

تمام ويجهڙو اچڻ قبول ڪن يا پسند ڪن.

وري هڪڙي هيءَ ڳالهه به آهي ته انگريزيءَ وارو انگريز پنهنجي گهر ۾ ويهي پاڻ کي ڌاريو سمجهندو هو. هن جو بنيادي ويچار اهو هو ته هو انگريز تهذيب يا يورپي تهذيب ۽ انگريزي سياسي نظرين ۽ انگريزي قومي ضرورتن ۽ تقاضائن جي پوري ڪرڻ لاءِ تمام پري ايشيا جي هڪ ڪنڊ ۾ هڪ ائسٽريل گرم ۽ خشڪ ملڪ ۾ فقط پنهنجي فرض کي پوري ڪرڻ ۽ حڪمرانيءَ واريءَ جوابداريءَ کي منهن ڏيڻ لاءِ ويٺو آهي. وري هڪڙي هيءَ ڳالهه به هئي ته گوري ۽ ڪاموري کي پتو هو ته هورو زمين جو بادشاھ هو ۽ هن جا مٿين حاڪم هن کي زمين جي هن ٽڪري کان ڪنهن ٻئي ٽڪري تائين به موڪلي ٿي سگهيا، اهڙي حالت ۾ هو ڪنهن مقامي ٻوليءَ کي سکي پلا ڇا ٿي ڪري سگهيو.

”راجا ۽ پرجا“ واري تصور کان سواءِ هڪڙي هيءَ ڳالهه به هئي ته اوڻيهين صديءَ ۾ جمهوريت جي اوسر ۽ ويهينءَ صديءَ جي مقبوليت گوريءَ سرڪار کي اها مت ڏني هئي ته هڪڙي ڏينهن جمهوريت سندن خلاف جهنڊو کڻندي ۽ ’راجا راج‘ جي بجاءِ ’سوراج‘ جي حڪومت ٺهي پوندي. تنهن ڪري کين ملڪ کي ڇڏڻ ۽ ڀڄڻو پوندو ان ڪري جيڪڏهن انگريز سنڌي نه سگهو ته به ان جا سبب ڪافي مضبوط آهن.

باقي هونئن اصول اهو آهي ته لاڳاپي جي ڪري جيڪڏهن ڪنهن هنڌ تي به ٻوليون استعمال ڪيون وينديون، ته پوءِ ترقي پنهجي ٿيندي. پر شرط اهو آهي ته حالتون اهڙيون نه هجن جهڙيون انگريزن واري زماني ۾ سنڌ ۾ هيون.

فقط هڪڙي ٻولي ڳالهائڻ وارو ملڪ ته دنيا ۾ شايد ئي ڪو هجي، پر اهڙا ملڪ ضرور آهن، جتي تمام گهڻا ماڻهو رڳو هڪڙي ٻولي ٿا ڳالهائين ۽ تمام ٿورا ماڻهو آهن، جيڪي هڪ کان وڌيڪ ٻوليون ڳالهائين ٿا. چين تمام گهڻن ماڻهن وارو ملڪ آهي، پر هن ملڪ جا تمام گهڻا ماڻهو رڳو هڪڙي ٻولي ٿا ڳالهائين.

دنيا ۾ اهڙا ملڪ ته ڪيترائي آهن، جيڪي فقط هڪڙي ٻوليءَ کي وڌي ۾ وڌي اهميت ڏين ٿا. توڙي جو انهن ملڪن ۾ هڪ کان وڌيڪ ٻوليون به ڳالهائون ٿيون وڃن. جپان، جرمني، فرانس، انگلينڊ اهڙن ملڪن جا مثال آهن. آمريڪا به اهڙن ملڪن ۾ شامل آهي.

دنيا ۾ شايد ئي ڪو اهڙو ملڪ هجي جتي مقامي ۽ ٻاهرين ٻوليءَ کي

هڪجهڙي حيثيت حاصل هجي. چوٽ پهرين ٻولي ۽ ٻي ٻوليءَ جا ڪارج جدا جدا آهن.

(1) پهرين ٻوليءَ جا ڪارج:

پهرين ٻوليءَ جون پهريون ڪم آهي ٻار ۾ ٻولي سکڻ جي بنيادي صلاحيتن کي وڌائڻ ۽ مضبوط ڪرڻ. ٻوليءَ جي اڀياس مان اڪابرڻ اهو نتيجو ڪڍيو آهي ته ٻار پهرين ٻوليءَ ۾ پڙهڻ کان سواءِ ٻي ڪابه ٻولي آسانيءَ سان سگهي نٿو سگهي. اهو ئي سبب آهي جو دنيا جي جدا جدا تعليمي نظامن ۾ پهرين ٻوليءَ کي وڌيڪ اهميت ڏني وڃي ٿي.

(2) پهرين ٻوليءَ جو ٻيو ڪم آهي ڪلچري روايتن (Cultural

traditions) کي سانڍڻ ۽ قائم رکڻ جو.

هي روايتون خود ٻوليءَ ٺاهڻ ۾ مدد ڪن ٿيون ۽ پاڻ ٻوليءَ جي ترقيءَ ۾ ڀاڱي ڀاڱي پائيوار رهن ٿيون (هن باري ۾ وڌيڪ پنهنجي هڪ ٻئي مضمون ”ٻولي ۽ ڪلچر“ ۾ لکيو اٿم).

(3) ڪلچري روايتون ڪنهن گروهه، ملڪ ۽ سماج جي سڀني ماڻهن جي

گڏيل ماحول، سماجي پائيجاڙي، ڍنگ ۽ اتر ڪارڪردگيءَ جون آهي روايتون آهن جن جي بنياد تي ڪا قومي، ملڪي ۽ سماجي زندگي پيدا ٿئي ٿي. هن جو مطلب اهو آهي ته پهرين ٻولي قومي ملڪي ۽ سماجي زندگيءَ جو سڀ کان پهريون شرط آهي.

(3) پهرين ٻوليءَ جو ٽيون ڪم آهي بنيادي اظهار (Innate

expression) ۽ سوچ (Thinking) جي ضرورتن پوري ڪرڻ لاءِ جمالياتي، روحاني توڙي سماجي ۽ پنڌي وسيلو موجود ڪري ڏيڻ. هن وسيلن مان تمام مضبوط، اهم ۽ طاقتور وسيلو آهي شعر. تمام وڏي ۽ شاعراڻي خصوصيتن وارو شعر جمالياتي ضرورتون پوريون ٿو ڪري ۽ سماج جي تنقيد ۽ هارائيل جي طرفداريءَ وارو شعر سماجي ضرورتون پوريون ٿو ڪري.

ان ڪري پهرين ٻوليءَ جي صحيح ۽ ضروري طور تي استعمال جي لاءِ ان ۾ شعر جو وڏو ذخيرو هجڻ تمام ضروري آهي. شعر کان خالي يا ان لحاظ کان ڪنل ۽ اڻ پوري اڏوري ۽ سڄي ٻولي سماج ۾ اثر اٿتو ڪردار ادا ڪري نٿي سگهي.

(4) منهنجي خيال ۾ پهرينءَ ٻوليءَ جو چوڻون ڪم آهي قومي ادب کي پيدا ڪرڻ جو. قومي ادب فقط پهرين يا مادري ٻوليءَ ۾ پيدا ڪري ٿو سگهجي. اها منهنجي راءِ آهي، پر ان لاءِ مون وٽ ڪي دليل به آهن:

(1) سڀ کان پهريون دليل ته اهو آهي ته پهرين ٻولي ڪنهن سماج ۾ ”قوميت“ واري شعور تصور ۽ احساس لاءِ بنيادي شرط آهي. (جيئن مٿي عرض ڪيو اٿم).

(2) قومي ادب قوم جي بنيادي تقاضائن تي ٻڌل هوندو آهي، جن مان پهرين تقاضا آهي ڪلچر جي سنڀال ۽ ان جو ڦهلاءُ هائڻي چاڪاڻ ته ڪلچر فقط پهرين ٻوليءَ ۾ جاءِ وٺي ٿو سگهي، ان ڪري قومي ادب به فقط پهرين ٻوليءَ ۾ پيدا ڪري سگهجي.

(3) قومي ادب جو مطلب آهي عام ادب Popular literature پيدا ڪرڻ. ظاهراً عام ادب يا مقبول علم ادب يا اهو ادب جيڪو هڪ گروهه، قوم يا سماج ۾ وڌ ۾ وڌ مقبول هجي، اهو فقط ان ٻوليءَ ۾ پيدا ڪري سگهيو جيڪا وڌ ۾ وڌ طاقتور وسيلي جي صورت ۾ پنهنجو ڪردار ادا ڪري سگهندي. اها ٻولي پهرين ٻولي ئي هوندي.

(4) قومي ادب جو هڪڙو ڪم آهي قوم جي آسرنڌڙ وڌندڙ ۽ متحرڪ جمالياتي، قومي ۽ سماجي وڻن کي محفوظ رکڻ ۽ انهن جي ڪم ڪرڻ واري حيثيت ۾ صلاحيت کي وڌائڻ. ظاهر آهي ڪم به پهرين ٻوليءَ کان وڌيڪ ۽ بهتر ڪنهن ٻيءَ ٻوليءَ ۾ ڪري ڪونه ٿو سگهجي.

پهرين ٻوليءَ جا اهي چار وڏا ڪم ته اهڙا آهن جن ۾ هوءَ پائيدار قبول ڪري ٿي سگهي. انهيءَ ڪري اهو تمام ضروري آهي ته ٻوليءَ جي حيثيت تي فيصلي صادر ڪرڻ کان اڳ ۾ انهن ڳالهين تي ويچار ڪيو وڃي. هن باري ۾ ٻي ٻوليءَ جو جيڪو دائرو ٿي ٿو سگهي، ان لاءِ هيٺيون ڳالهيون خيال ۾ رکڻ جهڙيون آهن:

1۔ ٻئي سرشتي کي اختيار ڪرڻ کان اڳ ۾ ئي اهو ڏسڻ جيڪائي ته پهرين ٻوليءَ ۾ اهي ڪهڙيون اوڻايون يا گهٽتايون آهن، جن جي ڪري اهو

ضروري ٿي پيو آهي ته ڪاروبار کي بهتر طريقي سان هلائڻ لاءِ پهرين ٻوليءَ سان گڏ ڪنهن ٻي ٻوليءَ کي به رائج ڪيو وڃي. مثال طور انگريزيءَ کي جڏهن مقامي ٻولين جي مقابلي ۾ رائج ڪيو ويو هو ته ان جا ڪي سبب به ڏنا ويا هئا، اهي سبب هيٺيان آهن:

(1) مقامي ٻوليون اڃا ترقيءَ جي ابتدائي دؤر مان لنگهي رهيون هيون، ان ڪري منجهن ادبي يا ٻوليائي مواد ۽ صلاحيت ايتري نه هئي، جيتري ان وقت انگريزيءَ کي هئي.

(2) انگريزي ٻولي رائج ڪرڻ جي ڪري تمام گهڻن انگريزن کي سرڪاري عهدن ماڻڻ ۽ هلائڻ ۾ مدد ملي رهي هئي، جيڪڏهن رڳو مقامي ٻوليءَ تي پاڙي ويهي رهجي ها ته عهدن ۾ وڏو حصو مقامي ماڻهن جو ٿي وڃي ها، جا ڳالهه گوري سرڪار کي ٺٽي وئي.

(3) انگريزي ڏيساور ۽ ولاتن ۾ به ڳالهائي ٿي ويئي ۽ سمجهي ٿي ويئي، پر مقامي ٻولين جو دائرو انگريزيءَ جي مقابلي ۾ تمام ٿورو هو.

(4) ملڪ ۾ تعليم جي سهولتن جي ڏاڍي ڪوت هئي ۽ اعليٰ درجي جي تعليم ته بلڪل اڻٽلپ هئي، ان ڪري ملڪي ماڻهن کي تعليم لاءِ ٻاهر وڃڻو هو ۽ ٻاهر وڃڻ ۽ پڙهڻ لاءِ انگريزيءَ کان سواءِ ٻيو ڪو ذريعو موجود نه هو.

(5) حڪومت جي نئين نظام ۾ نون عهدن لاءِ تمام گهڻن پڙهيل ماڻهن جي ضرورت هئي، پر ملڪي ماڻهو تمام ٿورا اهڙا هئا، جيڪي پڙهيل هئا، ان ڪري تڪڙي پرڻيءَ لاءِ انگريزيءَ پاڙهڻ جو ڪم تمام ضروري هو.

(6) انگريزي ڇاڪاڻ ته نه مقامي ٻولي هئي ۽ نه مادري ٻولي، ۽ خود گوريءَ سرڪار کي پتو هو ته مادري ۽ مقامي ٻوليءَ کان سواءِ ملڪ جو آئيندو روشن ٿي نٿي سگهي ان ڪري ملڪ ۾ ٻوليءَ جو ٻيو سرشتو رائج ڪيو ويو جنهن ۾ مقامي ۽ انگريزي ٻولين کي هڪجهڙا حق حاصل رهيا.

اهڙيءَ طرح هر انهيءَ ملڪ ۾ جتي ٻيو سرشتو رائج ڪيو ويندو آهي، اهو ڏٺو ويندو آهي ته مقامي ۽ پهرين ٻوليءَ جون گهٽتايون ڪهڙيون آهن ۽ ٻوليءَ جي

رائج ڪرڻ جا سبب ڪهڙا آهن ۽ ضرورتون ڪهڙيون آهن.

2۔ جيڪڏهن ڪنهن هنڌ سياسي سببن جي ڪري اهو ضروري ٿي پوي

تہ هڪ کان وڌيڪ ٻوليون رائج ڪيون وڃن تہ پوءِ ڏسڻ گهرجي تہ خود سياسي اعتبار کان ملڪ کي ڪهڙو فائدو پهچندو. هيءَ صورتحال گهڻو ڪري انهن ملڪن ۾ ٿي پيدا ٿئي، جتي هڪ کان وڌيڪ ٻوليون مڃيل حيثيت وٺي ظاهر ٿيون ٿين. هن حالت ۾ جيڪڏهن ٻن گروهن ۾ سٺي لاڳاپي، لاڙ ٻن ٻولين جو رواج ضروري هجي تہ پوءِ هن باري ۾ سياسي اعتبار کان ٻهوڃڻ غلط نه آهي، پر جيڪڏهن سٺو لاڳاپو ٻئي سرشتي کان اڳ اڀر ٿي موجود هجي يا اهڙو لاڳاپو ٻئي سرشتي جو محتاج نه هجي تہ پوءِ ٻارن جي صلاحيتن جي قيمت تي ٻئي سرشتي جو رواج جائز ڄاڻائي نٿو سگهجي.

3۔ وري اهو به ڏسڻ گهرجي تہ ٻٽو سرشتو ڪٿي ڪلچري تصادم

(Cultural conflict) جو سبب تہ نه ٿي پوندو انگريزيءَ جي رواج جي حالت ۾ به ڪلچري تصادم ٿيو هو. پر انگريز جي رواداري ۽ حڪمت عمليءَ جي ڪري هن تصادم باهه ڪانه لڳائي ۽ سؤن سالن کان پوءِ مس وڃي مقامي ماڻهن انگريزي طريقن کي اختيار ڪيو. پڙهن حالت ۾ به انگريزي ٻوليءَ جي ناڪامي اهڙي ڳالهه آهي، جنهن مان سبق حاصل ڪرڻ تمام ضروري آهي.

ٻوليءَ جو ٻٽو سرشتو ڪلچر جي ٻئي سرشتي اختيار ڪرڻ کان سواءِ رائج

ڪري نٿو سگهجي. انگريزيءَ جي ناڪاميءَ جو سبب فقط اهو آهي تہ اسان ڪلچر جي ٻئي سرشتي کي قومي حيثيت سان قبول نه ڪيو هو.

ان ڪري اهو ظاهر آهي تہ ٻوليءَ جي ٻئي سرشتي مان ڪلچري تصادم ڪڏهن به تاري نٿو سگهجي، ۽ اهو به ظاهر آهي تہ ٻئي سرشتي مان ڪلچري تصادم ضرور پيدا ٿيندو.

جيڪڏهن ڪنهن هنڌ تي اهو ڏٺو وڃي تہ تمام ضروري ۽ اثر سببن جي

ڪري (هي سبب مون مٿي ڏيکاريا آهن) ٻوليءَ جو ٻٽو سرشتو رائج ڪرڻو آهي تہ پوءِ ڪلچري تصادم کي تارڻ جا اپاءَ به اڳ ۾ وٺڻ گهرجن.

هن تصادم کي تارڻ جا ممڪن طريقا فقط به آهن:

(1) ٻئي سرشتي وارين پنهنجي ٻولين مان هر هڪ جو دائرو ۽ اُن جون ضرورتون مقرر ڪري ڇڏڻ.

(2) ڪنهن به هڪ گروه جي ڪلچري برتري ۽ وڌائيءَ کي قبول ڪرڻ. ظاهر آهي هن حالت ۾ فقط پهريون طريقو ئي ممڪن آهي، ڇو ته ٻيو طريقو ايترو مشڪل آهي جو خود حڪومتون به انهيءَ مامري ۾ ڪامياب ٿي ڪونه سگهيون آهن.

انگريزيءَ جي حالت ۾ انگريزي سرڪار جي هڪ چوڻيءَ مطابق ”سيوزس“ کي ايترو ڏٺو جيترو سيوزس جو حق هو ۽ خدا کي ايترو ڏٺو جيترو خدا جو حق هو، ان ڪري ان دؤر جو ٻيو سرشتو هاجيڪار نه ٿيو.

4- وڌو خطرو.

ٻوليءَ جي ٻئي سرشتي هلائڻ جي نقصانن ۽ فائدين تي پوري دنيا ۾ ٿيڪا ٽپي ٿيندي رهي آهي. ٻوليءَ تي تحقيق ڪرڻ وارن عالمن به هن مامري تي سوچيو آهي ۽ دنيا کي هن خطري کان آگاه ڪيو آهي. هن هيٺ آءُ پڙهندڙن جي پنهنجي ويچارن لاءِ هڪ اڪابر جا لفظ به ڏيئي رهيو آهيان:

”ٻولي ماڻهوءَ جي ذات ۽ قوميت سان تمام ويجهو لاڳاپو رکي ٿي، ان ڪري اهو ڏٺو ويو آهي ته بادشاهه ۽ شهنشاهه (ڏاڍا مڙس) پنهنجي حڪومتن جي حدن اندر پنهنجي رعيت تي پنهنجون ٻوليون ڏاڍي مڙسيءَ سان مڙهندا آهن. ڪم عقلي ۽ انجنيئريءَ جي ڪري اهي ماڻهوءَ انهيءَ ڳالهه تي ويچار ڪري نه سگهندا آهن ته ٻوليون ڇو ٿيون سيڪاريون وڃن ۽ ڪيئن ٿيون سيڪاريون وڃن. تاريخ اهڙن واقعن سان ڀري پئي آهي، جنهن ۾ اره زور طبقو هيڻي طبقي تي پنهنجي ٻوليءَ مڙهي رهيو آهي ۽ هيڻو طبقو پنهنجي ٻوليءَ جو بچاءُ ڪري رهيو آهي ۽ ڏاڍي مڙسيءَ جو مقابلو ڪري رهيو آهي. اهڙيءَ ڇڪتاڻ جي ڪري هڪ ڌڪار جنم وٺي ٿي، پڪڙجي ٿي وڃي ۽ پوءِ صدين تائين پنهنجو اثر قائم رکندي ٿي اچي. ڏاڍين مڙسن جا اهڙا ڪارناما ناڪام ٿي ويا آهن. ياد رکڻ گهرجي ته ٻولين جي عمر بادشاهتن ۽ حڪومتن جي عمر کان وڌي ٿيندي آهي.“

هي آهي عالم ۽ اڪابر رابرٽ لائو جيڪو جارج ٽائون يونيورسٽيءَ جي ٻولين واري شعبي ۾ ڊين آهي.

(ڏسجي سندس ڪتاب ”ٻوليءَ جي سکيا“ 18-17 Language Teaching page)

ظاهر آهي مقامي ٻولي ڪنهن به غلبي ۽ برتريءَ جي اثر هيٺ نه رهي سگهي ٿي، پر ختم ٿي نٿي سگهي. پر جيڪڏهن انهيءَ ڳالهه کي سمجهيو وڃي، جيئن رابرٽ لادو چيو آهي ته ٻولين جي سيکارڻ جي ضرورت ڪهڙي آهي ته شايد هي خطرو ٽري وڃي.

5- ٻوليءَ ۽ ضرورت:

مناسب ۽ موزون ٿيندو جيڪڏهن ٻه لفظ ٻوليءَ جي ضرورت ۽ اهميت تي به لکي ڇڏجن ته جيئن ٻئي سرشتي جو سڄو معاملو سمجهه ۾ اچي وڃي. شين جي واپري، استعمال ۽ جوڙجا سبب انسان جي تاريخ پڙهڻ سان فقط به ٿا ملن. (1) ضرورت (2) سهولت. بنيادي ايجادون هنن ٻن محرڪن جي ڪري ٿيون آهن ۽ جيئن جيئن انساني معاملو وڌندا ويندا، تيئن تيئن نئون شين ايجاد ٿينديون وينديون. زمين کيڙڻ جون مشينون ۽ اوزار سفر ڪرڻ جون مشينون، اٽي، لٽي ۽ اجهي جي ضرورتن جي پورائيءَ لاءِ مشينون ۽ ڏسڻ ۽ ٻڌڻ جي سهولت لاءِ مشينون، سڀ ضرورت ۽ سهولت جي دٻاءَ هيٺ ايجاد ٿيون آهن.

ٻولي به انساني ضرورت ۽ سهولت جي ڪري پيدا ٿي آهي، هن خيال کان ٻولي به هڪ وسيلو آهي، هڪ اوزار آهي، هڪ عمل آهي، ۽ هڪ طريقو آهي، جنهن سان انسان پنهنجون ڪي ضرورتون پوريون ٿو ڪري ۽ سهولتون حاصل ٿو ڪري. هاڻي وڌيڪ ڏسڻو آهي ته انسان جون اهي ڪهڙيون ضرورتون آهن، جن جي پورائي هو ٻوليءَ جي وسيلي ڪري رهيو آهي ۽ اهي ڪهڙيون سهولتون آهن، جيڪي هو ٻوليءَ جي وسيلي حاصل ڪري رهيو آهي.

(1) بنيادي ته ته آهي سوچ، سوچ کي انسان جي طبع جي روشني چٽي ٿو سگهجي. سوچ جي پنهنجي طبع اها آهي جو وٺي وٺي من ۾ هڪڙو ڏيئو ٻري ٿو پوي، ۽ ماڻهوءَ جي آسپاس جي ڪائنات جون سڀ شيون حقيقتون ۽ مسئلا بطبعي ماڻهوءَ جي اڳيان اڀري ٿيون ورن. اهي شيون چٽي اڳ ۾ اکرن جي ليڪن جيان ڏنگيون ڦڙيون ۽ بي معنيٰ هيون، سي سوچ جي ڪري حقيقتون ۽ سچ بطبعي ٿيون. ٻون، اکر اڳيان اڀري وڳون ٿي وريار. مامرا ۽ مسئلا جيڪي ماڻهوءَ جي پنهنجي جند سان واسطو رکن ٿا، سي انسان تي دٻاءُ ٿا وجهن ۽ چڻ کيس ڪاڻڻ ٿا اچن. اهي مسئلا ماڻهوءَ جي هٿن ۾ هڻن ٿا ۽

ڪنڊا ٿا چين. سيٿي سيله (ڪنڊا) ٿيوار پڙهيام جي پاڻان.

انسان، سوچ جي انهيءَ چپڪي، هرڪر ۽ دٻاءُ کي گهٽائڻ لاءِ وسيلو تلاش ڪيو هو ۽ آخرڪار اظهار جي وسيلي يعني ٻوليءَ جي مدد سان هن پنهنجي انهيءَ بار کي جهڪو ڪيو هو. اهڙيءَ ريت ٻوليءَ جي پهرين ضرورت يا بنيادي ضرورت آهي اظهار جي.

سوچڻ ۽ ڳالهائڻ نفسياتي اعتبار کان جدا جدا نه آهن. پر ڳالهائڻ جي ضرورت گهڻين ضرورتن کان نرالي آهي. انسان گهڻين ضرورتن جي پوري ڪرڻ ۾ خودمختيار آهي. کيس اختيار آهي ته اهي ضرورتون پوريون ڪري يا نه ڪري. ليڪن ڳالهائڻ جي معاملي ۾ انسان مجبور آهي. اهوئي سبب آهي جو ٻوليون انسان جي معاشري ۾ بنيادي حيثيت رکن ٿيون.

هن ضرورت جي خيال کان ڪارگر وسيلو فقط انسان جي پهرين ٻولي آهي چوڻ ته اها هن جي پنهنجي من جي پنهنجي روشنيءَ مان اڀري نڪتي آهي ۽ اظهار جي احتياج جي مقابلي ۾ اها ٻولي هن جي ويجهي ۾ ويجهي واهر آهي.

(2) پاڻ ظاهر ڪرڻ جي هن بنيادي ضرورت کان مٿي ٻوليءَ جون ٻيون ضرورتون به آهن، جن مان هڪڙي آهي سکڻ يا پرائڻ، هن حيثيت ۾ ٻولي علم جو دروازو آهي، جنهن جي وسيلي علم انسان جي من ۾ داخل ٿئي ٿو. ٻڌڻ ۽ پڙهڻ هن دروازي جا ٻه طاق آهن.

(3) ٻوليءَ جو ٽيون ڪم آهي پاڙهڻ ۽ سيکارڻ. هي ڪم لکڻ ۽ ڳالهائڻ وسيلي ٿئي ٿو.

(4) ٻوليءَ جو چوٿون ڪم آهي پروڀڻ ڪنڊا، اشتها ريزي، ۽ ڦهلاءُ ڪرڻ جو. هن مامري اڄڪلهه هڪ فن جي صورت اختيار ڪري ورتي آهي ۽ ريڊيو، ٽيليويزن ۽ فون سڀ هن ڪم ۾ استعمال ٿي رهيا آهن. سٽيميا ۽ رڪارڊ به هن ڏس ۾ وڏي مدد ڏين ٿا.

(5) ٻوليءَ جو پنجون ڪم آهي علم ۽ دانش کي سائڊي رکڻ جيئن ڪتابن لکڻ سان ڪيو ٿو وڃي. حمورابي ۽ ٿاهاتيپ جي لکڻين کي اڄ به ماڻهو قدر جي نظر سان ڏسن ٿا. هن طرح سان اسان جي حڪمت ۽ ڄاڻ کي محفوظ ڪري ٿو سگهجي.

(6) ٻوليءَ جو ڇهون ڪم آهي جمالياتي تسڪين ڏيڻ جو. هي ڪم

عمدي شعر ۽ راڳ جي وسيلي ٿئي ٿو يا آرٽ ۽ آواز جي وسيلي. هن مامري ۾ ڏن، لشي، تال ۽ رنگ به وسيل آهن يا طريقا آهن ۽ وڏو ڪم به هنن جو آهي۔ ٻولي هن باري ۾ بنيادي ڪم ڪري سگهي ٿي پر وڏو ڪم آرٽ جو آهي.

(7) ٻوليءَ جو ستون ڪم آهي قومن ۽ ملڪن جي اندرين ۽ ٻاهرين معاملن ۾ مدد ڪرڻ ۽ تقرير ۽ تحرير جي صورت ۾ پنهنجي ساک ۽ اثر کي قائم رکڻ ۽ ماڻهوءَ جي انفرادي طاقت ۽ عقل جي ساک ڀرڻ.

(8) ٻوليءَ جو اٺون ڪم آهي تعليمي نظام کي هلاڻ ۽ سکيا جي طريقن جي مدد سان ٻارن ۽ ماڻهن جي افرادي قوت ۽ انفرادي صلاحيت کي وڌائڻ.

(9) ٻوليءَ جو نائون ڪم آهي ذهين ۽ عاقل اديبن ۽ شاعرن جي پنهنجي بنيادي صلاحيتن کي ادب ۽ سائنس جي تحريرن ۾ سانڍي رکڻ.

ڇاڪاڻ ته ٻوليءَ جو سڄو واسطو انسان جي سوچ سان آهي، ان ڪري ٻوليءَ جو مامرو انفرادي نه پر اجتماعي مامرو آهي، ان ڪري دنيا جون سڀئي ٻوليون انسانذات جي دولت ۽ گڏيل ملڪيت آهن. ٻولين جي ترقيءَ جو مطلب انسانذات جي ترقيءَ جهڙو آهي.

ٻولين جي سڃاڻي انسانذات جي سڃاڻي ۽ ٻولين جي شاهوڪاري انسانذات جي شاهوڪاري آهي. اهڙيءَ ريت ٻولين سان دشمني انسانذات سان دشمني جهڙي آهي ۽ ٻولين سان دوستي ماڻهن سان دوستيءَ جهڙي آهي.

پرياد رکڻ گهرجي ته ٻولين جي ضرورت ۽ ڪم کي معلوم ڪرڻ ۽ نظر ۾ رکڻ ۾ جذبات کي دخل ڪڏهن به حاصل نٿو ٿي سگهي.

جيئن مٿي ڏيکاريو ويو آهي، ٻولي ڪنهن به نظريي يا دين جي پيداوار نه آهي. ٻولي اهڙي ڪابه ضرورت پوري ڪانه ٿي ڪري، جيڪا دين يا نظريو پوري ڪندو هجي. اهو به سبب آهي جو ڪنهن به نظريي ۽ مذهب جي بنياد تي ڪنهن خاص ٻوليءَ جي حمايت ڪري ٿي نٿي سگهجي. هاڻي ٻوليءَ جي حمايت تهذيبن، ڪلچرن ۽ قوميتن جي بنيادن تي ٿي ٿي سگهي، ٻولي نه اخلاقي معاملو آهي ۽ نه نظرياتي. ٻولي ته قومي ۽ تهذيبي معاملو آهي، ان ڪري مذهبي ۽ نظرياتي وارا لفظ ٻوليءَ سان لڳن ٿي ڪونه ٿا.

جيڪي ماڻهو ٻوليءَ جي حمايت يا مخالفت مذهبي ۽ اخلاقي بنيادن تي ڪن ٿا، تن جي دليلن کي علم ۽ دانش تحديق ۽ سائنس جي حمايت حاصل ٿي نٿي سگهي.

انهن ڳالهين کي خيال ۾ رکڻ سان ڏٺو ويندو ته ٻوليءَ جي ٻئي سرشتي ۾ انهيءَ ڳالهه تي وقت وڃائڻ جي ڪا ضرورت ڪانهي ته مذهب ۽ ڌرم ڪهڙي ٻولي ڳالهائڻ يا لکڻ مان خوش ٿيندا ۽ ڪهڙي ٻولي ڳالهائڻ يا لکڻ مان ناراض، يا مسلمانن جي ٻولي ڪهڙي آهي ۽ ڪافر ٻولي ڪهڙي، يا هندو ڪهڙي ٻولي ڳالهائيندا ۽ مسلمان ڪهڙي.

ٻوليءَ جي ٻئي سرشتي ۾ خيال فقط ٻوليءَ جي اهميت، ضرورت ۽ ان جي ڪارڪردگيءَ جو ڪرڻ گهرجي.

6۔ هڪڙو ٻيو مسئلو.

ڪن حالتن ۾ ٻئي سرشتي کي هلائڻ واري رستي ۾ ڪي خاص مسئلا به پيدا ٿين ٿا، مثال طور سنڌ ۾ هاڻوڪين حالتن ۾ اردو ۽ سنڌيءَ جي وجودن کان سواءِ انگريزيءَ جو وجود به اهڙو آهي جو ان کان ڪنڌ موڙي ۽ نتائجي نٿو سگهجي. انگريزيءَ جي پوزيشن سنڌ ۾ هن وقت هيٺينءَ ريت آهي:

(1) پڙهيل ماڻهن جي سڄي تعداد جون ٽي پٽيون اهڙيون آهن جن جي تعداد جيترا ماڻهو انگريزي پڙهيل آهن.

(2) سنڌ سرڪار جا سڀئي ملازم هن وقت تائين انگريزيءَ کي سرڪاري ڪاروبار ۾ واپرائڻ جي تربيت حاصل ڪري چڪا آهن.

(3) سنڌ صوبي جي سڀني پڙهيل ماڻهن جي گهرن ۾ روزمره جي سامان ۾ انگريزيءَ کي دخل حاصل آهي.

(4) پيشيورانه تعليم جي سڀني شعبن ۾ انگريزي ڪنهن به زبان جي پائيداري کان سواءِ بالادستيءَ سان ڪم ڪري رهي آهي.

(5) فني ۽ ٽيڪنيڪي اصطلاحن ۽ لفظن ۾ انگريزي زبان جا لفظ ايتريقدر نه پڪڙجي ويا آهن جو اڻپڙهيل ماڻهو به انهن جو استعمال آزاديءَ ۽ سولائيءَ سان ڪري رهيا آهن.

(6) ڪل قومي اعتبار کان اردو ۽ سنڌيءَ کي ايتري ۽ اهڙي حيثيت حاصل نه آهي جو اهي انگريزيءَ جي برابر ڪري سگهن.

(7) اسان جو پڙهيل طبقو ذهني اعتبار کان انگريزيءَ کي اردو ۽ سنڌيءَ کان پوئين جڳهه ڏيڻ لاءِ اڃا تيار ناهي.

(8) حقيقت به اها آهي ته اسان جي معاشي ۽ حقيقي زندگيءَ ۾ انگريزيءَ هڪ اهم جڳهه حاصل ڪري ورتي آهي. ۽ هيئنش انگريزي اسان جون تمام گهڻيون ضرورتون پوريون ڪري رهي آهي.

(9) سڀني اڀرندڙ ۽ وڌندڙ ملڪن ۾ انهيءَ ضرورت کي محسوس ڪيو ويو آهي ته انگريزي، فرانسسي، جرمن، روسي ۽ چيني ٻولين مان ڪنهن به هڪ کي مقامي ٻولين يا ٻوليءَ سان گڏ رائج ڪرڻ تمام ضروري آهي.

(10) انگريزي ادب ۽ ٻوليءَ جو هاڻوڪو معيار ايترو اعليٰ آهي جو اسان لاءِ تمام ضروري آهي ته اسان هن ٻوليءَ کي سکڻ ۾ پنهنجو چڱو خاص وقت صرف ڪريون.

(11) سائنس ۽ فن ۾ اسان ٿوري گهڻي جيڪا به ترقي ڪئي آهي، تنهن ۾ انگريزي ٻوليءَ اسان جي مدد ڪئي آهي ۽ اهوئي سبب آهي جو اسان هاڻي هن مقام تي انگريزيءَ کي الوداع چئي نٿا سگهون.

(12) تعليمي نظام ۾ انگريزيءَ هن وقت تائين ٻئي سرشتي ۾ هڪڙي ٻوليءَ جو ڪم ڪيو آهي ۽ اهڙيءَ طرح سان انگريزيءَ کي پنهنجي تعليمي نظام ۾ نهايت ئي اهم جڳهه ڏيندا آيا آهيون.

(13) انصاف جي ڳالهه اها آهي ته زندگيءَ جي سڀني ڳالهين ۾ انگريزيءَ جي لفظن ۽ اصطلاحن جي جڳهه تي سنڌي يا اردوءَ جا لفظ ۽ اصطلاح هڪدم بيهاري نٿا سگهجن. ان ڪري انگريزيءَ کي ڇڏي ڏيڻ سان اسان جي معاشي ۽ معاشرتي حياتيءَ تي نهايت ئي برا اثر پوڻ جو انديشو آهي.

1۔ هنن ڳالهين کي خيال ۾ رکڻ سان معلوم ٿيندو ته:

(الف) سنڌ جهڙي صوبي ۾ ٻئي سرشتي واري حالت ۾ جيڪڏهن اردو ۽ سنڌيءَ کي جڳهه ڏني وڃي ته انگريزيءَ جي باري ۾ به ڪو نه ڪو فيصلو ڪرڻو پوندو.

(ب) جيڪڏهن انگريزيءَ کي ملڪ نيڪالي ڏني وڃي ته پوءِ ان جو اسان

جي ترقيءَ تي ڪو پروا نٿو ڏنو ويندو.

اهڙيءَ ريت سنڌ جهڙي صوبي ۾ اردو ۽ سنڌيءَ جي رواج واريءَ حالت ۾ انگريزي هڪ مسئلي جي حيثيت وٺي سگهي ٿي ۽ انصاف جو اڪر اهو آهي ته هن مسئلي کي حل ڪرڻ کان سواءِ اسان جو مامرو ئيڪ طريقي سان مشڪل هلندو.

7- حرف حساب جو.

جن ڳالهين کان سواءِ ڪوبه ٻيو سرشتو ڪامياب ٿي نه سگهندو سي هي

آهن:

(1) ٻئي سرشتي ۾ پهرين ٻوليءَ ۽ ٻي ٻوليءَ جي وچ ۾ ضرور فرق ۽ امتياز رکڻ گهرجي.

(2) ٻنهي ٻولين مان هر هڪ جي دائري ۽ عمل جو فيصلو ڪرڻ گهرجي.

(3) ٻنهي ٻولين مان هر هڪ کي ترقيءَ جون سهولتون رڳو ضرورت ۽ اهميت جي خيال کان ڏنيون وڃن ۽ نه عقيدت يا محبت جي خيال کان.

(4) ٻوليءَ جي مامري کي نظرين ۽ عقيدن کان پري رکڻ لاءِ قانوني وسيلو استعمال ڪيا وڃن.

(5) تعليم فقط مادري ٻوليءَ ۾ ڏني وڃي ۽ ٻي ٻوليءَ کي فقط ثانوي اهميت سان جاري رکيو وڃي.

(6) ٻنهي ٻولين کي ترقيءَ جي موقعن ڏيڻ وقت اهو ڏٺو وڃي ته عام ماڻهن جي تهذيبي ۽ ڪلچري ورثي تي ڪو پروا نٿو ٿو پوي. تهذيب ۽ ڪلچر جي حفاظت لاءِ قانوني وسيلو مهيا ڪيا وڃن.

(تماهي مهراڻ: 1- 1974ع)

سماجياتي لسانيات

(مختصر تعارف)

جڏهن ڪتاب ”سنڌي ٻوليءَ جو سماجي ڪارج“ شايع ٿيو تڏهن اها ڳالهه پڌري ٿي ته سماجياتي لسانيات جي مضمون جو تعارف به تمام ضروري هو. جو ان کان سواءِ رڳو عام پڙهندڙن جي لاءِ نه پر اديبن، عالمن ۽ ڪن لسانيات جي ڄاڻن لاءِ به هي ڪتاب نئون هو ۽ ان ڪري انهن مان تمام گهڻا هن ڪتاب ۾ هڪدم دلچسپي وٺي نه ٿي سگهيا. اها ڳالهه هن ڪري به معلوم ٿي جو جن ٽن صاحبن ڪتاب تي تبصرو لکيو (جن مان هڪ هن ڪتاب کي ڪلڻ جهڙو سڏيو) انهن مان صرف هڪڙي صاحب اهو ڄاڻايو ته هن کي ڪتاب پڙهي اهو معلوم ٿيو هو ته هي سماجياتي لسانيات تي پهريون ڪتاب هو ۽ ان ڪري ڪتاب جو پڙهڻ گهڻو مشڪل ۽ نشين قسمر جو هو. جنهن جي لاءِ بنيادي مطالعي کان مٿي مضمون جي واقفيت ان جي ٽيڪنيڪي حدين تائين هئڻ ضروري هئي. اسان انهيءَ مشوري کي ڪارائتو سمجهيو.

ان وقت اصل ۾ هن ڪتاب جي واقفيت نه پر هن مضمون جي واقفيت تان پروفيسرن جي حد تائين محدود هئي، جن ۾ هڪڙو ته منهنجو رهبر استاد (Guide) ڊاڪٽر الانا هو جنهن منهنجي ڪتاب کي مون کان به وڌيڪ سمجهيو هوندو، البته هن باري ۾ مهتمن حضرات مان هڪڙي صاحب کي تمام وڏي ڄاڻ هئي، جيڪو پروفيسر ته هيو پر هن مضمون جو چڱو مطالعو ڪيو هو.

بهرحال انهيءَ ڪري به پرهونئن به اسان اهو ضروري سمجهيو آهي ته پاڻ سماجياتي لسانيات جي مضمون جو هڪ مختصر تعارف به لکي وٺون جو هن طرح سماجياتي ۽ سماجياتي لسانيات جي باري ۾ ۽ انهن جي ڄاڻ ۾ لاڳاپي جي باري ۾ ٿوري گهڻي معلومات ملي ويندي، پر هن طرح پنهنجي مقالي جي باري ۾ به وضاحت ڪري سگهنداسون.

اهڙيءَ معلومات سنڌي ٻوليءَ جي لسانياتي سوال تي تحقيق ڏيڻ جي وقت ان سبب جي ڪري ڏني نه وئي هئي جو اهو ڪتاب ابتدائي طور تي نفس

مضمون کي سمجھائڻ جي لاءِ لکيو نه ويو هو، پر ان ۾ اهو لحاظ رکيو ويو ته هي ڪتاب عالمن ۾ فني طور تي مضبوط پڙهندڙن جي ڪم ايندو ۽ ان جي تحقيقي حيثيت کي به هر طرح بهتر رکڻو هو.* جنهن ۾ يونيورسٽيءَ جون تقاضائون به خيال ۾ رکنديون هيون، بهرحال ڪجهه ته تجربي جي ڪري ۽ ڪجهه ضرورت جي ڪري هي تعارف هن هيٺ ڏئي رهيا آهيون، هن مضمون جا ٻيا مقصد هي آهن:

- (1) نئين پڙهندڙ جي لاءِ معلومات ۽ چاهه پيدا ڪرڻ.
- (2) نظرياتي ڪم جيڪو هن مضمون تي ڪيو ويو آهي، ان جو تعارف ڏيڻ.

(3) سماجيات، سماجي نفسيات ۽ علم الاسان جي واقفيت جي لاءِ لسانيات جو لاڳاپو هن مضمون سان واضح ڪرڻ.

(4) جوڙجڪي لسانيات Structural Linguistics، صوتيات (Phonetics) ۽ ٻين اهڙن مضمونن جي واقفيت جي لاءِ اهو ڄاڻائڻ ته هي مضمون انهن سان گهڻو تعلق رکي ٿو.

پيشڪ ڪتاب ۾ ته مون اهو لکيو آهي ته لسانيات جو اهم ترين سوال آهي ٿي اهو ته ان جو باقي علمن سان ۽ زبان جي عملي ڪم ڪار سان تعلق ڪهڙو آهي ۽ ان کي سنڌي زبان جي حالت ۾ ڪيئن سمجهي ٿو سگهجي، پر جيئن مون نه لکيو آهي، سماجيات ۽ لسانيات جي مضمونن ۽ ان وقت تائين ڪيل ڪم، سنڌي زبان جي حالت ۾ گهڻو گهٽ به هو ۽ عملي طور تي هڪدم ضروري به نه هو، اسان هن طرح هن مضمون کي انهيءَ خيال کان به معلومات ڏيڻ جي لاءِ لکي رهيا آهيون، پر اڳيون روايتي تحقيقات به هر ڀيرو اڃايون نه هيون، البت انهن سان گهڻي حصي جو تعلق مستقبل جي سنڌي زبان ۽ زبان جي ٻين الاقوامي مقبوليت سان گهڻو هو، انهن تحقيقات جي باري ۾ به اسان ڪتاب ۾ مهاڳ ۾ ئي ڄاڻايو آهي.

پهرين ڳالهه ته جڏهن حالت اها هئي تڏهن آخر مون کي انهيءَ مضمون سان دلچسپي ڪيئن پيدا ٿي ۽ هن باري ۾ فني ۽ ٽيڪنيڪي حد تائين منهنجي معلومات جو وسيلو

* پيشڪ مضمون جي باري ۾ هڪ مضمون نئين زندگيءَ جي معرفت اسان شايع ڪرايو هو، پر ان وقت اسان وري به مضمون جي نوعيت ۽ وصف جي باري ۾ ڪجهه به نه لکيو هو.

ڪهڙو هو. هن باري ۾ سڄي ۽ سنڌي ڳالهه اها آهي ته لسانيات جي ڪيترن ئي رخن سان منهنجو تعارف ان وقت ٿيو هو جڏهن آءٌ ماريو پي ۽ اوڻو جيسپرمن جو معالعو ڪري رهيو هوس. جيڪو مون لاءِ هڪ مجبوري هو. جو مون کي انگريزيءَ جي مضمون ۾ ايم اي جو امتحان پاس ڪرڻو هو. پوءِ مون امتحان نه پاس ڪيو. پر هن مضمون سان منهنجي هڪ دلچسپي اهڙي قائم ٿي وئي، جو مون سنه 1971ع ڌاري لسانيات تي لکڻ به شروع ڪيو. ان وقت به مون کي لسانيات جو ته ڪجهه پتو هو. پر مون کي سماجياتي لسانيات جي باري ۾ گهڻو معلوم ڪونه هو. هونئن به مان اعتراف ٿو ڪريان ته مان گهٽ پڙهيل ماڻهو آهيان. مان هڪڙي مسڪين هاريءَ جو ٻار آهيان. مون ڪاليجن ۽ يونيورسٽين ۾ تعليم حاصل ڪانه ڪئي آهي، مان چڻ ته ”اسڪول کان ٻاهر پڙهيو آهيان.“ سنڌي زبان ۾ جو چيو ويندو آهي ته ڪو جڏو پڙهيل آهي ته چڻ ته اهو ”ان ڏئي پڙهيو آهي“ سو مون سان اها ڳالهه لفظي طور تي به لاڳو ٿئي ٿي، جو اسڪول جي تعليم مون پنهنجي پيءُ جي ”ان“ مان هٿ آيل ڏوڪڙن تي به حاصل ڪئي هئي.

بهرحال اهڙيءَ حالت ۾ مون دنيا جي ۽ دنيا جي لسانيات جي هڪ اهم سوال تي سنڌي زبان ۾ ڪتاب لکي ڊاڪٽريٽ حاصل ڪئي ته سڄ پڇ ته اهو ڪم به مون چڻ اسڪول کان ٻاهر پڙهي ڪيو جو آءٌ نوڪري ۾ هوس ۽ سائين الانا کي مون سان رابطي رکڻ ۾ ڏاڍي تڪليف ٿيندي هئي.

اهڙين حالتن ۾ هن مضمون سان منهنجي دلچسپيءَ جو پهريون ڪارڻ ساڻس ۽ هورف جو مشهور نظريو هو. جيڪو Whorfian Hypothesis جي نالي سان مشهور آهي. اهوئي نظريو مون کان اڳ ۾ سائين الانا کي به متاثر ڪري چڪو هو. جڏهن ڊاڪٽر صاحب جن سان لسانيات تي ڳالهه ٻولڻ ٿي، تڏهن هنن اهو سمجهي ورتو ته مان انهيءَ نظريي جو ”هنيل“ آهيان. ان ڪري پاڻ ڏاڍو همٿايائون. هوڏانهن

تتوير ڪئي چئي ڏنو جي ”تأحق ٿو ورتين رڻندو ميان ڪجهه ڪر“*.

پنهنجن حالتن کان اسان سڀ واقف آهيون. اهڙن قسمن جا ڪم ادارا يا ايجا به يونيورسٽيون ڪنديون آهن. هڪڙو لکندو پيو پڙهندو ٿيون صلاحون ڏيندو چوٿون سڌاريندو پنجون نقل ڪندو ڇهون ايڊٽ ڪندو ستون مسودي کي آخري شڪل ڏيندو اٺون ٽائيپ ڪندو نائون پروف پڙهندو ۽ ڏهون مهاڳ لکندو ۽ تعارف لکندو ۽ يارهون انڊيڪس ۽ ببليوگرافيءَ جو ڪم ڪندو. تڏهن وڃي ڪو ڪتاب جڙندو. وري اهي سڀ هوندا به پنهنجي پنهنجي ڪم جا ماهر ماڻهو. هاڻي مون کي ڏسو بنهن ڪورو نڪورو. آهي نه عجب جهڙي ڳالهه! هي سڀ ڪجهه ٿيندو ته به ڪتاب مسودي لکڻ واري جو سڏبو ۽ ڪريڊٽ به رڳو ان کي ئي ملندو. بيشڪ مهذب دنيا ۾ هڪ ليکڪ وڏي شيءِ آهي. پر مون لاءِ لکيو ويو آهي ته مون سنڌي ڊپارٽمينٽ جي هڪ پروفيسر سان تڪرار ڪري، هڪ ڪلڙ جهڙو ڪتاب لکيو ۽ ڊاڪٽر الاڻا ان جهيڙي ۾ منهنجي مدد ڪئي.

جي گاريون ٿي ڏيڻيون هجن ته به غالب جي زبان ۾ ڏجن، جنهن جيءَ تي ”ڪوئي آپ ڪو دو لاتين ماري تو ڪيا آپ بهي اس ڪو دونون مارينگي؟“ هيءُ گار هڪ ادبي گار آهي، جو غالب مخالف کي گڏهه به سڏيو جيڪو ٻئي اٿئون هڻي ٿو پر ان حالت ۾ به غالب ادب کي هٿان نه ڇڏيو. افسوس جو اسان جي نقادن کي گار ڏيڻ جيترو ادب به نه ٿو اچي. پر انهن سماجياتي لسانيات جي هڪ ڪتاب تي هڪ مضمون نه رڳو لکيو پر شايع به ڪرائي ورتو.

1- سماجياتي لسانيات جي وصف:

”سماجياتي لسانيات ٻوليءَ جو اهو علم آهي، جنهن جو موضوع لسانيات سان گڏ سماجيات يا علم سماج به آهي ۽ جنهن جو تعلق سماج (Society) سان آهي.“ حوالو نمبر (1). ايتريءَ ٿوريءَ ڳالهه هن مضمون کي نه رڳو سماجيات جي ٻين شاخن کان نرالو ۽ جدا ڪري ڇڏيو آهي، پر ان ڳالهه لسانيات کي سماجيات ۽ ٻين سڀني عمراني علمن سان به جوڙي ۽ ملائي ڇڏيو آهي. اهوئي سبب آهي جو

* سا پرءُ هورف جي نظريي تي مون جدا مضمون لکي رکيو آهي، تتوير کي ته اهو به معلوم هو ته مان اهڙيءَ بيماريءَ ۾ ورتل هوس جتان بچڻ مشڪل هو جو مون وٽ وسيلو ڪونه هئا. هن گهٽ ۾ گهٽ به دفعاً فرض سمجهي اها ڳالهه مون کي چئي هئي جو هو ڊاڪٽر به هو.

سماجياتي لسانيات جي مطالعي ۽ ان باري ۾ تحقيق جي لاءِ علوم عمرانيءَ جو نه رڳو مطالعو، پر انهن جي مهارت جي ضرورت به پوي ٿي، اها ڳالهه هن مضمون کي نه رڳو مشڪل پر نهايت ئي اهم ۽ ڪشادوبه ڪري ٿي ڇڏي.

انهيءَ ڳالهه جي ڪري چناب هڊسن (Hudson) لکي ٿو ته، ”اڄڪلهه سماجياتي لسانيات کي يونيورسٽيءَ جي ڪيترن ئي مضمونن جو حصو تسليم ڪيو ويو آهي، جن جو تعلق نه رڳو لسانيات سان آهي، پر انهن جو تعلق ٻوليءَ جي وڌندڙ رخن سان ۽ تعليم توڙي تحقيق سان به آهي.“ هيءَ راءِ 1978ع ۾ ڏني وئي هئي، هيءَ راءِ ان وقت ڏني وئي هئي، جڏهن به تمام اهم ۽ وڏا جرنل:

(1) Language in Society

(2) International Journal of Sociology of Language

شائع ٿي رهيا هئا.

ان وقت 1978ع ۾ جيڪي ٽيڪسٽ بڪ هن مضمون تي پاڙهيا ٿي ويا، سي به هيٺ ڏيون ٿا:

- (1) برلنگ (Burling) جو ڪتاب جيڪو 1970ع ۾ شايع ٿيو هو.
- (2) پرائيڊ (Pride) جو ڪتاب جيڪو 1971ع ۾ شايع ٿيو هو.
- (3) فشمين (Fishman) جو ڪتاب جيڪو 1972ع ۾ شايع ٿيو هو.
- (4) رانيسن جو ڪتاب جيڪو به 1972ع ۾ شايع ٿيو هو.
- (5) ٽرچل (Trudgil) جو ڪتاب جيڪو 1974ع ۾ شايع ٿيو هو.
- (6) پلاٽ ۽ پلاٽ (Platt and Platt) جو ڪتاب جيڪو 1975ع ۾ شايع ٿيو هو.

- (7) ڊٽمار (Dittmar) جو ڪتاب جيڪو پڻ 1976ع ۾ شايع ٿيو هو.
- (8) وارڊوف جو ڪتاب (Wardhaugh) جيڪو پڻ 1976ع ۾ شايع ٿيو هو. اهي ابتدائي ۽ درسي ڪتاب، هن مضمون جي نوعيت، وسعت، افاديت ۽ تعليمي ڪم ڪار جي باري ۾ لکيا ويا هئا. پر اسان 1978ع ۾ ڊاڪٽريٽ حاصل ڪري چڪا هئاسون.

هي ته هئا درسي ڪتاب ۽ سڀ يونيورسٽين ۾ پاڙهيا ٿي ويا پر هنن کان اڳ ۾ ابتدائي ڪتاب به لکيا ويا هئا، مضمون پاڻ هن صدي جي پهرين ڏهاڪي جي آخر ۾ علمن ۾ شمار ٿيڻ لڳو هو ۽ جڏهن اسان پنهنجو ڪم هٿ ۾ کنيو يعني

1975ع ۾ تڏهن هي مضمون اڃا پاڻ پارڙو هو، البتہ ان جو بنياد گهڻو اڳ پئجي چڪو هو. ان وقت اِهو مضمون ”معنيٰ“ Meaning ۽ ڪلچر جي نون مضمونن جي مدد سان پيدا ٿي رهيو هو. هاڻي يا اڄ ڪلهه اِهي ٻئي مفهوم سماجياتي لسانيات ۾ سماجي ويا آهن.

البتہ جيڪا ڳالهه نئين آهي سا اِها آهي ته سماجياتي لسانيات جو مطالعو نه رڳو ٻوليءَ کي پر سماج کي سمجهڻ ۾ به مدد ڪري ٿو. هاڻي انهيءَ نئين ڳالهه کي خيال ۾ رکي ۽ اسان جي تحقيق کي خيال ۾ رکي اهو فيصلو ڪري ٿو سگهجي ته سن 1977ع ۾ اسان هن معاشري کي ۽ سنڌي زبان کي ڪيترو ڏٺو. جو اسان ”سنڌي ٻوليءَ جو سماجي ڪارج“ لکي ورتو.

هن وقت ته اِهو سمجهي ٿو سگهجي ته سماجياتي لسانيات اڳي ضمير جو پوءِ نظريي جو پوءِ حقيقت جو ۽ پوءِ عملي زندگيءَ جو هڪ علم آهي. پر 1975ع ۾ ائين ڪنهن ٿي چيو ۽ 1977ع ۾ اِها ڳالهه ڪنهن مڪمل ڪري ڇڏي هئي ته سنڌي زبان جو سوال سماجياتي لسانيات جو سوال آهي؟

ڇا ان وقت ذهن ۾ سماجي تجربي کان سواءِ به اِهو ڪم ڪو سنڌي زبان ۾ ڪري ٿي سگهيو؟ بهرحال اِهوئي ننڍڙو ڪم هو، جنهن کي ڪن دوستن محسوس ڪيو هو، پر ڪن دوستن ان کي ”ڪلڻ جهڙو“ به سڏيو هو.

اِهو برابر هڪ سچ آهي ته ٻوليءَ جي باري ۾ هرڪا تحقيق وري به ٻوليءَ جي ئي مدد سان ممڪن هئي، ان ڪري ان جو هڪ سائنس هئڻ هڪ مشڪل ڪم هو، پر ان حالت ۾ به جن موضوعات کي بحث هيٺ رکيو ويو آهي، انهن تي نظر وجهڻ مان معلوم ٿئي ٿو ته سنڌي زبان جو شايد ئي ڪو اهڙو سوال آهي، جنهن جو تعلق سماج سان به هجي، پر ان کي ڪتاب ۾ نه آندو ويو هجي.

برابر اِها هڪ ڊاڙ ٿي سمجهي ويندي، پر اهو هڪ سچ آهي ته ان دور ۾ ڪنهن به هڪ مڪمل زبان تي سماجياتي لسانيات جي علم تحت هي ڪتاب جيڪو سنڌالاجيءَ ڏانهن منسوب ڪيو ويو هو، سو دنيا جو پهريون ڪتاب هو ۽ اهو ڪتاب هڪ بيمار ۽ تنگ حال انسان جي ڪوشش جو نتيجو هو، جيڪو يونيورسٽين ۽ ڪاليجن ۾ پڙهي نه سگهيو هو ”پر ان ڏئي پڙهيو هو“ يا ”اسڪول کان ٻاهر پڙهيو هو“.

هت انهيءَ ڳالهه جي وضاحت ضروري آهي ته ڪتاب ”سنڌي ٻوليءَ جو

سماجي ڪارج“ صرف سنڌي زبان ۽ معاشري تي بحث ڪري ٿو ان کي سنڌي معاشري ۾ سنڌي زبان کان ٻاهر ڪنهن به سنڌيءَ جي سوال تي پورو لاڳو ڪري نه ٿو سگهجي. معاشرا مختلف ٿين ٿا ۽ زبانون به مختلف ٿين ٿيون، البت انهن معاشرن ۽ زبانن جو ڪارج گهڻي قدر هڪ جهڙو ٿئي ٿو.

بهرحال هن مضمون تي ابتدائي جيڪو ڪم ٿيو سو عام ماڻهوءَ جي زبان تي ٿيو هو، جيڪو مالي طور تي ڪمزور Unprivileged هو، هي ڪم انهن ماڻهن کي، جيڪي انسان جي سماجي ۽ معاشرتي مسئلن ۾ دلچسپي رکندا هئا، جيئن ماهرين تعليم، هن طرح هي ڪم آمريڪا ۾ وڌيڪ ٿيو جتي مسئلو اهو هو ته وڌيڪ بهتر تعليم جو نصاب ڪيئن ٿو ڏئي سگهجي. هن طرح هن مضمون جا تمام وڏا پروجيڪٽ آمريڪا جي پئسي تي ڪيا ويا.

2۔ سماجياتي لسانيات ۽ لسانيات:

برابر انهيءَ جي اهميت ڪا خاص نه آهي ته سماجياتي لسانيات جو ماهر ڪير آهي ۽ لسانيات جو ماهر ڪير آهي جو اهو سوال ڪجهه مسئلو حل ڪونه ٿو ڪري، البت اهو سوال خاصو اهم آهي ته سماجياتي لسانيات ۽ لسانيات جي مضمونن ۾ ڪهڙو فرق آهي ۽ جيڪڏهن ڪو فرق آهي ته اهو ڪهڙو آهي.*
فرق آهي ۽ وڏو فرق ته اهو آهي ته لسانيات رڳو ٻوليءَ جي نوعياتي ۽ علمي (Scholastic) سوالن سان تعلق رکي ٿي، جڏهن ته سماجياتي لسانيات سماج، علم تعليم، سماجي نفسيات ۽ علم انسان سان وڌيڪ واسطو رکي ٿي. ان ڪري سماجي لسانيات گهڻن علمن جو هڪ علم آهي، جڏهن ته لسانيات پنهنجي ليکي هڪ نرو علم آهي يا ان کي هڪ علم بڻايو ويو آهي.

ٻي ڳالهه ته لسانيات تعليمي سوال ۽ تعليم جي وسيلي سان تعلق ڪونه ٿي رکي، پر سماجياتي لسانيات جو وڏو فائدو ٿئي اهو آهي ته ان جي مدد سان بهتر تدريس ڪتاب لکي ٿا سگهجن. سماجياتي لسانيات جي وسيلي نه رڳو تعليم بهتر ٿئي سگهجي، پر سماج جي انسان جو ۽ سماجي نفسيات جو اڀياس به بهتر

* انهيءَ ئي مضمون کي خيال ۾ رکي جڏهن مربوط نصابي تعليم تي هن ليکڪ هڪ درسي ڪتاب لکيو تڏهن ڪنهن لائق اداري جي لائق چيئرمين ان ڪتاب کي ضبط ڪيو، ان جي معاوضي ڏيڻ کان انڪار ڪيو، ڪنهن به سبب ڄاڻائڻ کان انڪار ڪيو ۽ مسودي کي واپس ڪرڻ کان به انڪار ڪيائين.

طور سان ڪري ٿو سگهجي.

وڏي ڳالهه ته زبان جي اندر جيڪو انساني، نفسياتي، تهذيبي، سماجي ۽ ادبي ”روح“ آهي، ان کي سمجهڻ ۽ سمجهائڻ جي لاءِ سماجيائي لسانيات کان سواءِ اسان وٽ ٻيو ڪوبه وسيلو نه آهي.

هنن ڳالهين کي اسان زير نظر ڪتاب جي هر صفحي تي واضح ڪيو آهي ۽ سڄي ڪتاب ۾ هن طرح جا گهڻو ڪري سڀ مسئلا بحث هيٺ رکيا اٿئون. لسانيات ۽ زبان جا قانون ٻڌايا ويا آهن، پر سماجيائي لسانيات ۾ ابتدا ئي اتان ٿي ٿئي ته هي قاعدا سماج ۾ ڪهڙو ڪم ڪن ٿا يا هنن جو تعلق سماج سان ڪهڙو آهي. سو سماجيائي لسانيات جو سوال سنڌوسٿون سماجي ڪارڪردگيءَ سان آهي. اسان چئون ٿا ته ٻوليءَ جو مطالعو سماجيائي لسانيات کان ٻاهر ڪبو ته ان جو مطلب ٿيندو زال جو مطالعو مرد کان سواءِ ۽ مرد جو مطالعو زال کان سواءِ، ڇڻ ته شادي ته ٿي آهي، پر نه زال جو ڪو مرد آهي ۽ نه مرد جي ڪا زال.

وليئر لاجوف پنهنجي ڪتاب ۾ چوي ٿو ته ”هن حالت ۾ زبان الڳ ٻي شيءِ آهي ۽ گروهه زبان الڳ ٻي.“ پهرينءَ کي هو ”گئنگوئيچ ٿو سڏي. ۽ ٻيءَ کي ڊائليڪٽ.“ اسان پنهنجي مقالي ۾ سماجي زبان کي بحث هيٺ رکيو آهي ۽ نه گروهه زبان کي.

لسانيات جا ٻئي حصا جدا جدا ٿا سمجهيا وڃن ۽ هاڻي سماجيائي لسانيات جي ماهر کي ماهر لسانيات نه پر ماهر سماجيائي لسانيات ٿو سڏيو وڃي. آر۔ اي هلسن به ائين چيو آهي. (Page 4)

3۔ سماجيائي لسانيات ۽ ٻوليءَ جي سماجيات:

مٿي اسان جيڪا وصف سماجيائي لسانيات جي ڏني آهي، ان مان ئي پتو آهي ته اسان لسانيات جو اهو اڀياس ڪري رهيا آهيون، جنهن جو تعلق سماج جي سماجيات سان آهي، پر ان جو مطلب اهو به نه آهي ته هاڻي صرفي توڙي نحوي مسئلا ۽ مطالعا سماجيائي لسانيات ۾ شامل ڪونه ٿا ٿين، اصل ۾ هاڻي ته صرفي ۽ نحوي سوال سڀ سماجيات جي اثر هيٺ هڪ نرالو وجود رکن ٿا ۽ هاڻي انهن سوالن جو جواب به سماجيائي لسانيات کان وٺڻو پوي ٿو.

پر سوال آهي ته پوءِ ڇا سماجيائي لسانيات کي ٻوليءَ جي سماجيات چوڻ ٿو چيو وڃي؟ ٺيڪ انهيءَ جو جواب اهو آهي ته سماجيائي لسانيات شروع ٿي ان جاءِ

تان ٿي، جتي لسانيات اچي ڇيهه ڪيو هو. ان ڪري جڏهن عمازت جو ذڪر ڪبو، تڏهن رڳو پيڙهه جي پٿر جو ذڪر ڪون ڪبو. هن طرح سوال آهي اصل ڪوشش جي عمل ۽ تاڪيد جو نه ته هونئن برابر سماجياتي لسانيات ٻوليءَ جي سماجيات سان ٿي گهڻو واسطو رکي ٿي.

سماجياتي لسانيات ۾ مضمون گهڻا آهن، جڏهن ته لسانيات ۾ مضمون هڪ آهن. ان ڪري گهڻن کي هڪ جي برابر چوڻ واري ڳالهه جي منطق جو سوال به اڳيان آهي. وري جو چئون ٿا ته ”ٻه ته ٻارهن“ ته اها ڳالهه به سماجياتي لسانيات سان تعلق رکي ٿي، جو جنهن مضمون ۾ به مضمون به شامل ڪيا ويا آهن ته ان ۾ هڪ ڏينهن ٻارهن به شامل ٿي سگهندا. هن وقت تائين ته تعليم، علم انسان، علم بيان، علم معنيٰ، علم ڪلچر، علم علامت، تاريخي لسانيات، علم لغت، علم سماج ۽ سماجي نفسيات عام طور تي سماجياتي لسانيات ۾ شامل ٿي چڪا آهن. پر منهنجي ڪتاب ۾ علم ادب ۽ علم الارض به توهان کي ملي ويندا. اسان وٽ سنڌ ۾ هاڻي جيڪي ٻه هئا سي واقعي ٻارهن آهن. آءٌ وري به عرض ڪندس اهو ڪم 1975ع ۾ شروع ٿيو هو ۽ 1977ع ۾ پورو ٿيو.

4۔ آخر سوسائٽي يا سماج کي اسان ڪيئن ٿا سمجهون:

ڳالهه هيئن آهي ته سماجياتي لسانيات جي دائري ۾ اسان ٻن قسمن جا سماج خيال ۾ رکن ٿا. (1) خيالي ۽ تصوراتي (2) حقيقي ۽ واقعي. پوءِ اسان پنهنجي طريقي ۾ هنن ٻنهن کي پاڻ ۾ ملائي انهن جي سماجيات ڏيکاريون ٿا ۽ پوءِ ان سماجيات جو تعلق لسانيات سان ڏيکارڻو پوي ٿو. هن طرح اسان جو ڪم مختلف به آهي ۽ مان ته عرض ڪندس ته ڏکيو به آهي. هن طرح اسان جي مضمون مطابق سماج جي وصف اها نه آهي، جيڪا سماجيات جي عام ڪتابن ۾ ۽ درسي ڪتاب ۾ گهڻو ڪري عام طور تي ملي ٿي، جو اسان جو مضمون سماجيات نه پر سماجياتي لسانيات آهي.

هاڻي اچو ته ڏسون خيالي/معاشرو ڪهڙو آهي.

خيالي معاشرو اسان ان سماج کي ٿا چئون، جنهن کي زبان پنهنجي آهي نه ته آخر اهو معاشرو ڪيئن سمجهيو ويندو. ڳالهه رڳو اها آهي ته ان خيالي معاشري جي زبان کي اسان گروهه زبان ٿا سڏيون، جنهن ۾ اهو تسليم ٿا ڪريون ته هن گروهه جهڙا گهڻائي گروهه هن سماج ۾ رهن ٿا ۽ هر گروهه جي زبان ۾ ٿورو گهڻو اختلاف پين

گروهن جي زبان کان آهي ئي آهي. هاڻي سماج جو اهو تصور خيالي آهي، جو ان تصور تي سماجياتي لسانيات ڪم ڪري نه ٿي سگهي. پر ان سماج کي اها تسليم ڪري ٿي، ان ڪري هڪ سماج جي اندر جيڪي ٿورا گهڻا يا اڻ لڪا گروهه لسانياتي فرق آهي، انهن تي ممڪن آهي ته سماجياتي لسانيات وارا اصول لاڳو نه ٿيندا هجن، پر اسان ايئن نه سمجهون ته انهن گروهن جي ٻولين تي به اسان جا قانون لاڳو ٿين ٿا. هن طرح سماجياتي لسانيات ۾ اهڙو سماج اسان وٽ خيالي سماج آهي، جو اسان جو حقيقي سماج اهو آهي، جنهن تي اسان جا لسانياتي سڀ نظريا لاڳو ٿين ٿا. اها ڳالهه تحقيق ۾ سهولت جي ڳالهه آهي جو اسان کي رڳو سماج تي ته تحقيق ڪرڻي آهي ٿي ڪانه. اسان کي سماجي لسانيات تي سوچڻو آهي، ان ڪري هڪ سماجياتي لسانيات جي شاگرد ۽ هڪ سوشالاجيءَ ۾ پروفيسر جي خيال ۾ ڪجهه فرق هئڻ گهرجي، جيڪو پڻ علمي ۽ لساني توڙي سماجي نظرين تي ٻڌل هوندو آهي، هن طرح اسان هڪ خيالي سماج کي جن ته خاص اهميت ٿي ڪانه ٿا ڏيون، مثال به ڏيون ٿا. فرض ڪريو ته سنڌ هڪ سماج آهي ۽ ان جون سياسي ۽ ملڪي حدون آهن، هاڻي جڏهن اسان سماجياتي لسانيات جو اڀياس ڪريون ٿا، تڏهن فرض اهو ٿا ڪريون ته انهن حدن ۾ سماج به هڪ آهي ۽ زبان به هڪجهڙي ۽ عام آهي، جيتوڻيڪ سماجيات ۾ ان هڪ سماج ۾ به گروهه آهن ۽ اسان وٽ به گروهن کي جدا جدا مت، داستان، ڪهاڻي، تاريخ، لهجو ٻولي، پهڪو محاورو رسم، توڻم، ٿاڀو نسل ۽ قوميت آهن.

ظاهر آهي ته ڪوبه سماجيات جو پروفيسر هن سوال تي ڳالهه پنهنجي ڪندو ۽ سماجياتي لسانيات جو شاگرد دائرو به پنهنجو ٺاهيندو جيڪڏهن سماجيات جو ٺاهيل دائرو سماجياتي لسانيات وارو به قبول ڪندو ته سماج جي وصف جدا لکندو ۽ جيڪڏهن سماجي لسانيات جو دائرو اختيار ڪبو ته وصف اها هوندي، جيڪا سوشالاجيءَ جي ڪتابن ۾ هوندي، ڳالهه سماج جي نه پر سماج جي دائري تي اچي ٿي ٺڪاءُ ڪري.

اسان جيڪڏهن ڪنهن به گروهه جي ڳالهه ٿا ڪريون ته پوءِ ته اسان جو ڪم نهايت ئي مختلف ٿي ٿو وڃي ۽ اهو سماجي ٿي نه ٿو سگهي. ان ڪري اسان جي مجبوري اها آهي ته اسان وڏيءَ ۽ ويڪريءَ دنيا جو هڪ سماج ۽ ان جي وڏي ۽ ويڪري ٻوليءَ کي خيال ۾ رکن، آخر ڇو؟ اهو ان ڪري جو اسان سماج جا نه پر

سماجياتي لسانيات جا شاگرد آهيون. مهارتن جي هن دنيا ۾ ننڍيون ننڍيون ڳالهيون جدا جدا اهميت جو اختيار ڪري ويون آهن! هاڻو اسان ڪنهن به هڪ گروهه جي زبان جو به سماجياتي اڀياس ڪري ٿا سگهون. پر اهو ان سماج کان مختلف هوندو جيڪو ساڻس ۽ هورف جي نظريي ۾ ويچار هيٺ رکيو ويو هو. ان ڪري هن ليکڪ جي حالت ۾ به سماج جو دائرو پوريءَ سنڌ جي لسانياتي سماج وارو هو ۽ نه ٿر، لاڙ، وچولي، سري، ڪاڇي ۽ ڪوهستان وارو.

ٻيو خيال اسان اهو ٿا راکون ته رسمي ۽ غير رسمي زبان جو فرق اسان وٽ ڪونهي. اسان زبان کي صرف زبان ئي سمجهون ٿا نه ته ڪتابي، ڪهاوتي ۽ عام ڳالهه ٻولھ واري. زبان کي جدا جدا زبانون مڃڻو پوندو، جيڪا ڳالهه عملي طور تي ممڪن به نه آهي.

ٽين ڳالهه جيڪا تصوراتي طور تي اسان جي اڳيان آهي، سا اها ته اسان اهو ڪونه ٿا مڃون ته ڪنهن ماڻهوءَ جو گروهه ڪلچر هن لاءِ اهو ضروري بڻائي ٿو ڇڏي ته هو صرف پنهنجي گروهه جي زبان ئي ڄاڻي ۽ ڳالهائي، ترجا تمام گهڻا گروهه ساهتيءَ جهڙي سنڌي ڳالهائين ٿا. ان ڪري اسان اهو ئي تصور ڪريون ٿا ته هڪ معاشري جي ٻولي هڪ آهي. پر اسان مڃون ٿا ته اهو ضروري نه آهي. اهو رڳو تصوراتي عمل آهي. هڊسن لکي ٿو ”ڪجهه به هجي، پر عام طور تي سماج جو اسان وارو تصور حيرانيءَ جهڙو آهي، جو هن حالت ۾ اسان هڪ تصوراتي سماج کي جنم ڏنو آهي، جيڪو اندر پاڻ ۾ ننڍا گروهه ۽ ٻوليءَ جا اختلاف به رکي ٿو. اهو سڀ ڪجهه اسان انهيءَ ڪري ڪيو آهي، جو جڏهن اسان سماج جو اڀياس ڪريون ٿا، تڏهن گروهه جي ڳالهه ڪري نه ٿا سگهون ته مٿان گروهه جي زبان جو اڀياس جدا جدا ڪرڻو پوي. جي ايئن ڪنداسون ته پوءِ ڪوبه سماج اسان کي دنيا ۾ هڪ ٻوليءَ وارو ڪونه ملندو.“ اسان جو اعتراف ڏسو! ڪيڏونه صاف! ڪيڏونه واضح!

گروهه جي ڳالهه ته صرف لسانيات وارا ڪري سگهن ٿا. مثال طور مسٽر هوويل يا (هٿاڻل) پارڪري ٻوليءَ کي سنڌيءَ کان جدا سمجهو هو.*

سندس اهو اڀياس لسانياتي هو. سماجياتي لسانياتي نه هو. اهڙيون ڳالهيون لسانيات وارا ڪندا آهن. اسان ته ائين چونداسون ته سردار گل محمد خان دل

سنڌي زبان جو چاڻو آهي، اسان ايشن ڪونه چوندا سون ته هو اصل ۾ پارڪر جو آهي. (مثال طور)

هن طرح اسان رائجند رانڌو مرحوم کي ۽ استاد اجيمر داس کي به سنڌي ڳالهائيندڙ مڃينداسون. (افسوس جو دل صاحب هن مضمون جي لکڻ کانپوءِ ۽ اشاعت کان اڳ گذاري ويو)

پر اسان مڃون ٿا ته هنن ماڻهن کي پنهنجو ڪلچر به آهي ۽ هنن کي هڪ گروهه ٻولي به آهي، پر پوءِ به اها گروهه ٻولي سماجي ٻولي نه آهي جو سماج گروهه کان گهڻو وڏو ٿئي ۽ پاڻ ۾ ڪيترائي گروهه رکي ٿو، سنڌ ۾ به گروهه زبانن تمام گهڻيون آهن. بلوچي، سرائڪي ته تمام وڏي تعداد لاءِ موجود آهن، پر سماجياتي لسانيات ۾ ٻولي صرف سنڌي آهي.

سماجياتي ٻوليءَ جو مطلب سرڪاري زبان به نه آهي ۽ قومي زبان به نه آهي، جو هي لفظ سماجياتي لسانيات جي بنياد وجهندڙ عالمن جي اڳيان ڪونه هئا. ٻيءَ حالت ۾ به سماج جي زبان جو تعلق سرڪاري هئڻ سان يا قومي هئڻ سان ڪونه آهي. ان ڪري اسان به پنهنجي مقالي ۾ اهڙو ڪوبه سوال ڪونه اٿاريو آهي، اهي سوال به لسانيات وارن جا موضوع به بڻجي نه ٿا سگهن. البت لسانيات جا ماهر براهوي، بلوچي، سرائڪي، ملتان، پنجابي، (جنهن جا گهڻا ئي گروهه آهن) پوٺهاري، هندڪو ۽ ٻين اهڙين زبانن جي باري ۾ اسان کان وڌيڪ دلچسپي رکن ٿا.

هن طرح برابر اسان کي ڪن مخصوص حالتن ۾ وڏو ۽ وسيع نڪتو يعني صرف سماج ئي نظر ۾ رکڻو پيو آهي. وري هي سماج به اهو نه آهي، جيڪو گروهه سماج هجي، هت اهو به واضح هئڻ گهرجي ته سماجياتي لسانيات ۾ لفظ، آواز ۽ معنيٰ جو جيڪو معيار آهي، اهو عام رواجي لغت، معنيٰ، لفظ ۽ تلفظ يا آواز کان مختلف به ٿي سگهي ٿو جو سماجياتي لسانيات جا نظريا لسانيات جي نظرين کان گهڻو مختلف آهن. جيئن اسان مٿي بيان ڪري به آيا آهيون.^{*}

هنن حالتن جو نتيجو ڪجهه اهو به نڪتو آهي جو ڪن لسانيات جي ڄاڻن منهنجي مقالي کي پڙهيو ٿي نه آهي، اهو نتيجو فطري ۽ سپاويڪ آهي جو منهنجو

^{*} مسٽر هائل بين الاقوامي سنڌي ڪانفرنس ۾ سنڌي زبان ۽ پارڪر جو تعلق ڏيکاريو هو.

مقالو هنن جي مضمون کان ڪجهه پري آهي.*

اهڙيءَ طرح علامت نگاريءَ جي سوال تي به ڪن دوستن کي مون سان اختلاف انهيءَ بنياد تي آهن جو آءُ هنن جي لسانياتي مفهومن کي خيال ۾ رکڻ جي بجاءِ سماجيائي لسانيات جو مفهوم خيال ۾ رکان ٿو. اسان ۾ وڏو فرق آهي، مثال طور ڪوڊ لسانيات جو عالم هر ڀيرو پنهنجي مضمون جي اندر رهي انهيءَ سوال جو جواب ضروري نه سمجهندو ته ”لفظياتي دائرو“ Lexical Field چاڪي ٿو چئجي، پر اسان هر هڪ لفظ جي باري ۾ اهو ضروري سمجهنداسون ته ان جو دائرو جيڪو هو سماج ۾ والاري ٿو اهو مقرر ڪريون. هي سوال منهنجي طرفان ڪيترن ئي سوالن سان گڏ بنيادي ۽ منهنجي پنهنجيءَ تحقيق جو نتيجو آهي، پر آهي سماجيائي.

ڪنهن به لسانيات جي ماهر جي لاءِ اهو ضروري نه آهي ته هو ”ڏڳو پير پيران“ جو مفهوم واضح ڪري، پر اسان لاءِ هيءَ ڳالهه وڏيءَ اهميت واري آهي. اهڙيءَ ريت ”پيٽ منهنجو چلڻو پاڻيءَ ۾“ وارو لوڪ گيت به صرف اسان جو ئي موضوع آهي، اسان ته ”وڻ وڻ هيٺ آڏو ويٺي واجهايان“ يا ”مل معشوقان مصلحت ڪيتي“ کي به بيان ڪرڻ کان سواءِ رهي نه ٿا سگهون. اسان ڏانهن ڪوڊ دوست ڪو لوڪ گيت لکي موڪلي ۽ ان جو مطلب معلوم ڪرڻ گهرجي ته اسان انڪار ڪري ٿي نه ٿا سگهون جو اهو ميدان ئي اسان جو آهي، جيئن ڪو لسانيات وارو ماهر ”سور انهيءَ ساڙي هو جي ويا هليا“ کي هڪ سٺي ڪافيءَ جي سٺي مصرع سڏيندو. تيئن اسان هن هڪ سٺ کي سماجيات جي اندر وڃي اڪيلائيءَ جي عذاب، ڊپ، ڌاريائپ ۽ ٻين اهڙن تصورن ۾ ڳولينداسين.

ٿورو غور ڪري توهان معلوم ڪري سگهندا ته هڪڙي ڪافيءَ جي سٺ مثال طور ”منهنجي مٿن مارڻ ڏي الا ڪڪر چانو ڪجا“ جي باري ۾ اسان ڇو ”فڪرمند آهيون! اهڙيءَ طرح“ سڏين سگهون نه هون، تيئنهيءَ نياپهه نه ٿئي، جي باري ۾ اسان کي نفسيات جو اڀياس ڇو ٿو ڪرڻو پوي، ظاهر آهي ته سد، نينهن، نياپو ۽ ”تياپي ٿيڻ“ لسانيات جا نه پر سماجي لسانيات جا سوال آهن ۽ انهن کي حل ڪرڻ جي ذميواري به اسان جي ئي آهي. اهڙيءَ طرح ”سائين دي گهڙولي پردي“ جو سوال به

* هت پڙهندڙن کي ياد ڏيارڻو آهي ته ڪنهن دوست منهنجي مقالي تي تبصرو ڪندي ٻار ٻار ڄاڻايو هو ته مون کي لفظن جي معنيٰ نٿي اچي يا مان لفظن مان مدد وٺي نٿو لکان.

اسان جو آهي ته ”هڪ الله ڪنهن مين ڏردي“ جو سوال به اسان جو ئي آهي، هنن سوالن جو تعلق ته نه ذاتوءَ سان، نه چيد سان، نه پريوڳ سان نه فاعل سان ۽ نه ئي صفت سان آهي.

ان ڪري لسانيات وارا چٽا وينا آهن ۽ اسان مٺا وينا آهيون، جو مستقبل جو بار اسان تي آهي، برابر اها ذميواري تمام وڏي آهي، پر ان جو مطلب اهو به نه آهي ته اسان چئون ته اسان جو انهيءَ ڳالهه سان ڪو واسطو ڪونهي. ٻلا ”والي واري آڻ الا او پاروچا پنيور پر“ واريءَ ست پر صرف هڪ لفظ ”او“ اسان جي لاءِ مهينن جي پورهئي جو سبب بڻجي ٿو ته ان جو مطلب آخر ڇا آهي. ڇا ان جو مطلب اهو نه آهي ته اسان سماجياتي لسانيات سان تعلق رکون ٿا؟ اسان ٿا چئون ته سڀ ڪا پريان ڪون پوڃي، نينهن نيٺن، ڳڻ ڳالهه: ۽ ”وو“.

هاڻي توهان ڪنهن به لسانيات واري عالم کان پڇو ته هي ”وو“ ڪهڙي ٻلا آهي ته هو جيڪو جواب ڏيندو اسان اهو ئي ڏئي نه سگهنداسون، اسان وٽ هن جو جواب هڪ گهرو لسانياتي سوال آهي ۽ اسان ان کي سماجيات جي مدد کان سواءِ حل ڪرڻ نه گهرنداسون.

سو اسان سمجهون ٿا ته هن وقت تائين اسان اها ڳالهه واضح ڪري چڪا آهيون ته لسانيات ۽ سماجياتي لسانيات جي نفس مضمون، دائري ۽ تحقيق جي طريقن ۾ فرق آهي. هاڻي اها ڳالهه به آسان ٿيندي ته لسانيات وارن جي اسان تي تنقيد ۽ اسان جي لسانيات وارن تي تنقيد ائين آهي ڇڻ ڪو لوڙهو ٽپي بڻي جي گهر ۾ ڪاهي پوي ۽ غير قانوني طور تي قبضو ڄمائڻ گهرندو هجي. اسان جي مقالي تي ته (افسوس جي ڳالهه آهي جو) ڪنهن لسانيات جي ماهر به تنقيد نه ڪئي آهي، ڀلو ٿئي ها جي اهڙي تنقيد پاڻ ڊاڪٽر الانا ڪري يا ڊاڪٽر سائين بلوچ صاحب ڪري ها يا سراج الحق صاحب رڳو اهو ڪتاب ٿي پڙهي ها يا اهڙو وقت ڪڍي سگهي ها.

اها ڳالهه به درست نه آهي ته ڊاڪٽر الانا صاحب هن مقالي ۾ مون کي منهنجيءَ مرضيءَ تي ڇڏي ڏنو هو. مثال به ڏيان ٿو، هڪ دفعي ڊاڪٽر صاحب مون کي هوم ورڪ ڏنو، چوڻ لڳو ”ڪنهن ماڻهوءَ جي چوري ٿي وئي، ٻڌ ٻڌ، جڏهن مون پڇيومانس ته خير ته آهي ته چيائين ته ”گهر مسيت ڪري ويا“۔ ايئن چئي پاڻ اتي هليا ويا، مون کي ان وقت اها ڳالهه ته سمجهه ۾ نه آئي ته هن محوري يا پهڪي جو مطلب ڇا آهي، پر مون سمجهي ورتو ته ڊاڪٽر صاحب جن چوڻ ٿا گهرن ته ”تو پهڪي

جي باري ۾ اڄ سوڌو ڪونه لکيو آهي ”پوءِ مون پهڪن وارو پاڻڱو لکيو ته ڏاڍو خوش ٿيا، چوڻ لڳا تون اشاري سان به سمجهي وڃين ٿو، منهنجي مقالي جي هٿ سان لکيل اصلي ڪاپيءَ تي ڊاڪٽر صاحب جن جا نوٽ موجود آهن، جن مان معلوم ٿي سگهي ٿو ته هڪ استاد جي حيثيت ۾ ڊاڪٽر صاحب هر سوال تي منهنجي گرفت ڪئي آهي، البت هڪ نئين ۽ سٺيءَ ڳالهه تي داد ڏيڻ به ڊاڪٽر صاحب ضروري سمجهيو آهي.

جيئن اسان عرض ڪيو آهي ته ان وقت جڏهن هي مقالو لکجي رهيو هو پاڻ سماجياتي لسانيات جو مضمون ٿي اڃا ننڍي ڄمار جو ٻار هو، ان وقت هي مقالو اصل ۾ هڪ عجيب شيءِ هو، ان ڪري ڊاڪٽر صاحب هن مقالي کي هڪدم شايع ڪرڻ جو فيصلو به ڪيو هو، ڊاڪٽر صاحب جو خيال هو ته سماجياتي لسانيات تي هي ڪتاب بنيادي ڪتابن مان هڪ هو ۽ سنڌي زبان ۾ هي نثر به پهريون دفعو لکيو ويو هو، مضمون جو سوال ٿي پيو هو، هزارين نوان اصطلاح ۽ لفظ ٺاهيا آهن، ڪو دوست رڳو انهيءَ ڳالهه جو اندازو لڳائي ته به هوند آءٌ سندس ٿورائتو ٿيان، جنهن مضمون جي پهرين ست ٿي اسان کي لکڻي هئي، ان جي باري ۾ سندس نثر ڪئي ۽ لفظن جو ذخيرو ڪٿي موجود هو.

عرض ڪندو هان ته ڊاڪٽر صاحب جو نالو جو آءٌ ٻار ٻار ٿو وٺان ۽ سندس ذڪر جو آءٌ ٻار ٻار ٿو ڪريان ته ان جو مطلب اهو آهي ته ڊاڪٽر صاحب جن مونکان هي ڪتاب لکايو، هنن هن ڪتاب جو هڪ هڪ لفظ پڙهيو ۽ ٻين کان اڳ پڙهيو ۽ هنن هن ڪتاب جي هڪ لفظ سان اصولي اتفاق به ڪيو ۽ پاڻ مونکي هڪ سرٽيفڪيٽ جدا لکي ڏنائون، جنهن ۾ اهو ذڪر وضاحت سان ڪيائون ته هن ڪتاب جو تعلق سماجياتي لسانيات جي مضمون سان آهي ۽ نه لسانيت جي مضمون سان، هاڻو اهو ڪتاب سنڌي زبان سان تعلق رکي ٿو، سنڌيءَ جي شعبي ۾ لکيو ويو هو ۽ هڪ لسانيات جي ماهران جي تياريءَ ۾ ڪم ڪيو هو.

بهرحال هن کان مٿي اسان جيڪو لسانيات ۽ سماجياتي لسانيات جي وچ ۾ فرق واضح ڪيو آهي، ان جي لاءِ اسان جي اڳيان ماهرن جا رايو موجود آهن، ماهرن مان پهريون نالو ته جيڪو آءٌ نور ڪومسڪيءَ Nam Chomsky جو وٺان، جنهن گروهن جي ٻوليءَ تي مطالعو ڪري، هڪ نئين باب جو اضافو ڪيو، جنهن ۾ هن مختلف نمونا ڏنا، اهو ڪم 1957ع کان شروع ٿيو ۽ ان کي غيرملڪي زبان پاڙهڻ

جي باري ۾ ڪم آندو ويو. هن سوال تي پرنسپل رابرٽ لارڊ جو مشهور ڪتاب Linguistic Across Cultvres هڪ بهترين تصنيف ۽ تحقيق آهي. هنن صاحبن جي تحقيق کي ٽرنسفارمينل جنريٽو Trans for scetional Generative لسانيات چيو ويو آهي.

ان وقت هنن عالمن جي خيالن مان جيڪو اختلاف پيدا ٿيو ان سماجياتي لسانيات کي جنرل ڏنو. مان ته ان دور ۾ رڳو گروٿجوئيٽ هوس. اختلاف رکڻ وارن چيو ته ”ٻولي هڪ سماجي ڪارڪردگي آهي“. هنن ته مسٽر مڊسن مطابق اهو به چيو ته ”ٻوليءَ تي لکجي، پر ان ڳالهه کي سماجيات سان نه ملاجي ته پوءِ اهو ڪم ايئن ٿيندو ڄڻ ته زال مڙس ملي بستري واري عمل کي نه لکجي، پر ذڪر رڳو هڪڙي جو ڪجي ۽ ٻن جو نه ڪجي.“ (صفحہ 3)

هنن اختلافي خيالن جو بنياد وجهندڙ محقق مسٽر لايوف آهي، جنهن جي ڪتاب جو ٻيو ايڊيشن 1970ع ۾ شايع ٿيو هو. ان ڪتاب جو انون پاڻو هنن خيالن جو اظهار ڪري ٿو.

وري اهو خيال ته ٻوليءَ جو سڄو ڪارج سماجي ٿئي ٿو ۽ اها هڪدم به ڪارناما سرانجام ڏئي ٿي يعني؛

(1) ٻولي اظهار جو وسيلو آهي، هر ڪو اظهار سماجي آهي.

(2) ٻولي پاڻ پنهنجي سماج جو تشخص بڻجي ٿي.

جناب J.R. Firth جو خيال آهي، جنهن جو ڪتاب ٻيو ڀيرو 1964ع ۾ شايع ٿيو هو. فرٿ صاحب جو تعارف اهو آهي، هو صاحب ”لنڊن اسڪول آف لنگئسٽڪس“ London School of Linguistics جو پايو وجهندڙ آهي. هن جي پوئلڳن مان برائون ۽ ليوسن (Levison) ان وقت يعني 1978ع ۾ لکي رهيا هئا، جڏهن ان پنهنجو مقالو لکي ۽ ڊاڪٽريٽ به وٺي چڪو هوس.

مسٽر هڊسن جيڪو پاڻ به هڪ ڌر ۽ اسان واري ڌر آهي. اهو لکي ٿو ”لسانيات جا ماهر سماج کي درگزر ڪري لسانيات جي تباهيءَ جو بندوبست ڪري رهيا آهن. مان هيءَ ڳالهه هن ڪري ٿو لکان جو مان پڙهندڙن کي خبردار ڪرڻ ٿو گهران ته ممڪن حد تائين جيڪو اختلاف آهي، اهو تعصب به ٿي سگهي ٿو. پر ان کي زور وٺڻ نه ڏجي (بيشڪ لسانيات وارا به لکن ٿا) پر انهيءَ ڳالهه کي هر حال ۾ ڏسي ٿو سگهجي ۽ قبول به ڪري ٿو سگهجي ته اسان جي ۽ لسانيات وارن جي وچ

۾ وڏو اختلاف آهي ۽ اهو انهيءَ ڳالهه تي آهي ته اسان چئون ٿا ته ٻوليءَ جو مطالعو سماج جي حدن اندر ڪرڻ گهرجي ۽ انهيءَ لاءِ طريقا به مختلف اختيار ڪرڻ گهرجن." (صفحو 4)

مسٽر هڊسن ته اڳتي هلي تاڪيد ٿو ڪري ته روايتي لسانيات جا عالم پاڻ کي لسانيات جا ماهر پلي سڏائين، پر هو پاڻ کي سماجياتي لسانيات جا ماهر نه سڏائين. روايتي لسانيات مان مسٽر هڊسن جو مطلب آهي ته اها لسانيات، جنهن کي صرفي، نحوي يا وياڪرڻي يا جوڙجڪي Structural لسانيات چيو ٿو وڃي، لسانيات وارا سنڌي ٻوليءَ تي تحقيق ڪندا، لکي لکي پوءِ رڳو اهو لکندا ته سنڌي ٻولي سنڌي ماڻهو ڳالهائيندا آهن، "اها دريافت به وڏي آهي، پر رڳو تڏهن جڏهن ماهر به معلوم هجي." سنڌي ماڻهو ڪهڙا ماڻهو آهن ۽ اهو ڪم اسان ڪريون ٿا، هڊسن چوي ٿو ته اهڙا عالم فني طور تي نه پر رڳو لکندڙ ماڻهن جيان (Laymen) ايشن لکن ٿا. بهرحال هن حالت کي استاد ڪومسڪيءَ نظرياتي يا تصوراتي لسانيات سڏيو آهي.

5۔ سماجياتي لسانيات تي پهريون باضابطي تحريرون:

ٻوليءَ کي سماج جي حوالي سان مطالعي هيٺ رکڻ وارن ۾ اي۔ پي سورنسن A. P. Sorenson به شامل آهي، جنهن اتر اولهه امازان جي علائقي جي زبان جو اهڙو مطالعو ڪيو. اهو مطالعو 1971ع ۾ ڪيو ويو. اهڙو مطالعو جناب جئڪسن Jackson 1974ع ۾ ڪيو. 1971ع واري سال ۾ ئي مون پنهنجو مضمون "ٻولي ۽ آواز" لکيو هو، جنهن ۾ منهنجو اختلافي رويو ظاهر آهي. سچ پچ ته ان وقت تائين مون سماجياتي لسانيات تي ڪوبه مضمون يا ڪتاب ڪونه پڙهيو هو. پهريون علائقو جنهن جي زبان جو اهڙو اڀياس ڪيو ويو هو. سو هڪ اڌ برازيل جو ۽ اڌ ڪولمبيا جو آهي، پر ٻولي جيڪا بحث فيٽ اُٿي آهي، سا هن علائقي جي گڏيل زبان آهي. ان جو نالو آهي، توڪانو (Tukano). هن علائقي ۾ رهندڙ تمام گهڻا گروهه هڪ ئي ٻولي ڳالهائيندا هئا ۽ اهي شاديون به رڳو پنهنجن ئي خاندانن مان نه ڪندا هئا، هن طرح هنن هڪ طرف گروهه ٻوليءَ کي قائل رڪيو هو ته ٻئي طرف وري سماجي ٻوليءَ توڪانو کي، هن طرح اهو ته ممڪن هو ته زال جي ٻولي هڪڙي ۽ مرد يا مڙس جي ٻولي ٻي هجي، پر "توڪانو" پوءِ به هو ٻئي ڄاڻندا هئا، اصل ۾ اهڙي ئي دنيا آهي، جيڪا حقيقي آهي ۽ جيڪا سماجياتي لسانيات وارا خيال ۾ رکن ٿا.

هت اهو معلوم هئڻ گهرجي ته سنڌ جي حالت ۾ اسان به اهڙيون ڳالهيون خيال ۾ رکون ٿا، پر ان جون حالتون به آهن:

- (1) زال کي اتي ئي رهڻو پوندو، جتي سندس مڙس رهندو هوندو.
- (2) زال ٻارن کي پنهنجي نه پر مڙس جي زبان سيکاريندي ۽ پاڻ به اها ئي سکندي.

ان ڪري سنڌي زبان اسان جي لاءِ رڳو مادري نه پر ”پدري“ به آهي. هن طرح ايئن چوڻ ڪجهه اڻ سونهائڻو آهي ته سنڌيءَ جي حالت ۾ اها سنڌي زبان ماڻهن جي رڳو مادري زبان آهي. ظاهر آهي ته سنڌ ۾ پنهنجي خاندان کان ٻاهر شاديون ڪرڻ جو رواج آهي ۽ اڄڪلهه ته پنهنجي خاندان مان شاديءَ کي سنو به نه ٿو سمجهيو وڃي. اسان اها ڳالهه پنهنجي مقالي ۾ اصولي طور تي اختيار ڪئي آهي. بهرحال توکائون جي اڀياس جا نتيجا هيٺ ڏجن ٿا. هي نتيجا تحقيق جي آڌار تي ڏنا ويا هئا:

- (1) ٻوليءَ جي سکڻ جي عمل ۾ هن حالت ۾ ڏکيائي پيدا ڪانه ٿي ٿئي.
- (2) اهڙو رويو ٻوليءَ جي ترقيءَ ۾ رڪاوٽ ڪونه ٿو بڻجي.
- (3) ٻوليءَ جو ڦهلاءُ بهتر ۽ پورو پورو ٿئي ٿو.
- (4) اهو ڦهلاءُ پيءُ، پيءُ جي وڏن ٻارن ۽ پيءُ جي خاندان جي ماڻهن جي اثر هيٺ آهي ۽ اهي ئي ان کي برقرار به رکن ٿا، جو ماءُ جا مائٽ يا زال جا پيڪا پري ٿا رهن.

هن طرح ترقي ڪرڻ واري ٻولي ”ساهري“ ٻولي آهي ۽ نه پيڪاڻي. (اسان هن باري ۾ اٺن جوڙن جا مثال خيال ۾ رکيا هئا) هن حالت ۾ زال ۽ ٻارن جي اڳيان نه رڳو ماءُ پر مڙس جو يا پيءُ جو سڄو خاندان موجود آهي، ان ڪري تعلق (Contact) جي سوڙهي هئڻ جو سوال ئي پيدا نه ٿو ٿئي. ذاتي طور تي جيڪر اسان ايئن چئون ته ”مادري ۽ ”پدري“ زبان جي اصطلاحن جي جاءِ تي اسان کي Native ”مقامي يا گهريلو“ ٻوليءَ جو لفظ ڪر آڻڻ گهرجي، پر اسان انتهيءَ پوزيشن ۾ نه آهيون جو اسان جي مٿان سماج جي هڪ يڪي ڪلچر کان سواءِ مختلف گروهه اختلافن جو دٻاءُ به آهي. ان ڪري اسان ”ڪلچر“ جي سوال کي خاص اهميت ڏئي آهي ۽ سماجياتي لسانيات جا ليکڪ به ايئن ئي ڪن ٿا.

پوءِ به هر حالت ۾ اسان کي مقامي ماڻهن جي وطن يا زمين جي باري ۾

تحقيق ڪرڻي هئي، ان ڪري اسان سنڌ جي سرزمين، ان جي ماڻهن جي اوائلي حالت، انهن جي پاڻ ۾ سڀنڌ ۽ تعلق جا فطري ۽ سماجياتي اسباب ۽ انهن جي مختصر تاريخ علم الانسان جي خيال کان ڏني آهي. (ياد رکڻ گهرجي ته هن طرح جو رويو ان دور جي دنيا جو ڪوبه سماجياتي لسانياتي ماهر اختيار ڪونه ٿو ڪري).

هاڻي اسان پڙهندڙ حضرات جو ڌيان هڪ ٻيءَ مشڪل جي طرف به ڇڪايون ٿا. هن حالت ۾ فرض ڪيو ويو آهي ته هڪ لادو قبيلو هڪڙي گروه مان نڪري وڃي ٿو ٻئي گروه جي حدن ۾ رهي. هاڻي ڏسڻو آهي ته ان قبيلي جا ماڻهو نشين گروه ۾ اچي ڪهڙي ٻولي ڳالهائيندا. اسان هن سوال تي سوچيو آهي. اسان چيو آهي ته هن حالت ۾ جيڪڏهن ٻنهي گروهن جون ٻوليون بلڪل ئي جدا آهن ته پوءِ اظهار اشارن جي وسيلي ئي ممڪن آهي. ان ڪري اسان سنڌ جي حالت ۾ ڪم ايندڙ گڏيل اشارا به اڀياس هيٺ رکيا ۽ انهيءَ سوال تي اسان هڪ سچو باب لکي ڏنو. هن طرح اسان پن اهڙن گروهن جي دشواريءَ جو حل به فراهم ڪيو جيڪي نسلي طرح نه سهي، پر ٻوليءَ جي خيال کان هڪ ٻئي لاءِ اجنبِي آهن. هن حالت ۾ اسان ڄاڻايو آهي ته سماجي زبان اشارن جي زبان کي ئي چيو وڃي ٿو.

پر هن حالت ۾ فرض ڪريو ته نئون آيل لادو قبيلو اڳ ۾ آباد قبيلي ۾ اهڙا مرد لهي ٿو جيڪي سندن زبان سمجهن ٿا ۽ ڳالهائڻ ٿا ته پوءِ لادو قبيلو هڪدم وڃي، انهن سان تعلقات قائم ڪندو ۽ ڳالهه ٻوله ڪندو. هن طرح وقت گذرڻ سان هڪ سماج به ٺهندو ۽ ٻولي به هڪ ئي بڻجي پوندي. پوءِ سماجي زبان جو سوال ئي پيدا ڪونه ٿيندو. اسان لڌ پلاڙ جي سببن تي به لکيو آهي.

پر پوءِ به هڪ تحقيق ۾ ڪي ٿوريون ۽ معمولي ڳالهيون خارج از بحث سمجهڻيون پونديون آهن. مثال طور اهو ماڻهو ڪهڙي زبان ٿو ڳالهائي، جيڪو سنڌ ۾ به يا ٻن کان به وڌيڪ زبانون ٿو ڳالهائي. اسان انهيءَ ڳالهه تي ڳنڍو ٻڌي ڪونه ويهي رهيا هئاسون. اسان ”سهولت“ جو به خيال رکيو هو ۽ اهو فرض ڪري ورتو هو سون ته هر عمراني تحقيق ۾ اهڙا سوال هوندا آهن.

دنيا ۾ ته ڪي چار پنج هزار زبانون هونديون، پر ملڪن ۽ سماجن جو تعداد ايترو آهي ئي ڪونه. پوءِ ڇا ڪجي؟ اسان ته اهو ٿا چئون ته اسان رڳو سماجن جون ٻوليون خيال ۾ رکون ٿا. اها ڳالهه اسان جي لاءِ خاص مشڪل آهي ته جڏهن تمام ٿورا ماڻهو دنيا ۾ اهڙا آهن، جيڪي رڳو هڪ زبان ڄاڻن ٿا، تڏهن ڪنهن به هڪ زبان کي

سماجي زبان چوڻو مڃيو وڃي ته ان لاءِ اسان وضاحت ڪري آيا آهيون ته اسان انهن گهڻين زبانن مان جيڪي ڪو فرد ڄاڻي ٿو سماجي زبان به ورتي آهي، ان ڪري اسان ان فرد کي پاڻ کان جدا ڪونه سمجهيو آهي. هن باري ۾ ڪابه مشڪل حالت پيدا ڪانه ٿي ٿئي. اسان پاڻ اها ڳالهه گروهه ۽ سماج جي حالت ۾ ۽ سماجي درجي بنديءَ ۽ گروههءَ ڪارڪردگيءَ جي حالت ۾ پنهنجي مقالي ۾ ڏني آهي، ان ڪري اسان جو ڪيس تمام وڏيءَ حد تائين مڪمل آهي (هن ڳالهه تي حيراني پاڻ هن ليکڪ کي به آهي).

هت پڙهندڙن جي خدمت ۾ هڪ خاص گذارش هيءَ آهي ته جيستائين اصل مقالي (سنڌي ٻوليءَ جو سماجي ڪارج) جي متن کي حرف به حرف پڙهيو نه ويو آهي، هن تعارف کي به پوريءَ ريت سمجهندي دشواري ضرور ٿيندي. مثال طور ادب ۽ ادب جي گهڻين جنسن تي اسان جي تحقيق جو مثال ٿي وڃي، اسان هر صنف کي نه رڳو ادبي پر لسانياتي به سمجهيو آهي، جو ادب آخر ٻوليءَ کان ٻاهر ته ڪنهن شيءِ جو نالو نه آهي، ان حالت ۾ اسان ٻوليءَ جي سماجياتي ڪارج ۾ ادب جو سماجياتي ڪارج به بيان ڪيو آهي، هن ڳالهه جا فائدا به ٿيا آهن:

- (1) سڄي ساري ٻولي جيئن آهي، تيئن بحث هيٺ آڻي آهي.
- (2) ان وقت ٿيندڙ تحقيق کان اسان گهڻو اڳتي هليا ويا آهيون ۽ پنهنجي ڪيس کي وڌيڪ مضبوط ڪرڻ جو ڪم ڪري سگهيا آهيون. وري سڄي زبان جو اڀياس اسان هن طرح به ڪيو آهي جو نه رڳو ٻوليءَ جون عام صورتون ڏنيون ويون آهن، پر ان جي باري ۾ نشاني، علامت ۽ اهڃاڻ سان گڏ علم علامت ۽ علم معنيٰ به اسان لکيو آهي، حيرت نه لڳي ته اسان عرض ڪريون ته ادب جو اهڙو اڀياس به اسان ٿي شروع ڪيو هو. اهڙيءَ طرح اسان سنڌي ٻوليءَ جي بنيادي معاشري جي حالت ۾ ان جا بنيادي آواز به ڏنا آهن ۽ هن طرح تاريخي لسانيات جيان اسان تاريخي سماجياتي لسانيات به بحث هيٺ آندو آهي. اهو ڪم به ان وقت دنيا ۾ ڪونه ٿيو هو. هن طرح ڪيترائي نڪتا اهڙا آهن، جو انهن جي باري ۾ اسان بين الاقوامي طور تي پهريون دفعو لکيو هو.

وري هي سڀ ڪجهه سنڌي زبان ۾ جو لکيو ويو ته هن ڳالهه جي ڪري

اسان کي اهو اعزاز به حاصل آهي ته سماجياتي لسانيات ۾ پهريون ڪتاب جيڪو سنڌي زبان ۾ لکيو ويو هو سو وڌيڪ ويڪرو ۽ وڌيڪ متن وارو تحقيقي ڪتاب هو. هي سڀ ڪجهه ته ڪتاب ۾ موجود آهي، پر اسان کي رڳو اهو اقرار ڪرڻو آهي ته تحقيق جي خيال کان ڪتاب ۾ اوڻايون آهن. اسان اهو اقرار ان وقت به ڪيو هو. ان اوڻائيءَ واري ڳالهه جا سبب هن مضمون ۾ ئي موجود آهن.

هن ڪتاب جو مصنف تمام ٿورو پڙهيل ماڻهو هو. هن جا وسيل ايترا ته گهٽ هئا جو جيڪڏهن هن ڪتاب جو ڪوبه انگريزي مسودو شايع ٿيو ته سماجياتي لسانيات وارا ان کي حيرانيءَ جهڙو ڪارنامو ضرور سمجهندا.

خير بهرحال هن مضمون ۾ اسان سماجياتي لسانيات جو تعارف ڏيندي، ان کي پنهنجي ڪتاب ”سنڌي ٻوليءَ جو سماجي ڪارج“ جي پس منظر ۾ بيان ڪيو آهي ته ان جو مطلب هي آهي ته نفس مضمون کي سمجهڻ لاءِ مثال به اڳيان رهي، بس.

مون کي پاڻ کي هن ڪتاب جي نتيجي ۾ جيڪو ڪجهه به مليو آهي، اهو بيرو داستان آهي، پر اهو به حيرانيءَ جهڙو آهي ۽ هڪ دنيا ان تي به حيران ٿيندي. آخر ۾ مان انهن سڀني دوستن جو شڪرگذار آهيان، جن هن مضمون کي ۽ منهنجي محبت کي پڙهيو آهي. پر مان هت اهو عرض به ڪندس ته هنن ڳالهين ۽ سوالن کان سواءِ مون لسانيات جي ڪن ٻين سوالن تي به هن ڪتاب کان به اڳ ۾ لکيو هو. اهو به خيال ۾ رکجي. مثال طور:

- (1) ٻولي ۽ آواز
- (2) ٻوليءَ جو پتو سرشتو
- (3) ٻولي ۽ پار
- (4) ٻوليءَ ۾ تبديل جا طريقا
- (5) ٻولي ۽ ڪلچر ۽ ان کان سواءِ
- (6) مادري زبان ۽ ان جي تعليم تي هڪ ضخيم ڪتاب جيڪو شايع ٿيو آهي، پر پوءِ به مان اهوئي چونڊس ته:

جان دي، دي هوڻي اس کي تهئي،

حق تو به هي ڪه حق ادا نه هوا.

(ماهور ”ساجاه“ حيدرآباد، 1992ع)

لسانيات ۽ جديد نظريا

سماجياتي لسانيات ۾ ساپير ۽ هورف جو مفروضو:

1۔ لسانيات جي باري ۾ عالمن جي تحقيق گهڻو ڪري، انهيءَ کان پوءِ

زور ورتو ته ان سوال تي ساپير ۽ هورف هڪ نرالو مفروضو ڏنو. ايڊورڊ

ساپير Edward Sapir ۽ بنجامن لي هورف Benjamin Lee

Whorf چون ٿا: ”ٻوليءَ جا نمونا اسان لاءِ اها ڳالهه مقرر ڪري ٿا ڇڏين

ته اسان ڪوبه حسي تجربو ڪيئن ڪريون ۽ ان جي معنيٰ ڪيئن

ڪريون ۽ ان جي معنيٰ ڪيئن سمجهون.“ ٻوليءَ جي باري ۾ هي خيال

هڪ جدا لسانيات جو بنياد وجهي ٿو. جنهن کي اسان اڄ

ڪلهه ”سماجياتي لسانيات“ Socio- Linguistics ٿا چئون. هي

مضمون اڄ ڪلهه انسان ذات جا تمام گهڻا مسئلا حل ڪري رهيو

آهي. خاص ڪري تعليمي، تدريسي ۽ نصابي سوالن تي هي مضمون

تمام گهڻو مقبول بڻجي ويو آهي.

پر هن خيال جي به هڪ تاريخ آهي. هي خيال 1835ع ۾ ستر همبولٽ به

ڏنو هو. پر ان وقت هي سوال صاف نه هو. همبولٽ Humbolt کان پوءِ وري رچرڊ ويور

Richard Weaver هن باري ۾ ڪجهه چيو:

”ٻولي تورات جو هڪ جسر آهي، جنهن مان ماڻهو

وڌندڙ صورتحال Phenomenon جو مقابلو ڪري

سگهي ٿو.“

سماجياتي لسانيات ۾ هي جملو به ڏاڍو اهم آهي، جو ان جو مفهوم اهو

آهي ته هر مادي ۽ روحاني ترقيءَ جي لاءِ لساني ترقي تمام ضروري آهي.

2۔ ساپير صاحب 1929ع ۾ لکيو ته انسان رڳو غير جاندار ۽ خارجي دنيا ۾

ڪونه ٿا رهن. نه وري انسان رڳو سماجي چرپر يا عمل جي دنيا ۾ رهن

ٿا. انسان ته حقيقت ۾ رڳو ڪنهن نه ٻوليءَ جي رحم ڪرم تي آهن.

جيڪا سندن معاشري ۽ اظهار جو وسيلو اختيار ڪري چڪي آهي...

سڄي حقيقت هن طرح آهي ته سڄي پڄي دنيا تمام گهڻي ۽ حد تائين ڄاڻي وائي اهڙي ناهي وائي آهي جو ان جو بنياد ٻوليءَ جي عادتن تي آهي، جيڪي وري هڪ ٽولي يا گروهه ۾ ئي ڪم ڪن ٿيون.

3- هورف جو چوڻ هي آهي: ”ماڻهو رڳو انهيءَ مادي دنيا ۾ ڪونه ٿا رهن، جيڪا انسان جي آس پاس موجود آهي. يا ماڻهو رڳو سماجي دنيا ۾ ڪونه ٿا رهن، جنهن کي هنن پاڻ ناهيو آهي. ماڻهو اصل ۾ پنهنجي مادري ٻوليءَ جي دنيا ۾ به رهن ٿا. حقيقت ۾ مادري ۽ سماجي دنيا به ائين ئي آهي، جيئن ان کي مادري ٻوليءَ جي دنيا ناهيو آهي.“

”ٻوليءَ ۾ تبديلي ايندي ٿي رهي ۽ انهيءَ تبديل ۾ آهي تبديليون به شامل آهن، جيڪي ٻوليءَ جي ڳالهائيندڙن کي ويڙهيو وينيون آهن.“

”رڳو هڪڙي ٻولي به پنهنجيءَ ارتقا جي ڪري مختلف منزل تي دنيا کي مختلف نمونن سان ناهي ۽ ڏاهي ٿي.“

هورف هن طرح چيو: ”اسان ته لفظن جا غلام آهيون.“

ننڍڙاڻپ ۾ ته اسان اڻ ڄاڻائيءَ ۾ پنهنجيءَ ٻوليءَ جا قانون ۽ اصول پنهنجي ئي طريقي سان سکي ٿا وڃون، پر مادري ٻوليءَ جو ڪمال اهو آهي جو انهيءَ جي مدد سان اسان اڻ ڄاڻائيءَ جو سوچڻ جو هڪ خاص انداز به پراڻي ٿا وڃون. اهڙيءَ ريت اسان هڪ ڳجهي روحاني دنيا جيڪا فوق الطبعياتي آهي اها به معلوم ڪري ٿا وڃون.“

ڏسڻ ۾ ٿو اچي ته هورف ٻوليءَ جو ڪونڪو سائنسي بنياد ڳولي رهيو آهي. هو چوڻ اهو ٿو گهري ته مادي دنيا اڳي موجود هئي، يا پيدا ٿي چڪي هئي، پر ان جو شعور پوءِ پيدا ٿيو. شيون اڳي هيون، اسم پوءِ ٺهيا. هن طرح شين کي نالا مليا.

هورف تي تنقيد:

- (1) ڇا ٻولي سوچ تي به اثر ڪري سگهي ٿي؟
- هاڻو ٻولي سوچ تي به اثر ڪري ٿي سگهي، پر اهو اثر رڳو سوچ جي فني صورتن Techniques تي پوي ٿو ۽ نه سوچ جي نوعيت يا حقيقت تي.
- (2) هورف هڪ اهم پر نرالو سوال وساري ڇڏيو. اصل ڳالهه اها آهي ته سوچ تي اثر پوي ٿو، حقيقت جو جيڪا انسان جي تجرباتي بنيادن تي ٺهي ٿي، ۽ انهيءَ ئي سوچ تي مدار آهي، سڄي زندگيءَ جو، سو هن طرح

اصل ڳالهه اها آهي ته اصل ۽ وڏي ڪردار ادا ڪرڻ واريون ڳالهيون آهن. زندگيءَ جون حقيقتون، ۽ نه ۽ نري ۽ رڳي ٻولي. (هورف آمريڪن هو).

- (3) پر اهو به هڪ سچ آهي ته ”هرڪا ٻولي پنهنجي ڳالهائيندڙن جي چوڌاري هڪ جادوءَ جو دائرو ٺاهي ٿي ۽ اهو دائرو اهڙو آهي جو ان مان ان وقت تائين نڪري نه ٿو سگهجي، جنهن وقت تائين ڪنهن ٻئي دائري جي پناهه نه ٿي وٺجي.“

ساڳو ۽ هورف جي نظرين کي اڇڪلھ جي علم جي مدد سان لسانيات جي سوال تي ڪنهن پيءَ تحريڪ جي وسيلي وڌائي ٿو سگهجي ۽ انهن جون اوڻايون پري سگهجن ٿيون. عالمن هن سوال تي هڪ رستو ٺاهي ٻڌايو آهي، جنهن کي اسان ”لفظن جي دائري جو نظريو“ ٿا سڏيون، (1 ڏسو ليڪڪ جو مضمون مهراڻ-1، 1989ع)

لفظن جو دائرو (Theory of Lexical Field) آخر آهي ڇا؟

لفظن جو دائرو اهو سماجي دائرو آهي، جنهن ۾ هرڪو لفظ (Lexicon) پنهنجو لساني ڪردار ادا ڪري ٿو ۽ اهڙي ڪردار لاءِ ڳالهائيندڙن وٽ موجود رهي ٿو. هن سوال کي اڳي هٿ ۾ کنيو نه ويو هو. اسان ان جي ابتدا ڪئي آهي. هن باري ۾ ٻيو جيڪو نظريو ڏنو ويو آهي، اهو آهي. Morpho Smanitic Field جو نظريو، جنهن کي صوتي-علامتي دائرو ٿي چئي ٿو سگهجي. هن نظريي تي به ڪو ڪم اڄ سوڌو ڪونه ٿيو آهي. هن نظريي ۾ لفظن جي بجاءِ آواز ڪم اچن ٿا ۽ اهي آواز علامتي ڪردار ادا ڪن ٿا. اسان هن باري ۾ تاڙيءَ، سينڊ، سڌ، رڻ، ڪوڪ، ڪنجهه، ڪيهه، چوڪاري، ٿڌي ساهه ۽ تهڪ جا مثال ڏنا آهن. هي سڀ آواز آهن، پر هنن کي مفهوم آهي، جيڪو علامت جو ڪم ڪري ٿو.

پر آخر علامت آهي ڇا؟

اسان پنهنجيءَ تحقيق جو تمام وڏو علم علامت ۽ علامت جي نوعيت کي به ڏنو آهي (سنڌي ٻوليءَ جو سماجي ڪارج). پر پوءِ به هٿ ٿورو گهڻو ضرورت مطابق لکي رهيا آهيون.

علم علامت اسان کي ٻڌائي ٿو ته ٻولي اظهار جي لفظي وسيلن جي هوندي ڪهڙو نالو ڪم ڪري ٿي. يا وري انساني ٻولي جانورن يا شين جي ٻوليءَ کان

ڪيئن مختلف آهي. ٻولي ته اظهار جي وسيلي طور مڃيل آهي، پراڻو ويهڻ جا آداب Etiquette انسان جي ڪارڪردگيءَ يا مجموعي عملي زندگيءَ جي خاص ٻولي آهن. اسان هن ٻوليءَ کي عام رواجي زبان جي وسيلي ادا ڪيو آهي، جيڪا تهذيبي آهي ۽ علامتي آهي.

آداب جي ٻولي انسان جي تهذيب جي ٻولي آهي، پر ان کي غلطيءَ کان يا اڻ ڄاڻائيءَ کان گهٽ درجي جي ٻولي مڃيو ويو آهي. ان ڪري ان کي ”لوڪ زبان“ ۽ ڪتابي زبان کي ”معياري زبان“ سڏيو ويو آهي. هن طرح انهيءَ ڳالهه جو خيال نه رکيو ويو آهي ته لوڪ زبان کي معياري زبان ڇو نه ٿو سڏي سگهجي. اصل ۾ هي سوال لسانياتي بنياد تي پرکيو ٿي نه ويو آهي، ان کي طبقاتي بنيادن تي پرکيو ويو آهي، جو اسان جو معاشره ٽي طبقاتي آهي ۽ هٿ پڙهيل ماڻهوءَ جي مرتبت اڻ پڙهيل ماڻهوءَ جي مرتبت جي برابر سمجهڻ هڪ تصور آهي.

هن غلطيءَ ٻولين ۾ حڪومتون، رياستون ۽ قومون بڻايون آهن، جن کي عام ماڻهوءَ تي حڪومت ڪرڻ جو حق ڏنو ويو آهي. آداب جي ٻولي انسان جي تهذيب جي ٻولي آهي. هر سماج ۾ ماڻهن جا مڃيل ڪي آداب ٿين ٿا. اهي آداب ان سماج جي رڳو انهن ماڻهن کي معلوم آهن، جيڪي تهذيبي دنيا ۾ رهن ٿا. هن طرح بدقسمتيءَ سان ڪن معاشرن ۾ پڙهيل ماڻهو غير مهذب بڻجي ويا آهن.

مهذب دنيا جو هڪ اخلاقي نصاب ٿئي ٿو، ان کي اسان آداب چئون ٿا. اهائي آداب جي ٻولي سماجياتي لسانيات جو اصل آهي.

انسان جي عام رواجي ٻولي آداب ۽ علامتن جو هڪ سرشتو آهي، جيڪو سماج ۾ موجود رهي ٿو ۽ سماج ۾ ئي ڪم اچي ٿو، ڪن ملڪن ۾ بدنصيبِي چئجي جو انهيءَ طاقتور زبان کي تدريسي طريقن ۽ وسيلن ۾ ڪم آندو نه ٿو وڃي. سبب هن حالتن ۾ ساڳيو آهي. هڪ خاص طبقي جي جڙتو تهذيب کي بچائڻ جون ڪوششون ڪيون ٿيون وڃن.

اها به حقيقت آهي ته جنهن ٻوليءَ کي اسان ”عام رواجي“ زبان ٿا سڏيون، سا گهڻو مشڪل آهي، جو اها نه رڳو لسانياتي پر علامتي به آهي. البت مادري زبان جي حالت ۾ اها آسان ٿي لڳي ته اهو انهيءَ ڪري آهي جو ان جو استعمال تعليم شروع ڪرڻ کان به اڳ شروع ٿي ويندو آهي. پوءِ اها زبان عادت بڻجي ويندي آهي ۽ هن طرح تدريسي طريقن ۾ اها آسان ۽ وڌيڪ ڪارائتي ثابت ٿئي ٿي. اهو هن ڪري

به جو اها ٻولي انسان جو ثقافتي ۽ تهذيبي ورثو آهي. ياد رکڻ گهرجي ته صرف لفظ ئي آهن جن کي علامتون چئي ٿو سگهجي. آواز يا ته علامتون نه آهن، پر جيڪڏهن آواز علامتون آهن ته پوءِ اهي به ثقافتي ٻوليءَ ۾ شامل ٿيندا.

البت کي آواز جن ۾ مفهومي ڪونهي، ڇا اهي مادي دنيا ۾ ڪنهن به شيءِ سان لاڳاپو ڪونه ٿا رکن ته اهي علامت به بڻجي نه ٿا سگهن.

ڪوڊن جي ٻولي:

هڪ عام روايتي ٻوليءَ ۾ اظهار جي طريقن جا سڀ وسيلو اچي ٿا وڃن. مثال طور جهنڊن وڻيلي اظهار نشانن وسيلي اظهار اشارن وسيلي اظهار عام طور تي هر ملڪ ۾ آمد و رفت جي سهولت کان سواءِ ٻين به ڪيترن ئي نمونن ۾ اظهار جا ڪوڊ ڪم آندا ٿا وڃن. هنن نمونن کان سواءِ موسيقيءَ جي تحريري شڪل، ڪامپيوٽر جي ڪارڪردگي، فوجي طريقن جو استعمال ۽ ڪيترن ئي قسمن جا آواز ڪوڊن جو ڪم ڪن ٿا. مرس ڪوڊ کان وٺي اڄوڪي بنا تند تاريخي ڪوڊن جي نمونن ۾ انسان جو اظهار هاڻي عام ۽ روايتي آهي.

چون ٿا ته آئن اسٽائن Einstein چيو هو ته ”ڪوبه سائنسدان فامولو ڪونه ٿو سوجي. اسان ته ٻوليءَ جي مدد سان، سوچيون ٿا، ٻيا علامتي طريقا سڀ مددي يا ثانوي حيثيت رکن ٿا ۽ ان ڪري ناڪافي آهن. اهي اٽل (Rigid) به آهن. ۽ روايتي ۽ غير متحرڪ به آهن. انهن جي پيٽ ۾ عام روايتي ٻوليءَ ۾ اهي عيب ڪونه آهن.“

هن طرح نسلي لسانيات ۽ شمارياتي لسانيات Statistical

Linguistics ۽ Ethno-Linguistics جي باري ۾ معلومات موجود آهي.

هن طرح ساڳي ۽ هورف جو مفروضو هن دور جي دنيا جي هڪ اهم حقيقت بڻجي پيو آهي ۽ اڄ دنيا سماجياتي لسانيات کي لسانيات جي ميدان تي اولين جاءِ ڏيڻ جي لاءِ تيار ٿي وئي آهي.

ٻولي ۽ ذهني دنيا:

1- پنهنجي ڪتاب ”سنڌي ٻوليءَ جو سماجي ڪارج“ ۾ اسان ڪن خاص

سوالن ۽ نڪتن جي باري ۾ لکيو آهي، جن مان ڪي هيٺ ڏئي اچي

هلندا سيون:

- 1- انسان ۽ زمين جو سڀڻو.
- 2- انسان جي ارتقا جو بڻيادي تصور.
- 3- زندگيءَ جو بڻيادي تصور.
- 4- سماج انسانيءَ جو بڻيادي تصور.
- 5- جدا جدا نسل ۽ گروه.
- 6- سنڌ ۽ هند جي آباديءَ جو دور ۽ ان جون خصوصيتون.
- 2- هن جاءِ تي اسان سماجياتي لسانيات جي مضمون (Discipline) جي اصولن جي تحت هڪ جدا لسانياتي حوالي (Linguistic reference) جي باري ۾ لکي رهيا آهيون. جيئن اسان کڻي ڪنهن ٻئي هنڌ (تمهراڻ جي لاءِ لکيل مضمون ۾) ڄاڻايو آهي ته لسانياتي حوالو معاشرتي زندگيءَ ۾ موجود انيڪ مفهومن جي دائرن مان ڪونه ڪو هڪ والاري ٿو. هن طرح هن مضمون ۾ ”زمين“ لفظ کي چڻ ته اسان هڪ لسانياتي دائري جي حيثيت ۾ پيش ڪري رهيا آهيون. جنهن ۾ اسان ”ٻوليءَ جو زميني نظام“ حوالي طور ڪم آڻينداسون.
- 3- زمين ۽ انسان پاڻ ۾ گهڻا دوست رهيا آهن. شايد هيءَ هڪ خاص دوستي آهي، جنهن ۾ دشمنيءَ جو ڪو گمان ئي پيدا ٿي نه سگهيو آهي. سبب هي آهي ته تعصب Prejudice جيڪو دشمنيءَ جو سبب بڻجي ٿو اهو رڳو هڪڙيءَ ڌرتي پيدا ٿئي ٿو جيڪا ڌرتي ماڻهوءَ جي آهي. ٻي ڌرتي تعصب جي جذبي کان ٿي پاڪ آهي. ان ڪري هن انسان جي هر ڏاڍائيءَ کي برداشت پئي ڪيو آهي. انهيءَ ڌرتي پنهنجي سيني تي انسان جي پيدا ڪيل ساريءَ گندگيءَ ۽ غلاظت کي جبر سان برداشت به پئي ڪيو آهي. هن طرح زمين جي هن عمل جي باري ۾ به انسان پنهنجو ردعمل ظاهر ڪيو آهي. هن طرح انسان جي ٻوليءَ ۽ زمين جي دنيا جو هڪ لاڳاپو قائم ٿي ويو آهي. جيڪو لسانيات جي علمن جو هڪ اهم موضوع به آهي.
- (1) زمين مان انسان پنهنجي غذا حاصل ڪئي آهي.
- (2) زمين تي انسان پنهنجو پهريون اجهو بڻايو آهي.
- (3) زمين تي انسان پنهنجو خاندان قائم ڪيو آهي.

- (4) زمين تي انسان پنهنجي ماضيءَ جا يادگار ڇڏيا آهن.
 (5) زمين تي ئي انسان جا پاڙيسري (جانور) آباد آهن.
 (6) زمين مان انسان دولت هٿ ڪئي آهي، جنهن ۾ هيرا، لال، جواهر ۽ توانائيءَ جون صورتون شامل آهن.
 (7) انسان جي پيدائش جو تصور زمين سان شامل آهي ۽ ان جي موت جو به.

(8) زمين انسان جو وڏي ۾ وڏو فائديمند ماحول آهي.
 4۔ زمين جي تصور کان سواءِ انسان قوميت، راڄ، خاندان، ترقي ۽ گروه جو تصور به رکي نه ٿو سگهي، انسان جي وڏي ۾ وڏي ڪاميابي يعني ”اڳيني رياست“ به زمين جي تصور کان سواءِ ڪوبه وجود ڪونه ٿي رکي، جو هت زمين ۾ Territory چيو ويو آهي، جنهن جي معنيٰ آهي ايراضي.

5۔ رڳو هنن ڏهن ڳالهين تي ويچار ڪجي ته به ”زمين“ سنڌي ٻوليءَ جو هڪ حوالو آهي، جيڪو زميني سماج ۾ مفهومي ۽ اظهار جو تمام وڏو حصو والاري ٿو. هي حصو زميني سماج ۾ موجود ٻولين، گهڻي ڀاڱي محاورن ۾ محفوظ ڪري ڇڏيو آهي.

6۔ اها ڳالهه دلچسپيءَ کان خالي نه آهي ته زمين انسان کي ايترو ته گهڻو ڏنو آهي، پر انسان زمين جي پيدا ڪرڻ ۾ ڪجهه به ڪري نه سگهيو آهي، بيشڪ اهو سوال ڏاڍو اهم آهي ته زمين ۽ انسان جي تعلق ۾ آخر انسان جو ڪردار ڪهڙو ٿي سگهيو آهي. هن سوال تي وثوق سان چئي ٿو سگهجي ته انسان به زمين تي گهڻو ڪجهه ڪيو آهي، زمين کي گهڻو ٿي ڏنو آهي، پر انسان زمين کي پيدا نه ڪيو آهي.

7۔ هن طرح اهو به سمجهڻ گهرجي ته آخر زمين پيدا ڪيئن ٿي آهي. هن جاءِ تي مرڪزي طاقت ۽ قوت جي سوال کي بحث هيٺ رکڻ کان سواءِ ڪن ڳالهين جي باري ۾ ڪجهه نه ڪجهه چئي سگهجي ٿو.

مثال طور:

(1) تحرڪ.

(2) ڪشش ۽ تصادم.

(3) ڊھڻ ۽ ٺهڻ جا بنيادي اصول.

(4) جسم ۽ وجود جا جسماني تصور.

(5) زمين جهڙا ٻيا وجود. (The other plenary forms)

زمين جي باري ۾ علم، جنهن کي جيوالوجي چيو ٿو وڃي، تنهن جو سڄو مواد به انهن ڳالهين تي ئي ٻڌل آهي.

زمين جي باري ۾ پهريون تصور اهو ڏنو ويو ته زمين اصل ۾ هڪ تمام وڏو زميني وجود هو. هن وجود کي بيل صاحب Giant Star ”تمام وڏو ستارو“ سڏيو آهي. انهيءَ وڏي جسم کان وٺي زمين جي ننڍي ٽڪري تائين پهچڻ جي به هڪ واٽ ثابت ٿي آهي. مثال طور تمام وڏو ستارو بڻيو ته ان ۾ ”تصادم“ Conflict ٿيو. هن تصادم جي لاءِ ڏميوار حقيقتون اندروني هيون. نتيجي طور ننڍيون ڪائناتون ٺهيون ۽ سج رڳو انهن مان هڪ اندروني وجود آهي. وري وڌيڪ تصادم جي ڪري سج مان به ڪي وجود پيدا ٿيا ۽ هن طرح ڪائناتي يا خلائي وجود پيدا ٿيا. زمين به انهن وجودن مان رڳو هڪڙو وجود آهي. هت ياد رکڻ گهرجي ته تصادم سان گڏ هڪ ٻي قوت به زمين جي پيدا ڪرڻ ۾ ڪم ڪندي آهي، جنهن کي ڪشش چيو ويو آهي.

زمين جهڙا ٻيا به ڪئين وجود ٺهيا، جن ۾ تصادم ۽ ڪشش ڪم ڪيو. انهن وجودن کي Planetesimals چيو ٿو وڃي. اهي سڀ هڪ قسم جا گرھ آهن. اهي به بي حساب آهن. ڪشش ۽ تصادم کان سواءِ ٽين حقيقت آهي ”حرارت“ حرارت جي نتيجي ۾ پاڻيءَ، ٻاڦ، سمنڊ، برف، مينهن ۽ جبلن جو وجود ممڪن ٿيو. هن طرح زمين جي نوعيت ۾ ”گوراڻ“ شامل ٿي. پوءِ زمين ڳوري ٿيندي وئي.

هنن سوالن جي سمجهڻ جي لاءِ زمين جي سائنس يا جيو لاجيءَ جو اڀياس ڪرڻو پوندو.

هن مضمون ۾ اسان جو مقصد رڳو ايترو آهي ته اهو ڏيکارجي ته انسان پنهنجين زبانن ۾ تمام ويجهڙي ماحول جي لاءِ مفھوم جو ڪيترو وڏو ذخيرو ڏنو آهي ۽ انهيءَ مفھوم پوري زبان جو ڪيترو حصو مخصوص طور تي زمين جي باري ۾ هنن سڀني سوالن لاءِ پيدا ڪيو آهي. هن جو مطلب هي آهي ته زمين جنهن کي لسانيات ۾ Referent چيو ويندو تنهن لاءِ Reference جو ڪيترو ۽ ڪهڙو حصو ڏنو ويو آهي. اهڙيءَ طرح اسان انهيءَ مفھوم کي ”لسانياتي حوالو“ يا لسانياتي دائرو

چئون ٿا.

برابر زمين جي پيدائش يا وجود جي باري ۾ انسان جي ڪوشش کي بيان ڪرڻ ته اسان لاءِ ممڪن نه آهي، پر اها ڳالهه آسانيءَ سان چئي وئي آهي ته زمين جي موجوده شڪل بڻائڻ ۾ انسان جو هٿ آهي ۽ تمام نمايان آهي. انسان پنهنجيءَ هن ڪوشش کي پنهنجي پنهنجي معاشرتي زبان ۾ بيان ڪيو آهي. سنڌي زبان به هن باري ۾ پنهنجو حصو ادا ڪيو آهي.

هن طرح هڪ طرف زميني دنيا ٻوليءَ کي شاهوڪار بنايو آهي ته ٻئي طرف انسان زمين جي باري ۾ اظهار جي مدد سان پنهنجي ٻوليءَ کي تمام گهڻو شاهوڪار بڻايو آهي. مثال طور:

- (1) انسان زمين جي هر حصي جي لاءِ هڪ لغت ٺاهي ورتي آهي.
- (2) انسان زمين جي سونهن، سڪ ۽ ان جي افاديت کي بيان ڪيو آهي.
- (3) انسان زمين تي رياست پيدا ڪري آئين ۽ آئيني ٻوليءَ کي بڻايو آهي.
- (4) انسان ٻوليءَ جي وسيلي زمين سان محبت جو اظهار ڪيو آهي.
- (5) انسان زمين جي مالڪيءَ جي بنياد تي اقتصادي نظام ٺاهيا آهن.
- (6) انسان هن سوال تي قوميت ۽ قومي رياست جا تصور ٺاهيا آهن.
- (7) انسان زمين مان پيٽ قوت ۽ پيداوار جي انيڪ شڪلين لاءِ لغت ٺاهي ورتي آهي.

هن طرح انسان هڪ نرالي لسانياتي حوالي جو بنياد وڌو ۽ ان کي وڌايو آهي. جنهن کي لسانيات جو زميني مضمون Geological Discipline of Linguistics چيو وڃي. بس هن مضمون ۾ اسان جو بحث به انهيءَ مضمون جي باري ۾ آهي.

هن حالت ۾ ٻوليءَ جي لفظن جو دائرو رڳو هڪ ئي مضمون يعني ”زمين“ سان تعلق رکي ٿو، ان ڪري ٻوليءَ جي هن حصي کي به هڪ جدا حيثيت حاصل ٿي وئي آهي.

اهڙيءَ طرح لسانيات جي هن سوال کي اسان حوالياتي دائرو ٿا سڏيون. جنهن ۾ هن حالت جو لفظ زمين جو سڄو اظهار سنڌي زبان جي مدد سان ڪيو وڃي.

سنڌي ٻوليءَ جو هن قسم جو لساني ڪردار حوالن، محاورن، اصطلاحن،

عام گفتگو ۽ اشارن جي وسيلن کان سواءِ انسان ۽ زمين جي لهه وچڙ جي بنياد تي ايترو ته وڏو ۽ ويڪرو آهي جو ان جو رڳو ڪو ٿورو وجود به اسان پاڻ وٽ آئي نه سگهنداسون.

پيداواري وسيلن، پودايشن جا طريقا، معدنيات ۽ شهرت، قانون ۽ آئين، قوميت ۽ رياست، اجهو ۽ پاڻي، گرمي ۽ سردي، هوا ۽ خشڪي، برساتون ۽ طوفان، برف ۽ پهاڙ گرمي ۽ سردي، حيات ۽ موت ۽ هن طرح ٻيا انيڪ سوال انهيءَ زمان جي مدد سان ئي سمجهه ۾ اچن ٿا، جن کي زميني نظام جي ٻولي چئي ٿو سگهجي.

هن طرح لسانيات جي علم جو گهرو ۽ گهائو تعلق 'علم الارض' سان قائم ٿئي ٿو.

وڌيڪ تحقيق جي لاءِ هنن سڀني سوالن سان هر هڪ تي هڪ پختي ۽ اصولي تحقيق ڪري سماجياتي لسانيات کي وڌيڪ ويڪرو بڻائي سگهجي ٿو.

اميد آهي ته هن قسم جو اڀياس هڪ ڏينهن سماجياتي لسانيات کي سڄي لساني علم تي محيط ڪري سگهندو.

ٻوليءَ جو حياتياتي قانون: (The Law of Linguistic Biology)

ميل ميلاپ يعني سماجي عمل جي بڻياد تي سماجي هڪجهڙائي پيدا ٿئي ٿي، پر پري رهڻ يا ڪنڌي رهڻ مان اختلافي صورتحال پيدا ٿئي ٿي. هن هڪڙو سماجياتي قانون آهي.

هاڻي اچو ته هن قانون کي لسانيات تي لاڳو ڪريون. هن قانون مطابق ڪي به ٻوليون جيڪڏهن هڪجهڙيون نظر اچن ٿيون يا پاڻ ۾ ڪونه ڪو تعلق رکن ٿيون ۽ سندن سماج به ٿورو ڪي گهڻو ويجهو ۽ هڪجهڙو آهي ته پوءِ چئبو ته هي به ٻوليون هڪ ئي ڪٽنب سان ته تعلق رکن ٿيون، پر هڪ ئي سماج ۽ تهذيب سان به سندن تعلق موجود آهي.

ٻولي يا لسانيات تي سنڌ ۾ ڪيل تحقيق انهيءَ سوال تي هڪ رخي آهي جو اها سنڌي ٻوليءَ جو ڪٽنب ته هجي ٿي، پر ان جي تهذيبي ۽ سماجي صورتحال تي اسان وٽ رڳو هڪڙو ڪتاب آهي.

وري ٻيو قانون هي آهي ته جيڪڏهن ڪنهن سماج ۾ مختلف طبعا يا گروهه تمام وڏو عرصو گڏ رهندا ته انهن جي ٻوليءَ ۾ ٿورو گهڻو فرق معلوم ڪري سگهيو. هن فرق جي باري ۾ به اسان وٽ ڪي غلط فهميون آهن، مثال طور اسان

سمجھون ٿا ته اهي ننڍيون گروهي زيانون جدا ٻوليون آهن، پر حقيقت اها آهي ته اهي ٻوليون نه پر هڪ ٻوليءَ جون رڳو ڪي صورتون آهن، هنن صورتن کي Dialects چيو ويو آهي، هن طرح جڏهن ڪوبه عالم سنڌي زبان ۽ مثال طور پارڪريءَ جو ڪو تعلق ٿو ثابت ڪري ته ان جو نتيجو اهو نه نڪرڻ گهرجي ته پارڪري ڪا جدا ٻولي آهي، اهڙي ڪوشش رڳو هڪ مطالعاتي ڪارنامو آهي.

هن سوال تي دنيا جي عظيم دانشورن جا خيال هي آهن:

”گفت هڪ ڪائنات آهي، جنهن کي الف-بي وار تحرير ڪيو ويو آهي.“
هي قول انتول فرانس جو آهي، هو وڌيڪ چوي ٿو ”اها حقيقت آهي ته اها ڪائنات حيرت ناڪ حقيقتن سان ڀري پئي آهي ۽ ان جا تفصيل وڌيڪ خوشيءَ ۽ دلچسپيءَ جهڙا آهن. (As quoted by Logan Pearoal Smith. In “Words and idioms” Page_4)

عالمن جا هي خيال اسان کي سڌوسنئون حياتيات جي علم يا بائيولاجيءَ جي طرف وٺي وڃن ٿا،

(1) حياتياتي دنيا ته گوناگون آهي، پر ان ۾ لاڳو قانون هڪجهڙا آهن.

اهڙيءَ ريت انسان جي زبان هزارن صورتن ۾ موجود آهن، پر ان جا سماجياتي ڪارج ۽ قانون هڪجهڙا آهن.

(2) انسان جيڪو ٻوليءَ جي هر عمل ۾ مڪيه ڪردار آهي سو حياتيات ۾ به مڪيه ڪردار آهي، جو اهو وڏي ۾ وڏو سڌريل جيو يا حيوان آهي، جنهن کي فقط انسان ئي سڏي ٿو سگهجي.

(3) حياتياتي تحقيقاتون انهيءَ قانون ۽ اصول تي متفق آهن ته هرڪو ”حياتياتي جيو“ يا ”جيئندڙ“ (Living Thing) بچاءَ، دفاع ۽ قوت يا غذا ۾ موافق حالتن جي تلاش ۾ رهي ٿو. ڏسي ٿو سگهجي ته انسان جيڪو حياتيات جو نمايان ڪردار آهي، تنهن جو هر عمل به حياتياتي قانونن تحت زنده رهي ٿو ۽ ٻولي به انسان جي عملن مان وڏي ۾ وڏي ۽ بهتر عمل آهي.

(4) حياتيات جا قانون نه رڳو ”جيوت“ سان تعلق رکن ٿا، پر اهي ڦٽندڙ يا پيدا ٿيندڙ، وڌندڙ، ڇيڻندڙ ۽ مرنديءَ تي لاڳو ٿين ٿا، ٻوليون به پيدا ٿين ٿيون، وڌن ٿيون، جين ٿيون ۽ مرن به ٿيون. سو ٻولين جو

سوال به هڪ حياتياتي سوال ٿي آهي.

(5) حياتياتي اصولن تحت ڪنهن به بچ جو هڪ ڊاٽو صدين کان پوءِ هڪ جنس ٿي ويو آهي، بلڪ اهڙيءَ ئي طرح ٻوليءَ جو هڪ بنيادي آواز هزارن سالن جي عرصي ۾ هڪ ڪائنات بڻجي ويو آهي، جيڪا اڄ حيرتناڪ آهي.

(6) حياتيات جي ڪائنات ۾ جاگرافيءَ جون حالتون، موسمون، طبعي حالتون، زمين، نسل، (انواع يا قسم) سڀ اثرانداز ٿين ٿا ۽ ساڳيا ٿي عنصر زبائن تي به اثرانداز ٿين ٿا.

(اسان هنن ڳالهين جو اڀياس اڳ ۾ پنهنجي ڪتاب ۾ ڪيو آهي).

(7) ٻولين جو موت ٻولين جي بيمارين جي ڪري ٿي ٿئي ٿو ۽ اهي بيماريون انسان وٽان ٻولين ۾ داخل ٿين ٿيون. جڏهن معاشرا ٻولين جي صحت جي باري ۾ بي پرواهي ۽ اڻ ڄاڻاڻپ جو شڪار ٿين ٿا، تڏهن زبانون هيٺيون ٿينديون ٿيون وڃن. اهائي ڳالهه حياتياتي نوعن ۾ به ساڳيءَ ريت عمل ڪري ٿي.

(8) ٻوليءَ جي سگهه، طاقت ۽ ان جو ڪارج حياتيات جي اهم موضوع ۽ ڪردار يعني انسان کي بهتر ۽ قابل عمل رکي ٿو. هن طرح ٻولي حياتيات جي خدمت ۾ رڌل رهي ٿي ۽ ان جو حياتياتي اڀياس تمام ضروري بڻجي ٿو.

انسان جي ارتقا جو تصور ۽ ٻولي:

چين ۽ يونان وارن کي اڳ ۾ ايترو معلوم هو ته انسان ارتقائي دورن Evolutionary Times مان لنگهندو رهيو هو، پر انهن کي ارتقا جي ميڪانيت جي باري ۾ ڪابه خبر ڪانه هئي. ارتقا جي سوال تي پهرين سائنسي تحقيق اڻويهينءَ صديءَ ۾ ٿي هئي. ان وقت ارتقا جا اصول پهريون دفعو طبعي ۽ سماجي اصولن جي بڻياد تي سمجهايا ويا.

لئنائيس Linnaeus 1778-1707 به هڪ اهڙو سائنسدان هو، جنهن سڀ کان اڳ حياتياتي دنيا جي زندهه نمونن کي گروهن ۾ ورهايو هو ۽ هن انهن نمونن کي وري هڪ جهڙين ۾ تقسيم ڪيو هو، پر ڏارون هن جي تحقيق جو فائدو تمام ٿورو ورتو. ڏارون مطابق لئنائيس اهو نه ڏسي سگهيو ته ارتقا گهڻن دورن مان لنگهي آئي

آهي ۽ وقت جي وڌي سلسلي مان سفر ڪندي رهي آهي. لٿنائيس شين کي هڪ ئي وقت جي مقرر ڪيل دور ۾ ڏٺو ۽ سمجهيو هو. ان ڪري هن طريقي کي Cynchronic چيو ويو.

ڊارون پهريون عالم هو جنهن پنهنجيءَ حياتيءَ (1809-1882ع) ۾ شين جي ارتقائي سڃي سلسلي کي وقت جي سڃي سلسلي سان ملايو. هن نظريي تي وڏو ڪم واليس (Wallace) به ڪيو هو. ان جو دور 1822-1913ع جو هو.

ڊارون بهرحال اهوئي ثابت ڪيو ته ارتقا جو عمل هر دور ۾ ڪم ڪندو رهيو آهي. ڊارون جي طريقي کي Diachronic چيو ويو آهي. ڊارون جي تحقيق ۾ ٻن ڳالهين کي خاص اهميت حاصل آهي.

(1) لائق ترين زندگيءَ جو لاڳيتو ترقياتي عمل.

(2) سپاويڪ سگهه پٽاندر اختيار ۽ قوت. (The Survival of the fittest and Natural Selection)

ڊارون جي تحقيق ارتقا جي سائنس کي علومِ عمرانيءَ ۽ سماجيات جي ميدان ۾ داخل ڪيو ۽ هن طرح ان جو تعلق سماجي لسانيات سان به قائم ٿيو. سماجيات ۽ ڊارون جو نظريو انقلابي نظريو آهي. ان سماجي تاريخ جي حقيقتن کي وهر ۽ گمان جي دنيا مان ڪڍي حقيقتن جي دنيا ۾ داخل ڪيو آهي. ڊارون جي زماني تائين انسان جي نسب جي اصليت (Genetics) کي پوريءَ ريت سمجهو نه ويو هو. ان ڪري ان جي دور تائين سماجيات جي علم کي به پختي صورت ملي نه سگهي هئي.

ٻولي ۽ علم ارتقا:

سماجي حقيقتن جي بدلجڻ سان گڏ ٻوليءَ جون بنيادي حقيقتون به متاثر

ٿين ٿيون.

چوٽه ٻوليءَ جي وجود جي ذميواري ئي سماج تي آهي. هن حقيقت سان هڪ اهم ڳالهه اها به ٿي سمجهه ۾ اچي ته پراڻي انسان يعني پٿر جي دور واري انسان جي صورت ۽ حالت ترقي يافته هئي. جو اها به ارتقا جي اصولن تي زندهه هئي، جدوجهد کان پوءِ زندهه هئي. هن جو مطلب هي آهي ته ايترو پراڻو انسان به ترقي يافته هو ۽ اهو ٻين نسلن جي نسبت ”بچڻ جي سگهه“ وڌيڪ رکندو هو. هن جو مطلب هي به آهي ته انسان ڪيترين حالتن ۾ ختم به ٿي ويو هو. جو اهو بچڻ جي سگهه ۾ پوئتي هو.

شايد اهوئي انسان ويائن ۽ ڪيترين ئي مصيبتن جي مقابلي نه ڪرڻ ڪري ختم ٿي ويو هو.

هن طرح لسانيات جي دائري ۾ رهي اسان چئي سگهون ٿا ته پيدا ٿيڻ يا ڄمڻ جي سائنس Genetics کي، لسانيات جي مضمون ۾ اڀياس هيٺ رکڻ تمام ضروري آهي. ظاهر آهي ته ٻولي به اهائي ڦاٽل رهي سگهي ٿي، جنهن جو ڳالهائيندڙ نسل ڦاٽل رهي ٿو، بيشڪ اهڙيءَ طرح انسان جي مذهبي ۽ سماجي زندگيءَ جو هڪ نئون طريقو وجود ۾ ايندو ته ٻولي به ان طريقي پٽاندريال کي زندهه رکڻ جي جدوجهد ڪندي.

ارتقا هائي رڳو هڪ خيال جهڙي شيءِ نه آهي، هوويل Howell جي خيال ۾ اها "ايڏي وڏي حقيقت آهي جيڏي وڏي حقيقت هاضمي جي آهي".

زندگيءَ جو بنيادي تصور:

انسان جي زندگيءَ جون بنيادي ڳالهيون يعني:

(1) سمجھ

(2) اظهار

(3) پيار

(4) محنت

(5) ۽ تجربو

اهڙيون حقيقتون آهن جو انهن کي ارتقا کان سواءِ سمجھي نه ٿو سگهجي، پر ساڳئي وقت اهي ڳالهيون سماجياتي به آهن. ان ڪري صاف ظاهر آهي ته انهن جو تعلق سماجياتي لسانيات سان به آهي، هي سڀ ڳالهيون به هڪ ارتقائي دنيا جو بنياد بڻائينديون. پر ٻيون ڪي ڳالهيون سپاويڪ (Innate) به آهن، اهي جبلتي به آهن، مثال طور "ڏپ" ڏپ هڪ طرف انسان جي اوسر ۾ رکاوٽ وڌي آهي ته ٻئي طرف ان انسان جي ترقيءَ ۾ مدد به ڏئي آهي، ڏپ انسان کي سلامت رکيو آهي، ان ڪري اهو به باصلاحيت زندگيءَ جو هڪ جزو آهي.

(1) انسان گهر به ڏپ کان ٺاهيو.

(2) انسان اوزار به ڏپ کان ٺاهيا.

اهڙيءَ طرح بنيادي انساني ڳالهين کي ته انسان جي ارتقا کان جدا ڪري ٿي نه ٿو سگهجي.

اهڙيءَ طرح ارتقا جي اصولن کي ٽن وڏيائي اصولن کان به چٽي ڌار ڪري نه ٿو سگهجي. هن طرح شعور، لاشعور، جنسياتي چڪ، ڊاهڻ ۽ ٺاهڻ جو جذبو، سوچ جو نظام - اهي ڳالهائون به انسان جي ارتقا سان گڏ هليون آهن. ان ڪري ارتقا کي سمجهڻ جي لاءِ سماجيات ۽ سماجيات کي سمجهائڻ لاءِ سماجياتي لسانيات ضروري ٿيو ٿي پوي.

”وري هڪڙي ئي سماج ۾ هڪڙيءَ ٻوليءَ جو هجڻ اهو ڏيکاري ٿو ته ان سماج ۾ هڪ طاقتور عنصر روحاني زندگيءَ جي حيثيت ۾ ڪم ڪري رهيو آهي. ان عنصر مان پائيدار پيدا ٿئي ٿو. اهو پائيدار ٿي ٻوليءَ جي سماجيات جو بنياد بڻجي ٿو ۽ اهو پائيدار ٿي ارتقائي تبديلين جو سبب به بڻجي ٿو.

ٻولي انسان کي شخص بڻائڻ جي يا انسان بڻائڻ جي وڏي ۾ وڏي طاقت آهي ۽ ارتقا جو اصول به انسان کي مڪمل شخص بڻائڻ جي طرف روان ڏان آهي.

اهڙيءَ ريت انسان جي مدني ۽ سماجي زندگيءَ جو هڪ نئون طريقو وجود ۾ آيو آهي، جنهن مان انسان جي ارتقا جو بنيادي اصول سمجهي ٿو سگهجي. اها به هڪ حقيقت آهي ته انسان جي زندگيءَ جي نظام ۾ انهن شين کي قدر انسان جي بقا ۾ مدد به ڏئي آهي، جيڪي شيون علم ارتقا جي متن ۾ شامل نه رهيون آهن. انسان جي زندگيءَ جو نظام سڄو سارو طبعي Physical به نه آهي ۽ سڄو سارو حياتياتي Biological به نه آهي. اهو سماجي - طبعي سوشيوفيزڪل ۽ سوشو بايولاجيڪل ٿي آهي. هن طرح هي نظام ٻوليءَ جي دائري کان ٻاهر ٿي نه ٿو سگهي.

زندگيءَ جي بنيادي حقيقت ۾ هڪ وڏي حقيقت روح جي حقيقت به آهي. روح کي ڪٿي ”سول“ Soul ته ڪٿي اسپيرٽ Spirit به سڏيو ويو آهي. هن ڳالهه جي بنياد تي قومن، گروهن، سماجن ۽ ٽولن ۾ به روح جو تصور مڃيو ۽ قبول ڪيو ويو آهي. هاڻي ته اها ڳالهه به پختي آهي ته هر دور جو به هڪ روح ٿئي ٿو. اصل ۾ اهو روح دور جو نه پر دور جي معاشرن جو ئي ٿئي ٿو. ان ڪري ارتقا جي خيال کان انسان هڪ اهڙي روح جو به اقرار ڪندڙ آهي، جيڪو ”ارتقائي، روحاني“ آهي. اها ڳالهه به علم ارتقا کي ٻوليءَ سان ملائي ٿي.

اڳاٽو انسان زندگيءَ جي تصور تي رڳو ايترو چئي سگهندو هو ته اها هڪ سگهه آهي ۽ ارتقا ۾ به ”سگهه“ (Power) هڪ حقيقت آهي.

اهڙيءَ طرح اڳاٽي انسان وٽ وڏيون سگهون اصل ۾ Animistic

Powers هيون، جن کي هو مثالي سگهون سمجهندو هو، بس اها مثالي سگهه ارتقا اختيار ڪري اڄوڪيءَ منزل تائين پهتي آهي.

وري اهي شيون جن انسان جي زندگيءَ کي ممڪن بڻايو آهي، جيئن پاڻي، کاڌو، اجهڻ سلامتيءَ جا وسيلو، انصاف، مدنيت، ميل ميلاپ، گروهه ڪارڪردگي گروهه سهند، سي سڀ ارتقا جي لاءِ وڏي اهميت واريون ڳالهيون آهن، توڙي جو اهي طبعي نه آهن، پر ته به اهي حياتياتي آهن ۽ هن طرح علم ارتقا ”سماجياتي، حياتيات“ کي قبول ڪري ٿو.

ارتقا جي انهيءَ تصور کي ڏٺو وڃي، جيڪو زميني حالتن سان يا زندگيءَ جي خارجي حالتن سان تعلق رکي ٿو ته به حياتياتي ۽ تمدني زندگيءَ ۾ جيڪو ٻوليءَ جو ڪارج ۽ ان جي اهميت آهي، سا ارتقا جي اصول لاءِ هڪ اهم سوال پيدا ڪري ٿي.

مثال طور:

هڪ دور جو سماج هڪ وقت اتي ئي پيدا ٿئي ٿو، جتي زميني حالتون ان لاءِ سازگار آهن. ان ڪري انسان جي مذهبي ۽ سماجي زندگي به اتي ئي وجود ۾ آئي، جتي اهڙيون حالتون هيون. هن طرح حالتن (Conditions) جي خيال کان به ٻوليءَ ۾ ارتقا جو تعلق قائم ٿئي ٿو.

آڳاٽن نسلن جو اڀياس ٿو ڪجي ته به معلوم اهو ٿو ٿئي ته انهن ۾ هيٺ ڏيکاريل ايراضين جا ماڻهو آڳاٽا آهن.

- (1) جاوا وارا ماڻهو
- (2) چين وارا ماڻهو
- (3) فائتي چوڍ ماڻهو
- (4) نيدرلينڊ وارا ماڻهو
- (5) ڪروميگنان ماڻهو

تئين قسم جي ماڻهن جي باري ۾ معلوم ٿئي ٿو ته اهي اڄڪلهه جي يورپي نسلن جو ويجهو آهن. هنن ماڻهن جي زمين ڏکڻ اولهه فرانس ۾ چئي وڃي ٿي. هنن نسلن جي موجوده نمونن ۾ جيڪا سگهه ملي ٿي، ان مان اهو معلوم ڪري ٿو سگهجي ته هي نسل آخر ڪيئن ۽ ڇو زندهه رهڻ جي لائق هئا.

اهي ئي نسل وري وڃي ٿا مصر ۾ لين ۽ مصري نسل سان ملن ٿا، ڏکڻ

اولهه ايشيا ۾ جيڪا زمين هڪڙو حصو سنڌ کي به ڏئي ٿي. هي نسل پنج هزار قبل از مسيح جا آهن. مصر ۽ سنڌ جون طبعي ۽ ميداني حالتون هڪ جهڙيون هيون. آب و هوا به گهڻو ڪري هڪ جهڙي هئي. زمين جو ڪردار به پنهنجن حالتن ۾ هڪجهڙو هو. پر اها هڪ غلط فهمي آهي ته سنڌ ۽ مصر ۾ آباديءَ ۽ سماج جي ابتدا پنج هزار سال اڳ ٿي هئي. اصل ۾ اهو دور عروج جو دور هو ۽ نه ابتدا جو. ان کي ابتدا جوڻ ارتقا جي اصولن جي خلاف آهي. هن طرح اها ڳالهه سواءِ ڪنهن شڪ جي چئي سگهجي ٿي ته سنڌ توڙي مصر ۾ انهن جي عروج جي دور کان گهڻو اڳ سڌريل ماڻهو موجود هئا. اسان وٽ سڄو مطالعو ان تهذيب جي زوال جي دور ۽ سببن تي ٿيو آهي. انهيءَ سوال تي ڪوبه مطالعو نه ٿيو آهي ته هن زوال پذير تهذيب جي ابتدا ڪڏهن ٿي هئي.

”موهن جو دڙو ۽ هڙاپا جو دڙو جن شهرن جي تباهيءَ جا نشان آهن. اهي هاڻي وري پيهر ٺاهي نه سگهبا. چوڻ اهو غير مادي ڪلچر جيڪو انهن جي غير مادي ڪلچر پيدا ڪرڻ ۾ مدد ڪري رهيو هو. هاڻي ملي نه سگهندو. نه ته اهي تعميري طريقا رهيا آهن ۽ نه اهي تعميري تصور ۽ وڻن Values هاڻي موجود آهن. جن انهن شهرن کي ٺاهيو هو. اڄڪلهه سماجي وڻن جي انهيءَ صورت جي ارتقائي صورت ٿي موجود آهي. جنهن کي پوئتي موٽائي نه ٿو سگهجي.“

ارتقا جو نظريو: (The theory of evolution)

دارون جو مفروضو جيئن اهو Origin of Species ۾ آيو آهي، ’فطري چونڊ‘ وارو مفروضو چيو ٿو وڃي، (نچر جي چونڊ) Natural Selection اهو نظريو ٿي ڏئي ته:

(1) هر نسل جا ماءُ پيءُ ايترن ’ٻارن‘ کي جنم ڏين ٿا، جو اهي سڀ زندهه رهي نه ٿا سگهن.

(2) اهڙيءَ ريت هڪ چڪتاڻ، ڪشمڪش يا جدوجهد وجود ۾ اچي ٿي. ان جدوجهد جا سبب آهن. کاڌي، اجهي ۽ گرميءَ واريون (سماجي) ضرورتون.

(3) هن جدوجهد ۾ سڀ فرد هڪ جهڙو ڪردار ادا ڪري نٿا سگهن، ڇو ته چمندي ئي اهي هڪ جهڙا طاقتور نه هئا. يعني ڪي به بهار هڪجهڙا نه هئا. هن غير برابريءَ کي دارون غير برابري (Variation)

ٿو سڏي، ڪي ٻار مضبوط ٿا ڄمن ۽ ڪي هيٺا، 'مضبوطيءَ' جي باري ۾ ڊارون جو خيال آهي ته "ڪي جانور اهڙا عضوا وٺي ٿا ڄمن جو اهي پنهنجيءَ ٻاهرين دنيا ۾ ڄمي ٿا وڃن يا ان جي تقاضائن کي پورو ٿا ڪن. اهي جانور پنهنجن دشمنن تي فتح حاصل ٿا ڪن، (هنن عضون مان ڊارون سڱن ۽ چنبن (Claws) جو مثال ڏنو آهي." هن جدوجهد ۾ ڪمزور يا هيٺا يا هارائڻ وارا فرد يا نسل جلد ئي مري ٿا وڃن يا ختم ٿي ٿا وڃن.

(4) انهيءَ بڻياد تي ڊارون جو خيال آهي ته "اها فطرت ئي آهي، جيڪا غير برابريءَ (Variation) جي بڻياد تي مضبوط نسل چونڊي ٿي ۽ انهن کي اهو موقعو ڏئي ٿي ته اهي جتاءِ حاصل ڪن ۽ وڌيڪ نسل پيدا ڪن. هن کي ڊارون Reproduction ٿو سڏي.

هن طرح ڊارون نون نسلن جي لاءِ تفاوت يا غيربرابري ۽ فطرت جي انتخاب (چونڊ) کي بڻيادي ڳالههون ٿو سمجهي.

(5) ڊارون جي نظريي ۾ هڪ وڏي ڳالهه اها آهي ته هن جو خيال آهي ته طاقتور نسل پنهنجون طاقتون پنهنجن پوين نسلن جي ڄمڻ لاءِ ۽ وڌڻ لاءِ منتقل ٿا ڪن. اهي طاقتون پوءِ بي شمار نسلن تائين ڪم ڪنديون ٿيون هلن، پر جڏهن انهن مان ڪي ڪمزور ٿي ٿيون وڃن ته ٻيون نئون طاقتون انهن جي جاءِ وٺن ٿيون. اهڙيءَ ريت اها 'ڪمزوري' وري نئين طاقتن جي اڀرڻ ۽ وجود ۾ اچڻ جو سبب بڻجي ٿي.

(6) ڊارون پنهنجو مفروضو رڳو جانورن ۽ ٻوٽن جي باري ۾ نه آزمايو هو پر هن ان نظريي کي انسان ذات لاءِ به موڙون سمجهو هو.

(7) انسان ذات تي هن نظريي جو اطلاق هن هڪ ٻئي ڪتاب ۾ ڪيو هو، جنهن جو نالو هو 'نسل انساني' (The Decent of Man).

هن ڪتاب ۾ ڊارون لکيو آهي ته انسان ذات جو پهريون نمونو بانڊر جهڙو هو. اهو جانور (Ape) هاڻي موجود نه آهي، پر اهو هاڻوڪن بانڊرن ۽ ماڻهن جو مشترڪ 'بزرگ' هو.

(8) ڊارون جي نظريي تي بعد ۾ وڌيڪ تحقيق ٿيندي رهي، پر ان جي انهيءَ

مفروضي کي ڪوبه توڙي نه سگهيو ته انسان به ٻين نسلن Species جيان ارتقا جي اصولن جو پابند آهي.

ڊارون جي نظريي جا سماجي پهلو:

(1) هي نظريو انسان جي زندگيءَ کي بڻيادي طور تي هڪ حياتياتي عمل طور سمجهي.

(2) هن نظريي پٽاندر انسان هميشه ترقي ڪندڙ جانور آهي.

(3) هي نظريو نسلن جي چٽاپيٽيءَ جو تقرر ڪري ٿو جنهن مان انسان جي تاريخ جو هڪ نئون نظريو بعد ۾ وجود ۾ آيو هو.

(4) هي نظريو انسان جي بقاءَ ۽ جئاءَ ۾ يا ان جي ارتقا جو بڻياد ڪشمڪش يا چٽاپيٽيءَ جي اصولن کي ٿو سمجهي.

(5) هن نظريي پٽاندر ارتقا 'ڊھڻ' ۽ 'ٺھڻ' جي عملن جو هڪ سلسلو آهي، جيڪو هميشه 'ٺھڻ' جي مقصد جي لاءِ ڪم ڪري ٿو.

(6) هي نظريو ٻڌائي ٿو ته فطرت سان هر آهنگ ۽ ٺاھ ۾ رهڻ جي لاءِ اهو ضروري آهي ته نسل پنهنجي ذاتي صلاحيت کي ڪم آڻي ۽ ان کي وڌائيندو هلي. ٻيءَ حالت ۾ ڪيتريون ئي انساني طاقتون ختم ٿي سگهن ٿيون، پر انسان ختم ڪونه ٿو ٿئي، رڳو ان جي سماجي صورت بدليجي ٿي.

ٻولي ۽ علم رياضي:

ڪارل مارڪس جو قول آهي ته: "ان وقت تائين ڪوبه علم مڪمل طور تي سائنس ڪونه ٿو بڻجي، جنهن وقت تائين اهو رياضيءَ کان ڪم نه ٿو وٺي." انگ وٽ ماڀا يا ماڻ Mcasues ته اڄ حياتيات، آرڪيولاجي، معاشيات ۽ نفسيات ۾ به ڪم اچن ٿا. اهڙيءَ ريت ٻوليءَ جي سائنس Linguistics به رياضيءَ جي مدد سان هڪ مڪمل سائنس بڻجي رهي آهي. مثال ڏبا ته چئبو ته لفظن جو تعداد، اکرن ۽ آوازن جا تعداد، انگ اکر پاڻ لفظن جو تعداد يا شمارياتي استعمال Frequency of words بڻيادي لفظن جو ذخيرو Basic Language ۽ گهڻين ٻولين ۾ هڪ جهڙا لفظ Comparative Linguistics سڀ بحث هيٺ اچي سگهندا.

اهڃاڻ، جيئن اڄ تائين غلط فهميءَ کان سمجهيو ويو آهي، رڳو ٻوليءَ ۾ نه آهي. اهڃاڻ ته اصل ۾ پيدا ٿي ٿيا آهن رياضيءَ لاءِ رياضيءَ جو هر هڪ انگ ۽

ڪم ايندڙ نشان مثال طور: +, -, X, ÷, = ۽ ٻيا ڪيترائي نشان اهڃاڻي زبان جا نمونا آهن. انگ ڪهڙو به هجي، پر پنهنجي ليکي رڳو علامت آهي، جيڪا هڪ تعدادي تصور ڏئي ٿي، جنهن مان شين جي تعداد جي معلومات ملي ٿي. مثال طور: انگ 5 هڪ مادي حقيقت نه پر ڪن پنجن شين جي علامت آهي. هيءَ علامت تعدادي Quantitative آهي، جنهن ۾ ڪي شيون پنج دفعا ملڻ وڃن ٿيون آهن. هن حالت ۾ هر هڪ شيءِ هڪ (1) جي علامت آهي.

اهڙيءَ ريت نئين رياضي تصورن Concepts تي زور ڏئي رهي آهي، مثال طور: جاميٽريءَ ۾ ”نقطو ڪو نشان نه پر ڪنهن مقام جي علامت آهي، هن جاءِ تي نقطو رڳو ڪنهن مقام جو وجود ظاهر ڪري ٿو. اهڙيءَ طرح انگريزي اڪرايڪس (X) ۽ واءِ (Y) به اهڃاڻ آهن. هن طرح اهو يقين آهي ته سڄو علم رياضي اهڃاڻو علم آهي، ان ڪري اهو پنهنجي ليکي هڪ علامتي زبان جي حيثيت رکي ٿو.

هن راءِ کي آئن اسٽائن جهڙي عظيم فلسفي رياضيدان ۽ سائنسدان جي تائيد به حاصل آهي، جنهن ۾ هن چيو آهي ته اسان فارمولن ۾ نه، پر ٻوليءَ ۾ سوچيندا آهيون. هن راءِ مطابق علم رياضيءَ جو هر اهڃاڻ هڪ زبان جو اهڃاڻ آهي ۽ هن طرح رياضي پاڻ هڪ علامتي ٻولي آهي.

حقيقتون ۽ انهن جا تصور:

وڌيڪ اڀياس مان معلوم ڪري ٿو سگهجي ته: ”رياضي انهن حقيقتن Concretes جي ٻولي آهي، جن کي تصورن Concepts ۾ بيان ڪيو ويو آهي.“ هن ڳالهه جي تائيد ۾ اسان هيٺ مثال ڏئي رهيا آهيون، جن مان معلوم ٿيندو ته ٻولي جي شڪل ۾ رياضي ڪيئن شامل آهي.

مشهور رياضيدان الغريب واٽ هيد White Head سان اها ڳالهه منسوب آهي ته هن چيو آهي ته ”علم رياضي انگ Number تعداد Quantity ۽ مڪان Space جي پاڻ ۾ لاڳاپي جو نالو آهي.“ ان ڪري چيو ويو ته ”علم رياضي هڪ اهڃاڻي منطق آهي.“

هن بحث جو هڪ اهم نتيجو اهو ٿي نڪري ٿو ته جيڪڏهن علم رياضي اهڃاڻن جي منطق جو نالو آهي ته پوءِ اهو به هڪ ٻوليءَ جهڙو آهي، چوڻ پوءِ اهو ٻوليءَ جون سڀ ضرورتون پوريون ڪري ٿو سگهي. مثال:

هي هڪ رياضياتي فارمولو آهي، جنهن جي مدد سان سينٽيگريڊن کي فارن هائيٽس ۾، فارن هائيٽس کي سينٽيگريڊن ۾ بدلائي ٿو سگهجي. هي فارمولو هن طرح حرف C ۽ حرف F جو هڪ اهڃاڻي قاعدو آهي، جنهن ۾ هڪ منطق موجود آهي. ساڳيءَ ريت هن فارمولي ۾ حرف F ۽ حرف F کاتو 32 به هڪ ضابطو آهن، جن سان انگ 5 جو لاڳاپو اصولي ۽ رياضياتي ضابطو آهي، جنهن جو مطلب هڪ منطق جي مدد سان مقرر ڪيو ويو آهي. هن طرح حرف ڪوڊ يا نشان جيئن ”-“ کاتو ۽ ”=” برابر آهي / ڏنا ويا آهن. سي به اهڃاڻ آهن، جن جو به ڪو رياضياتي مفهوم آهي.

هاڻي اچون ٿا ٻيءَ صورتحال تي. اها هيءَ آهي ته هڪ طرف حرف C ۽ حرف F لسانياتي حرف آهن ته ٻئي طرف اهي هن فارمولي ۾ رياضياتي ڪوڊ يا نشان به آهن. حرف پنهنجن سڄن لفظن يعني F جي حالت ۾ فارن هائيٽ ۽ C جي حالت ۾ سينٽي گريڊ جي نمائندگي ڪن ٿا، جو اهي سڄن لفظن جا مخفف يا پاڻ ۾ اڪريا حرف آهن.

منطق جيڪڏهن فارمولي ۾ ڪم اچي ٿو ته اهو بدل بدل يا Conversion جو منطق آهي، جنهن کي لسانياتي جملن جي بجاءِ انگن ۽ حرفن ۾ بيان ڪيو ويو آهي. هي طريقو گرامر ۾ اڳي ئي ٻوليءَ جي مدد ڪري ٿو. مثال طور هاڪاري جملي مان ناڪاري جملو ۽ سادي جملي مان سوالِي جملو بڻائڻ به ’بدل بدل‘ جو نمونو آهي. اهڙيءَ طرح رياضيءَ جي حالت ۾ به هي فارمولو هڪ وياڪرڻي طريقي جهڙو آهي، جيڪو لسانيات جي ڪم اچي ٿو.

هن طرح رياضيءَ جي هن مثال ۾ اسان کي ٽي شيون ملن ٿيون:

(1) لفظ

(2) اظهار

(3) اظهار جو اهڃاڻي طريقو.

هاڻي جيڪڏهن رياضيءَ جو هي طريقو لسانياتي آهي ته پوءِ اسان لاءِ اهو تمام ضروري آهي ته اسان لسانياتي قانون کي به هن رياضيءَ جي فارمولي تي لاڳو ڪريون ۽ ائين لسانيات جو ڪوبه اسڪالر ڪري سگهي ٿو، جيڪڏهن لسانيات جو قانون جنهن کي وياڪرڻ يا گرامر ٿو چئجي، هن اصول يا فارمولي تي به لاڳو ٿيو ته اهو لسانيات جي چوٿين ضرورت پوري ڪندو ۽ هن طرح رياضيءَ لاءِ وثوق سان چئي سگهيو ته اها به هڪ زبان آهي.

هي وياڪارڻي طريقو آسان ڪي انهيءَ ٿيڪنڪ ۾ ملي ٿو جنهن سان اسان حرف C کي حرف F ۾ وري حرف F کي حرف C ۾ بدلائي ٿا سگهون. هن طرح آسانيءَ سان رياضيءَ جي هڪ فارمولي ۾ اسان ٻوليءَ جون چار ضروري ڳالهيون ڏسي ۽ بيان ڪري ٿا سگهون. هن طرح رياضيءَ ۾ به اسان ڪي:

(1) لفظ

(2) اظهار

(3) اهڃاڻ ۽

(4) گرامر ملي ٿا وڃن.

هن طرح اهو ثابت ٿئي ٿو ته رياضي به لسانيات ۾ هڪ ٻوليءَ جو نمونو

آهي.

اسان هي نمونو عام رواجي زبان ۾ به بيان ڪيو آهي. اسان پنهنجي ڊاڪٽوريل مقالي ۾ لکيو آهي ته انگن. ڪي اسان ڪن مخصوص لسانياتي اهڃاڻن جي مدد سان بيان ڪندا آهيون. هن طريقي کي بشر (بيع) ڪرڻ ۾ ڏسي ٿو سگهجي. جنهن ۾ ڪنهن جانور جي ملهه ڪٿڻ لاءِ پلانڊ جي هيٺان آڱرين تي ويهن، ايڪن ۽ ڏهاڪن ۾ ڪنهن جانور جو ملهه مقرر ڪيو ويندو آهي.

هن طرح جدا جدا عملن ۾ جدا جدا فارمولا ٻوليءَ جا جدا جدا علامتي نظام ٿين ٿا. هن باري ۾ وڌيڪ ڏسجي، ليڪڪ جو مضمون ”نشان، علامت ۽ اهڃاڻ“.

ٻوليءَ جو گهڙيال:

اسان ڪٿي ڪنهن مضمون ۾ بيان ڪيو آهي ته رياضيءَ جي قاعدن ۽ فارمولن ۾ اهوئي منطق موجود آهي، جيڪو ٻوليءَ جي جملن ۾ موجود هجي ٿو. هن خيال جي تائيد ۾ هاڻي اسان هڪ ٻيو دليل ڏئي رهيا آهيون، جنهن کي اسان ”ٻوليءَ جو گهڙيال“ ٿا سڏيون. اسان جو مطلب هت اهو آهي ته ٻولي هڪ تائمر ڪلاڪ جو ڪم به ڪري ٿي. هن تائمر ڪلاڪ مان اهو به ثابت ڪري ٿو سگهجي ته ٻوليءَ جي لفظن ۾ تبديل جي رفتار ڪهڙي آهي.

وقت جو مسئلو هر طرح زندگيءَ جو هڪ اهم مسئلو آهي. ڪو واقعو ڪهڙي وقت ٿيڻ چو ٿيو ۽ ڪيئن ٿيو، اهڙا سوال هاڻي وڏي اهميت حاصل ڪري ويا آهن. چوڻهه انهن جي جواب کان سواءِ انسان جو اظهار ۽ مفهوم مڪمل نٿو ٿئي.

اسان ڪيئن ٿا چئون ته فلاڻو واقعو B.C 1881 ۾ ٿيو هو. ان لاءِ اسان وٽ

ڪا به غير گواهي ته موجود آهي ڪانه، اصل ڳالهه هاڻي اها آهي ته اسان غير مشاهدين جي بجاءِ اهڃاڻ تلاش ڪريون. هي اهڃاڻ ماضيءَ جي ڳالهه، کوٽائيءَ جي شين جي مدد سان ظاهر ڪن ٿا. هن ڳالهه جي لاءِ تحريرون به ڪم اچن ٿيون، يعني هڪ ئي دور جي تحريرن کي ان کان اڳ ۾ واري دور جي تحرير سان يا ان کان پوءِ واري دور جي تحرير سان پيئي اسان چئي سگهون ٿا ته ڪو واقعو اصل ۾ ڪهڙي سن يا سال ۾ ٿيو هو.

پر ڪيترائي واقعا دنيا جي انهيءَ دور جا آهن، جنهن لکڻ جو هنر اڃا انسان کي هٿ نه آيو هو، اهڙن واقعن جي تاريخ يا دور معلوم ڪرڻ لاءِ وري ريڊيو ڪاربن تاريخي اصول Radio Carbon Dating ڪم اچي رهيو آهي، يعني اصول هن طرح آهي ته هر شيءِ ۾ ڪاربن ٿئي ٿي، جيڪا ريڊيو ايڪٽو آهي، ڪنهن جي مري وڃڻ سان يا ديهي وڃڻ سان ان وجود وارو بي بقا ائسوٽوپ Un stable Isotope ڪڍڻ شروع ٿو ڪري، ان ڪڍڻ يا ڪپي وڃڻ يا مري وڃڻ جي به هڪ رفتار مقرر آهي، جيڪا هميشه ساڳي رهي ٿي، هن طرح ڪاربن جو به هڪ فارمولو بڻجي پيو آهي، هن طرح هر شيءِ جيڪا پاڻ ۾ ڪاربن رکي ٿي سا چڻ ته هڪ گهڙيال آهي، ان گهڙيال جي وسيلي وقت ۽ رفتار جي اهڃاڻ جي مدد سان اهو معلوم ڪري ٿو سگهجي ته ڪا شيءِ ڪيڏي پراڻي آهي.

هن ئي اصول تي هڪ فارمولا ٺهيو آهي، جنهن کي $C14$ ”سي چوڏهن اصول“ ٿو چئجي، هن قانون جي هڪ عالم ۽ محقق حساب ڪتاب سان بائيبل مقدس ۾ بيان ڪيل ڪنڊي ڳالهين کي غلط ثابت ڪيو آهي، ان عالم جو نالو آهي، S.B Leakey ايس - بي ليڪي، بائيبل مقدس ۾ انسان جي وجود جي ابتدا جي باري ۾ چيو ويو هو ته انسان جي عمر هڪ هنڌ جي تحرير مطابق 700000 ست لک سال ۽ ٻئي هنڌ 70000 ستر هزار سال ته ڪٿي وري 109000 هڪ لک نو هزار سال ٻڌائي وئي هئي.

جناب ليڪيءَ ثابت ڪيو ته انسان جي عمر 1500000 پندرهن لک سال آهي، هن طرح تحقيقي نمونن آسماني ڪتابن تي به شڪ نه پر يقين ڏيکاري حملو ڪيو آهي، عالم هن طريقي کي به ٻوليءَ جي گهڙيال جو هڪ نمونو سڏين ٿا.

ٻوليءَ جي گهڙيال جو ٻيو نمونو:

پر جيڪڏهن معلوم ٿي اها ڳالهه ڪرڻي هجي ته ڪا ٻولي ڪيڏي پراڻي

آهي ته پوءِ ڇا ڪجي. ٻوليءَ جو ته نه وجود مستقل آهي نه ان ۾ ڪاربان آهي ۽ نه ئي وري اها ڦير گهير واري يا آئسوٽوپڪ Isotopic هوندي آهي، يعني ان ۾ آئسوٽوپڪ خصوصيتون به ڪونه هونديون آهن.

هاڻي اهڙيءَ حالت ۾ ٻوليءَ جي قدامت لاءِ گهڻيال جو طريقو ڪيئن ڪم آڻبو؟

رستو اهو آهي ته جڏهن اسان کي اهو معلوم آهي ته ٻوليون تبديل جي عمل کان ٻاهر نه آهن ۽ اهي به تبديل ٿينديون ٿيون رهن، تڏهن اسان اها تبديل ڏسي ڪونه ٿا سگهون؛ البت اها تبديل اسان پاڻ ٻوليءَ جي وياڪرڻي ۽ پنج گهڙ جي طريقن سان محسوس ڪري ٿا سگهون. مثال طور ڪنهن دور ۾ لفظ ڪم آيو ”ويججاه“ يا ”مارئين“ يا ”ڪڇ“ ته هاڻي اسان وٽ انهن جي شڪل درجي وار آهي. ”ويججاه“ يا ”مارن وٽ“ ۽ ”ڪڇ“ هاڻي ڏسڻو هئي آهي ته هيءَ تبديلي ڪيئن عمل ۾ آئي. هن طرح اسان کي هڪ وسيلي ۽ طريقي جي ضرورت محسوس ٿئي ٿي. غور ڪبو ته معلوم ٿيندو ته هن ڪم لاءِ اسان سنڌي زبان جو ڪوبه هڪ دور مقرر ڪري پوءِ اهو نوٽ ڪريون ته ان مخصوص دور ۾ حرفي ۽ صوتياتي جوڙجڪ ۽ فائلي ۽ مفعولي حالتون ڪهڙيون هيون. هن طرح جي ٻولي اسان وٽ هڪ ڌريا هڪ نمونو Sample بشجي پوندي. ان کي مقرر ڪرڻ کان پوءِ اسان ساڳئي ئي اصول مطابق ٻوليءَ جو ڪو ٻيو دور وٺي ان دور جي زبان جو اڀياس به ساڳيءَ طرح ڪنداسون ته ان طرح اسان کي ٻوليءَ جو هڪ ٻيو نمونو Sample ملي ويندو.

پوءِ انهن ٻن نمونن کي لسانياتي گهرجن ۽ فائڊن پٽاندر پيش ڪنداسون ۽ اسان اهو ڏسي سگهنداسون ته هڪ ئي زبان ۾ هڪ ئي دور گذرڻ کان پوءِ ڪهڙيون تبديليون نمايان طور تي نظر اچن ٿيون ۽ ٻيو ته اهي تبديليون ٻوليءَ جي ڪهڙي شعبي ۾ اچن ٿيون، يعني اهي صوتياتي آهن، جوڙجڪي آهن، چيد واريون آهن يا صرف لهجي واريون آهن. جيڪڏهن اهي سڀ نمونا ملن ته پوءِ نتيجو نرالو نڪرندو ۽ جي انهن مان ڪوبه نه ملي ته به نتيجو نرالو نڪرندو ۽ جيڪڏهن ڪي لپن ۽ ڪي نه لپن ته به نتيجا نرالا نڪرندا، پر هن طرح لسانياتي تبديلي معلوم ضرور ٿيندي، هن طرح جڏهن ٻوليءَ جي باري ۾ وقت ۽ حالتن جو تعلق قائم ٿيندو تڏهن هر هڪ حالت لاءِ وقت جو تعين ڪري سگهبو. هن طرح هن طريقي کي ٻوليءَ جي گهڻيال وارو طريقو چئبو.

هن طريقي جي وسيلي اهو به معلوم ڪري ٿو سگهجي ته مثال طور حضرت لطيف جي حيات مبارڪ جي فلاڻي سال ۾ سندس شاعريءَ ۾ ڪل هيترا لفظ ڪم آيا، انهن مان هر هڪ هيترا ڪي هيترا دفعا ڪم آيو. پوءِ سال 1988ع ۾ انهن مان هيترا لفظ ڪٿا، وڌيا، مري ويا يا لڪي ويا يا مفلوج ٿي ويا. هنن حالتن مان هر هڪ جي لاءِ دليل قائل ڪيو ته ٻوليءَ جي حياتيات کان ڪم وٺبو يا ٻوليءَ جي ارتقا جي اصولن کان ڪم وٺبو جن جي باري ۾ اسان اڳ ۾ لکي آيا آهيون.

هن طرح لفظن جي تبديل، استقلال، ۽ موت جي باري ۾ نظريا ۽ قاعده قائل ڪري سگهبا. هن طرح نئينءَ تحقيق جو بنياد وجهي سگهجي ٿو، هن ليڪڪ سال 1971ع ڌاري پنهنجي هڪ مضمون ”ٻولي ۽ آواز“ ۾ حال کان ماضيءَ ڏانهن وڃڻ ۽ ماضيءَ کان حال ڏانهن اچڻ جي ٻن تحقيقي نمونن جو ذڪر ڪيو هو. پر هن باري ۾ پوءِ ڪا چرپر ڪانه ٿي.

اسان جنهن طريقي جو بيان هت ڪيو آهي، ان کي گلوٽو ڪرونولاجي Glotto Chronology چيو ٿو وڃي، هي اصطلاح يوناني ٻوليءَ مان نڪتو آهي. يونانيءَ ۾ Glotta معنيٰ ”زبان“ ۽ Chronos معنيٰ ”وقت“ سڄي لفظ جي معنيٰ تي ”وقت جي زبان جو طريقو“. جنهن کي اسان ٻوليءَ جو گھڙيال سڏيو آهي.

ٻوليءَ جي سون خصوصيتن ۽ ان جي موت ۽ زندگيءَ جي قانونن ۽ طريقن تي اسان پنهنجي تحقيقي مقالي ۾ بحث ڪري آيا آهيون. هن باري ۾ اسان ڇهن ڳالهين تي بحث ڪيو آهي، اهي يادگيريءَ لاءِ هيٺ ڏيون ٿا:

- (1) مهارت
- (2) عمومييت
- (3) تباهي Deterioration
- (4) وڌاءُ Elevation
- (5) تشبيح ۽ استعارو Analogy and Metapher
- (6) عام آزادي Folk Etymology

(ماهور ”ساڃاهه“ حيدرآباد، سيپٽمبر 1993ع)

سنڌي ٻوليءَ جو سماجي ڪردار

اها ڳالهه سچي آهي ته ”ٻوليءَ جو خالق سماج آهي“، پر هن ترجيقيءَ ڳالهه ۾ ٻوليءَ جي جوڙجڪ ۽ اوسر جا تمام گهڻا ڪردار آهن. جيستائين انهن سڀني کي سمجهڻ جي ڪوشش نه ڪئي ويندي، تيستائين ٻوليءَ جي سماجي ڪردار کي سمجهي نه سگهيو.

چين جي عظيم ديوار جو خالق چيني سماج آهي ۽ مصري عظيم اهرام جو خالق مصري عوام يا سماج؛ پر ٻوليءَ جي حيثيت نه چين جي ديوار جهڙي آهي ۽ نه مصري اهرام جهڙي. چين جي ديوار چيني ماڻهن ڪلھن تي پٿر ڍوئي ٺاهي هئي ۽ مصري اهرام کي فرعونن، ماڻهن کي بيگروھائي ڪڙو ڪيو هو، ان ڪري ’ديوار‘ اڄ چيني ماڻهن جي هڪ دؤر جي عظمت جو يادگار آهي ۽ ’اهرام‘ مصري ماڻهن جي پورهين ۽ ڏاکڻ جا يادگار آهن، جيڪي انهن ماڻهن جي هڪ دؤر يا زماني سان تعلق رکن ٿا.

پراڻي چيني گيت، جيڪي چيني سماج جي انهيءَ عزم جو اظهار ڪن ٿا، جنهن جي ڪري هيءَ ديوار بڻجي سگهي، خود چين جي هن ديوار کان وڌي حيثيت جا مالڪ آهن، ڇو ته چيني گيت سماج جي گڏيل ذهن، مجموعي همت ۽ ارادي جي هڪ اهڙي صورت آهي، جيڪا پنهنجي علمي پهلوءَ جي خيال کان چين جي هن ديوار جهڙيون ڪيئي ديوارون جوڙائي سگهي ٿي، ڇو ته هنن گيتن ۾ چيني عوام ۽ چيني سماج جي من ۽ ذهن جي اها ڪارڪردگي ڪم ڪري رهي آهي، جيڪا سدا سرگرم ۽ سدا جوان آهي. هن مان ظاهر آهي ته ٻولي پنهنجي سماج جي سڀني ماڻهن (Social groups) جي من (Mind) ۽ ذهن (Thinking) جي اها تحريڪ آهي، جيڪا پاڻ سدا جوان ۽ سدا سرگرم رهي ٿي ۽ پنهنجي سماج جي ذهني تحريڪ کي قائم رکي ٿي. اهو ئي سبب آهي جو چين جي ديوار کان چين جي ٻولي گهڻو برتر آهي، ان ڪري، ٻولي ۽ سماج جو تعلق اهڙو نه آهي، جهڙو چين جي ديوار ۽ سماج جو، ان ڪري سورهن آنا سڄي فقط اها ڳالهه آهي ته ٻولي سماج جي سڄي ۽ امر قوت

آهي. جا سماج جي زندگيءَ جي ضمانت طور ڪم ڪري رهي آهي ۽ ان جو واسطو سماج جي سڄي زندگيءَ سان آهي ۽ نه هڪ دؤر جي زندگيءَ سان.

ٻوليءَ جي علم (Linguistics) جي ڄاڻڻ، ٻوليءَ جي متعلق جيڪي حقيقتون رڪارڊ ٿي آنديون آهن، تن مان هڪ هيءَ به آهي ته ٻولي پنهنجي سماج جي گڏيل سوچ (Collective thinking) جي لفظي صورت آهي. هيءَ ڳالهه به سمجهڻ جهڙي آهي. سماج جي علم (Sociology) مطابق سماج پنهنجو پاڻ به هڪ منفرد (Concept) آهي، جنهن جي اپارٽ ۽ پيدا ڪرڻ ۾ جدا جدا قوتن ڪم ڪيو آهي. جن مان ڪي آهن: ٻولي، نسل، عقيدو، طبعي حالتون ۽ معاشي ضرورتون. اهي سڀئي ڳالهيون هڪ سماج ۾ ترڪيبي جزن (Elements) وانگر قائم آهن. انهيءَ خيال کان ٻولي پاڻ به سماج تي اثر انداز ٿي سگهي ٿي. ٻوليون اهڙو ڪردار به ادا ڪنديون رهيون آهن. ٻوليءَ جو هي ڪردار ڏاڍو اهم آهي. هن خيال پٽاندڙ ٻولي ڪنهن سماج جي سڄي ساري 'تاريخ'، 'داستان' (Legend) يا 'مها ڪهاڻي' آهي، جيڪا صدين، دؤرن ۽ زمانن کان بي نياز پنهنجي سماج جي اتر صلاحيت (Genius) جي اصولن تي ڪم ڪري رهي آهي. ان ڪري هر ڪو نسل يا دؤر پنهنجي اندروني ڪارڪردگيءَ لاءِ ٻوليءَ جي قوت مان قوت حاصل ڪندو آهي. ٻوليءَ جي هن ڪردار جي خيال کان، يوناني ۽ چيني ٻولين جا مثال وڌيڪ اثرائتا آهن. يوناني سماج يوناني ٻوليءَ کان ٻاهر سمجهي نٿو سگهي ۽ اهڙيءَ ريت چيني سماج جو روح به چيني زبان آهي. ٻولي، اهڙيءَ طرح پنهنجي سماج جي علامت آهي.

سماج کي ٻوليءَ سان سڃاتو ويندو آهي ۽ ٻوليءَ کي سماج سان. ٻولي سماج جو اهڃاڻ (Symbol) آهي ۽ سماج ٻوليءَ جو. ٻوليءَ جو تصور (Concept) به سماج جي تصور وانگر منفرد ۽ واحد آهي. يونانيت جو تصور فقط يوناني سماج ۾ ئي قائم رهي ٿو سگهي ۽ يهوديت جو تصور فقط يهودي سماج ۾. اهڙيءَ ريت، يوناني زبان جو تصور به فقط يوناني سماج ۾ قائم رهي ٿو سگهي. سنڌي ٻوليءَ جو تصور به فقط سنڌي سماج جي تصور سان گڏ رهي ٿو سگهي. سنڌي ٻولي پنهنجو سماجي ڪردار رڳو سنڌي سماج ۾ ادا ڪري ٿي سگهي، جنهن ۾ هن سماج جي هزارن سالن جي هڪ 'مها ڪهاڻي' پوشيده آهي. ٻوليءَ جي هن جادوگرِيءَ جو ڪمال لفظ "ڪرمچن" ۽ لفظ "هوهرڪ" ۾ ڏسي ٿو سگهجي. يوناني قوميت، وقار، غيرت، سنجيدگي، برداشت ۽ يوناني سماج جون ٻيون انيڪ خصوصيتون فقط هڪ لفظ

هومرڪ (Homeric) يا هيلينسٽڪ (Hellenistic) سان بيان ڪري ٿيون سگهجن، چو ته اهر لفظ يوناني من ۽ ذهن جي 'مها ڪهاڻيءَ' جا عنوان آهن.

انگريز پنهنجي سماجي ڪردار کي لفظ 'ڪرسچن' سان ادا ڪندا آهن. اهي پنهنجي مثالي ماڻهن (Heroes) کي 'ڪرسچن' سڏيندا آهن. ڪنهن جي لاءِ چوڻو هوندو ته هي بهادر آهي ته چوندو ته هي ڪرسچن آهي. اهڙيءَ ريت، پنهنجين قومي خصوصيتن جو اظهار ۽ بيان هڪ لفظ 'ڪرسچن' سان ڪندا آهن. انگريزن جو سڌريل ۽ مهذب ماڻهو (Gentleman) به ڪرسچن آهي. اهڙيءَ ريت، سنڌي ماڻهو به پنهنجين سماجي خصوصيتن ۽ قومي امتياز جو اظهار سنڌي ماڻهو جي لفظن سان ڪندو آهي. روايتي نمائڻيءَ جو بيان ڪرڻو هوندو ته چوندو "جنهن جي وات نه وڃي، ان جو پنڌ ڇو پڇجي". اسين سنڌي ماڻهو پنهنجيءَ ۾ پورا، ڪنهن تي ڪاوڙو چوندو "اسين سنڌي ماڻهو ڪنهن جي گرز ڪا نه ڪڍبي، خوشامد اسان جي ڪٿي جو وڙ به ناهي، خوش رهي پنهنجي گهر گهر مري ته پنهنجا پٽس". اهڙيءَ ريت، پنهنجين سماجي خصوصيتن سان "سنڌي ماڻهو" جو لفظ شامل ڪندو ويندو. "سنڌي ماڻهو" سنڌي سماج جي عظيم ناٽڪ ۾ "هيرو" جهڙو ڪم ڪري رهيو آهي. هر قوم جي هڪ اندرين آکاڻي ٿيندي آهي ۽ هر سماج جو هڪ گجهو ڳو جنهن کي نمائنده لفظن سان ادا ڪري سگهيو آهي. (هن ڳالهه تي وري موٽي ايندس). ان ڪري ٻولي پنهنجي سماج جي گڏيل سوچ جي رڳو صورت نه آهي، پر هڪ متحرڪ قوت به آهي، جا پنهنجي مخصوص سماجي تصورن مطابق سرگرم رهندي آهي.

ٽين ڳالهه جا ٻوليءَ جي معاملي ۾ چئي وئي آهي، سا اها آهي ته "ٻولي اظهار جي وسيلي جي حيثيت ۾ پنهنجي سماج جي سپاڻڪ حالتن جو آئينو آهي." هت غور ڪرڻ جهڙا الفاظ آهن: "اظهار جو وسيلو"، "سپاڻڪ حالتون" ۽ "آئينو". اظهار جي وسيلي جي حيثيت ۾، ٻولي هڪ ڪارآمد ۽ ڪارائتي هٿيار جي حيثيت رکي ٿي، جيڪو پوري معاشري کي ڪنهن "مقصد" حاصل ڪرڻ جي لاءِ مدد ڪري ٿو. ظاهر آهي ته اهو مقصد آهي "اظهار"، پر اظهار اجتماعي طور تي به ٿيندو آهي ۽ انفرادي طور تي به ٻولي پنهنجي قسمن جي اظهار جو وسيلو آهي. انفرادي طور تي ڪنهن به هڪ دؤر ۾، هر سماج ۾، ڪو نه ڪو ماڻهو ڪڏهن ڪڏهن اهڙي صلاحيت ۽ قابليت وٺي لکندو يا چوندو آهي جو ٻوليءَ جو "ضمير" ان وٽان

پنهنجي وڌاءَ ۽ خوشحاليءَ لاءِ وڌيڪ مواد حاصل ڪندو آهي ۽ ڪري سگهندو آهي. جاسر ملتن ۽ شيڪسپيئر انگريزي زبان کي وڌايو آهي ۽ شاھ سنڌي زبان کي. هن باري ۾ انقلابي حيثيت جا اديب ۽ شاعر ٻوليءَ کي اصطلاح، استعارو، علامت، عڪس (Image) ۽ محاورو ڏيندا آهن. (اصطلاح ۽ محاورو جي پهرين حيثيت فقط هڪ اظهار جي موزون وسيلي جي هوندي آهي، جنهن کي بعد ۾ سماج قبول ڪري وٺندو آهي ۽ پوءِ اهي اصطلاح ۽ محاورو جي حيثيت وٺندا آهن).

اجتماعي حيثيت ۾، ٻولي هڪ سماج جي اندر هڪ سامونڊي وهڪري جيان رڙهندي، ور ۽ وت کائيندي، چڙهندي ۽ لهندي، وهندي هلندي آهي. ”سپاويڪ حالتن“ مان مطلب آهي سماج جو سپاءُ، اُندر فطرت يا ضمير، مٿي سماج جي جنهن منفرد تصور جو ذڪر ڪيو اٿم، ان جو تعلق فقط انهن سماجي حالتن سان آهي. ”آئيني“ (Reflection) سماج جي انهن حالتن جو هڪ پاڇولو يا اولڙو آهي، جنهن ۾ سماج جو اندر ۽ اصل ظاهر هوندو آهي.

سو پڌرو ٿيو ته ٻولي هڪ اهڙي قوت آهي، جا پنهنجي سماج جي هر رنگ ۽ هر رنگ تي محيط ۽ حاوي آهي.

- وري هرڪو سماج پنهنجي سپاءَ ۾ نرالو آهي. جهڙو سماج جو سپاءُ هوندو، اهڙي ٻوليءَ جي لکڻي، سماج جي سپاءَ ۾، جئن مٿي ڏيکاريو اٿم، طبعي حالتن جو به هٿ آهي. جابلو علائقن جون ٻوليون رُڪيون ۽ ڪهريون آهن. سامونڊي علائقن جون زبانون پنهنجي لوڏي ۾ ويرن جي چڙهن ۽ لهڻ جهڙو لاه ۽ چاڙه رڪن ٿيون ۽ طوفان جهڙيءَ تيزيءَ ۽ سمنڊ جهڙي گهراڻيءَ سان مالا مال آهن. اهڙيءَ ريت، ميدان ۽ زرعي علائقن جي ٻوليءَ جون لوڏون ۽ لهجا به پنهنجا پنهنجا آهن. طبعي حالتن کان سواءِ، هر سماج ۾ تصور، وهم، گمان ۽ عقيدا به وڏو ڪم ڪن ٿا. ان ڪري ٻوليءَ تي انهن جو به اثر پوي ٿو.

سماجي ۽ پنڌگي حالتن جي حساب سان، هر سماج جا مکيه ڪردار به رهيا آهن: هڪ ظالم جو ۽ ٻيو مظلوم جو. هنن ڪردارن جا وري جدا جدا روپ پيدا ٿيندا رهيا آهن. ظالم کي ڪٿي عادل بادشاه، خدا جو خليفو، رعيت جو خدا، خدا جو پاڇو، ماڻهن جو ابو، امان، ۽ دين ديال چيو ويو آهي ته ڪٿي امير، حاڪم، سورهي، سورمو ۽ وير چيو ويو آهي. ظالم کي ڪٿي ڪٿي بچائيندڙ نجات ڏياريندڙ فاتح اعظم، سالار ۽ انقلابي به سڏيو ويو آهي. اهڙيءَ ريت، مظلوم جا به ڪيئي روپ رهيا آهن:

چور، ڌاڙيل، ڦورو ڇٽ، جاهل، جهنگلي، بڙدل، ڀڃڻي حرام خور، سُست، ٽوٽي، غدار، راج ڏوهي، ملڪ جو دشمن، ڪافي ملحد، ڏين جو دشمن، عصبيت پڪيڙيندڙ سماج دشمن آهي ۽ ٻيا ايترا ۽ اهڙا نالا ڪٿي ڪٿي مظلوم لاءِ گهڙيا ويا آهن. ڏاڍي ڪي جڻ پئي وٺيو آهي، تنهن ڪيو اٿس. ڏاڍو ڪڏهن هيئن جو پاڻي بند ڪندو آهي، ڪڏهن انهن کي ڏندا هڻائيندو آهي، ڪڏهن انهن کي جيل موڪليندو آهي، ڪڏهن جلسن ۾ هڪلڻ ڏيندو آهي ۽ چترن ڪندو آهي، ڪڏهن همدردي ڏيکاريندو آهي ۽ رحم ڪندو آهي، ڪڏهن مهرباني ڪري کين زنده رهڻ جون سهولتون ڏيندو آهي، ڪڏهن رحم ڪري هيئن جي ٻوليءَ جا ٻه چار لفظ ڳالهائيندو آهي، هيئن جو لباس پائي فوٽو ڪڍائيندو آهي، هيئن جي خرچ تي شڪار ڪندو آهي، کين عزت بخشي وٽن مهمان ٿيندو آهي ۽ انهن سان کلي ڳالهائيندو آهي، جيڪڏهن ڪنهن ”چور ۽ ڇٽ“ هڪل جي جواب ۾ هڪل ڪئي ته بندوقون پرائي، هزارين ٿلهن پتن ۽ ڊگهن بوٽن وارا ڦيٽن تي لڏائي موڪليندو ته جيئن ”ملڪ بچي“. انهن بندوقن وارن جو منطق هو بهو اهڙو آهي، جهڙو چارلس نيپئر يا ميجر آٿوٽرم جو هو، هيٺا شرط مڃيندا ويندا ۽ هو شرط وجهندا ويندا، تان جو ملڪ مان لڏائي ٻاهر ڪڍندا يا گوليون هڻي ڏير ڪندا. وري اهو سڀ ڪجهه ٿيندو به وطن — دوستيءَ جي نالي تي، امن ۽ صلح جي خاطر پاڻي ۽ برادريءَ جي قائم ڪرڻ لاءِ ۽ ملڪ جي خوشحالي ۽ مذهب کي بچائڻ لاءِ ماڻهن سان ڇا نه ٿيو آهي ۽ ڏاڍ مڙسيءَ جو ڪهڙو طريقو آهي جو آزمايو نه ويو آهي، ماڻهوءَ جي تاريخ ۾ مزالڳا پيا آهن، سو عرض آهي ته جنهن سماج ۾ ڏاڍ مڙسي، هوڏ، تونگري ۽ بيٺلاڳ جو تصور غالب هوندو اهو سماج جابراڻو هوندو، ڏاڍ ۽ ظلم تي ٻڌل هوندو ۽ وري جنهن سماج ۾ ڌيرج، ڏاڍ سنجيدگي، تور ٽڪ ۽ پختگيءَ جو تصور غالب هوندو اهو سماج حق، سچ ۽ انصاف وارو هوندو، اهڙيءَ ريت، جنهن سماج ۾ صبر، شڪر، توکل، برداشت، لوڙڻ ۽ سهڻ جي طاقت سورن سان سنگت ۽ ڏکڻ سان دوستيءَ وارو تصور هوندو اهو مظلوم سماج هوندو.

جدا جدا سماجن جي اهڙين سياوڪ ڳالهين جو جدا جدا ٻولين تي اثر پوندو رهيو آهي، سماج جو سڀاءُ ماڻهوءَ جي سوچ تي اثر ڪري ٿو ۽ ماڻهو ڳالهائي يا لکي به اهو ٿي جيڪي سوچي ٿو، اهڙيءَ ريت، ٻولي سڌو سنئون پنهنجي سماج جي سڀاءَ جي ترجماني ڪندي آهي، سو هن طرح جو سڪشي ۽ آسودي سماج جي ٻوليءَ ۾ ظرافت، طنز ۽ مزاح گهڻو هوندو آهي، پڪڙي ۽ ڌٽريل سماج جي ٻوليءَ ۾ ڏاهپ ۽

حڪمت گهڻي گڏ ٿيندي آهي، ويچار ۽ اونها خيال وڌيڪ پيدا ٿيندا آهن. همدري، برادري، ڏکڻ جي اور، سنڌ سماءُ ۽ خبر چار وٺڻ واريون ڳالهيون ڏٺڻ، لٽيل ۽ ڦريل سماج ۾ ملنديون آهن.

ڪنهن سماج جي سڌريل تاريخ اها آهي، جا سندس ٻوليءَ جي تاريخ آهي ۽ وري ٻوليءَ جي سڌريل تاريخ اها آهي، جا سندس سماج جي تاريخ آهي. (عجب آهي، غضب آهي، جو هن خيال کان اسين نڪو ٻوليءَ جي تاريخ لکي سگهيا آهيون ۽ نه سماج جي. اسين ته پنهنجي ادب جي تاريخ به لکي نٿا سگهون، ڇو ته پنهنجيءَ ٻولي ۽ پنهنجي سماج جي تاريخ کان سواءِ ٻيا پنهنجي ادب کي ڪيئن سمجهي سگهنداسون.)

چوٿين ڳالهه ته ٻوليءَ جي سماجي ڪردار جو ادب تي وڏو اثر پوي ٿو، ويڙهاڪ قومن وٽ ايبڪ ليڄينڊ (Epic legend) ۽ بهادر اثر شعرو وڌيڪ ٿو لکجي، جيئن پراڻي يونان ۾ ٿيو آهي. دولتمند ۽ خوشحال قومن ۾ ناول، افسانو، گيت، نيجري شعرو وڌيڪ لکيو ويو آهي، وري ڏٺڻ، ڦريل ۽ لٽيل سماج ۾ نڙجا بيت (ڇو ته انهن ۾ ڪوڪارون ۽ دانهون ڪري ٿيون سگهجن)، لوڙائو (ڇو ته انهن ۾ ديس ۽ پرديس جا پُور ۽ سُور سمائي ٿا سگهجن)، چٽڙا (ڇو ته انهن ۾ پنهنجي روءِ سوءِ هيڪلاهيءَ ۾ سڪ ۽ سور جو اظهار ڪري ٿو سگهجي)، ڳجهارت ۽ ڏور (ڇو ته هنن ۾ اظهار ڳجهو ۽ لڪائي ڪري ٿو سگهجي ته جيئن لوڪ ٽڪا نه پوي) ۽ اهڙيءَ ريت بيت، دوهو ۽ ڪافي لکيا ويا آهن. آهي ڪو جو ان ڳالهه کان انڪار ڪري ته سنڌ ۾ بين، بنسري، مُرلي، بوڙيندو چنگ، تنبورو ۽ سرنڊو سڀ دل جي دانهن، اندر جو اوڀر ڏک جو دونهون ۽ ڪوڪ واکو ۽ ڏوراپو ڏيڻ جا بهترين وسيلو آهن ۽ هن سماج ۾ اهي ئي ساز ايجاد ٿيڻ کپندا هئا.

ٻوليءَ جي سماجي ڪردار جي وڏي ثابتي ناٽڪ ۾ ملندي آهي، ڇو ته هن سماج جا ماڻهو ۽ نمونا (Types) چيٽرا جاڳندا پيش ڪيا ويندا آهن. هنن نمونن کي ڪردار (Characters) چيو ويو آهي. ناٽڪ سڀني سماجن ۾ لکيو ويو آهي (سنڌي سماج جي لاءِ مان نعو چئي سگهان)، پر ڪردار هر سماج کي پنهنجا پنهنجا آهن. هيلن ۽ اڇيليس فقط يوناني سماج ۾ جاءِ وٺي سگهيا آهن؛ ليش ڪلو پٽرا، بڪ، ڪئليبان ۽ مرانڊا فقط انگريزي سماج ۾ جاءِ وٺي سگهيا آهن؛ شڪنتلا ۽ دميتي فقط هندستاني سماج ۾ جاءِ وٺي سگهيا آهن ۽ اهڙيءَ ريت، ٻاگهي، نوري، مارئي،

مومل ۽ سسئي رڳو سنڌي سماج ۾ پيدا ٿي سگهنديون، ڇو ته سڀ ڌرتيل، سڀ ڦريل، سڀ ويسوڙيل، سڀ ويچارين ۽ سڀ هنيون ماريون آهن. ٻيو ڪهڙو سماج آهي جو هنن کي سمجهي سگهندو ۽ قبول ڪري سگهندو؟ انگلستان جي ڪنهن به اسٽيج تي مومل — راڻو پيش نٿو ڪري سگهجي، اهڙيءَ ريت، شيڪسپيئر جو ڪو به ناٽڪ سنڌ ۾ پيش نه ڪري سگهيو. اداڪار ڌاريا پيا لڳندا ۽ ڪهاڻيون اوڀريون پيون ڄاڻبيون.

ڪردارن ۾ ’هيرو‘ جو تصور سماج ۾ مثالي ماڻهوءَ يا هيرو يا سڌريل ماڻهوءَ (Gentleman) جهڙو هوندو آهي ۽ هٿ ڳهرجي. ناٽڪ واري ڳالهه نڪتي آهي ته عرض ڪري ڇڏيان ته سنڌي ٻوليءَ ۾ ڪامياب ۽ ناميارو ناٽڪ ان وقت تائين لکي نه سگهيو جنهن وقت تائين اسان کي پنهنجي سماج جي نمونن ۽ مثالن (Types and symbols) جو پتو نه پوندو. اسان کي پنهنجي ’هيرو‘ جو ڪو جامع تصور پيش ڪرڻو آهي، دنيا جي جدا جدا قومن جا ناٽڪ پنهنجي سماج جا نمونا، ’هيرو‘ يا وڏن ڪردارن ۾ ڏيکاريندا آيا آهن. رهيو سوال ته اسين ڇا ٿا ڏيکاري سگهون؟ اسان جا ته سورهي به ويچارا آهن، بادشاهه به مظلوم آهن، محنت ڪش به ڪنگال آهن، تاجر به سڃا آهن، ڪڙمي به بڪيا آهن، امام به مظلوم آهن، انقلابي به پوئلڳ آهن ۽ اڳواڻ به پوئلڳ (مٿي مون سماج جي هڪ تصور کي ’سنڌي ماڻهو‘ جي لفظ ۾ لکائڻ جي ڪوشش ڪئي آهي، بهرحال، هن تصور تي نالو ڪو ٻيو ئي ٿو سگهي، پر ڳالهه ويچارڻ جهڙي آهي).

هيءَ ڳالهه هت هن ڪري ڪيتر جو ٻوليءَ لاءِ اهو ضروري آهي ته هوءَ پنهنجي سماج جو جينئس (Genius) اتم ڪارڪردگي، مجموعي سوچ ۽ سماجي پروسا ۽ بانور ضرور پاڻ ۾ سمائي، ڇاڪاڻ ته هيرو جو تصور ته انهن ڳالهين تي مدار رکي ٿو تنهن ڪري وچ ۾ انهيءَ ڳالهه تي به ڪجهه چڻو پيو.

سو پڌرو ٿيو ته ٻوليءَ پنهنجو سماجي ڪردار ادب ۾ به پڌرو ڪندي آهي، توڙي جو اهو ڪم عام گفتگو يا بي تڪلفيءَ وارو گفتو بهتر طريقي سان ڪري ٿو سگهي.

منهنجو پروسو آهي ته اسين پنهنجي ’داستان‘، ’مهاڪهاڻي‘ (Myth) ۽

رمز (Secret) کي پنهنجي ٻوليءَ جي وسيلي به سمجهي سگهون ٿا.

سماجي زندگيءَ جي اڀياس جا وسيعا گهڻا به ٿي ٿا سگهن، پر مون پنهنجي سماجي تاريخ جو ماخذ فقط سنڌي ٻوليءَ کي سمجهيو آهي. منهنجو بانور آهي ته ٻوليءَ جي مدد سان سماجي اڀياس ڪرڻ سان اسين سنڌي ٻوليءَ جو سماجي ڪردار ظاهر ڪري ۽ سمجهائي سگهنداسون. (مون کي هن مضمون لکڻ لاءِ مجبور به انهيءَ ”بانور“ ڪيو آهي.)

مٿي مون جيڪو ڊگهو اصولي بحث ڪيو آهي، اهو هن موضوع جي مهاڳ لاءِ تمام ضروري هو. سنڌي ٻوليءَ ۾ هن قسم جي مفاڪت ڪا نه ڪئي وئي آهي، انڪري مون هن موضوع کي بنياد کان وٺي شروع ڪيو آهي.

لکيل يا ڳالهائيل ٻوليءَ جون جيڪي صورتون اسان وٽ اڳيان رکيون ويون آهن، انهن کي ٽن حصن ۾ ورهائي ٿو سگهجي: پهريون حصو نظر جو، ٻيو نثر جو ۽ ٽيون حصو آهي، ڳالهه ٻولهه واريءَ ٻوليءَ (Spoken or popular forms of Sindhi Language) جو. منهنجي موضوع لاءِ ٻوليءَ جي هيءَ ٽين صورت وڌيڪ اهم آهي. ٻوليءَ جي هيءَ صورت تحريري يا ڪتابي ٻوليءَ کان هميشه مختلف ۽ جدا رهي آهي. ائين سڀني زبانن ۾ ٿيو آهي. ٻوليءَ جو سماجي ڪردار رڳو روزمره جي گفتي ۽ ڳالهه ٻولهه مان پڌرو ڪري سگهيو آهي. شاعريءَ تي فن جون ڪي پابنديون آهن ۽ نثر کي ڍنگ (Style) ۽ ٽيڪنڪ جي نيمن جي پابندي، ڪرڻي هوندي آهي، ان ڪري اهڙيءَ ٻوليءَ ۾ سماج جو خالص ۽ ننگو روپ نروار ڪرڻ ڏاڍو ڏکيو آهي. اهو ئي سبب آهي جو آءٌ ٻوليءَ جو سماجي ڪردار ادبي صنفن جي بجاءِ روزمره جي ڳالهه ٻولهه ۾ تلاش ڪري رهيو آهيان.

هي ڪم ٻوليءَ جي اڀياس (Linguistics) جي هڪڙي ڀاڱي جي تحت ٿي ٿو سگهي، جنهن کي انگريزيءَ وارن Semantics چيو آهي، هن علم جو واسطو لفظن جي ٻاهرينءَ صورت (forms) سان نه پر اندرينءَ معنيٰ سان آهي ۽ خيال سان آهي، جيڪو اسان جي لفظن جي اندر موجود آهي، انگريزي ٻوليءَ جو هڪڙو خادم، مانائٽو لوگن پيئرسل سميٿ (Logan Pearsall Smith)، لکي ٿو ته ”ماڻهوءَ جي عملي ڪوجنائن کان وڌيڪ دلچسپ ته هن جي خيالات، نظريات ۽ احساسات جو رڪارڊ آهي، ڪا به تاريخ ايتري دلچسپ ۽ اهم نه آهي، جيتري خود انسان جي ’روح‘ جي تاريخ ۽ لفظن جي اڀياس ۾ اسان کي هڪ اهڙو طريقو ملي ٿو (جيڪو هونئن ڪٿي ثانوي حيثيت جو آهي پر سچيءَ قيمت وارو آهي)، جنهن سان اسين

انسان جي روح جي تاريخ کي وڌيڪ سمجھائي ۽ بيان ڪري ٿا سگھون. ”ڏسو لفظ ۽ محاورا“ (Words and Idioms) جو مهاڳ.

اسان جي ٻوليءَ ۾ به اسان جي سماج جي سڄيءَ سهڻي تاريخ رکي آهي، جنهن کي اسين عام ڳالهه ٻولهه جي مدد سان سمجھي ٿا سگھون. اسان جي سماج جي روح جي سڄي تاريخ اسان جي لوڪ ادب ۾ به آئي آهي. ”ٻيلاين جا ٻول“ ۽ ”سير ڪوهستان“ جهڙا ڪتاب هن باب ۾ بيان ڪري ٿا سگھجن. پر تنهن هوندي به، غير رسمي ۽ عام ڳهٽڪوٽ جا تمام گھڻا پاسا اڃا ڪتابن جي هٿ نه چڙهيا آهن.

جيڪڏهن سمٽ جو مٿي ڏيکاريل خيال صحيح آهي (۽ منهنجي خيال ۾ سراسر صحيح آهي) ته پوءِ اسان لاءِ اهو ضروري آهي ته اسين سماجي روح جي سڄي تاريخ کي معلوم ڪرڻ، کولڻ ۽ سمجھائڻ لاءِ ان تاريخ جا جدا جدا باب سمجھون ۽ هڪ سرشتو اهڙو اڳيان رکون، جنهن سان اسين پنهنجو ڪم پوريءَ ريت ڪري سگھون. هن ڏس ۾ هيٺ ڏيکاريل ڳالهين تي ويچار ڪيو وڃي:

(1) اهڙا لفظ، محاورا ۽ اڌ۔ جملا (Phrases) گڏ ڪريون، جيڪي اسان

جي سماجي زندگيءَ جي ڪنهن به هڪ ڌارا (Trait) کي بيان ڪندا هجن.

(2) سماجي زندگيءَ جي جدا جدا رخن ۽ ڌارائن جي تحت گڏ ڪيل لفظن

جو هڪ يڪو رڪارڊ ٺاهيون، جنهن ۾ اسان جي سماجي زندگيءَ جو

سڄو ستار اچي وڃي.

هن قسم جي هڪڙي ڪوشش مون اڳ به ڪئي آهي (ڏسو

سماهي ”مهراڻ“ 2-71 ۾ ڇپيل منهنجو مضمون، ”اسان جي اڻ ڳالهائيل زبان“).

هت آءُ اسان جي سماجي زندگيءَ جي ڪن ڌارائن لاءِ ڪم ايندڙ لفظ،

محاورا ۽ اڌ۔ جملا گڏ ڪندس ته جيئن سنڌي ٻوليءَ جو سماجي ڪردار ڏيکاري سگھان.

مثال طور: ڏسجن سنڌي ٻوليءَ جا هي لفظ: تهليل، ٻيلي، پورهيت، نوڪر،

خادم، ٻانهون، تڪريل، گولو، گولي، خاک (پيرن جي)، ڀٽي (پيرن جي)، يا هي

محاورا: تنهنجي جتيءَ سان، اکين تي (نهنجا سور اهڻج)، اکين سان (اکين سان

ڏيندس)، ڳچيءَ ۾ پابند پائي (نماڻو ويچارو ٿي)، تنهنجي هٿ ۾ منهنجي ڳچيءَ ۾

(مان غلامن وانگر پنهنجي واڳ تنهنجي هٿ ۾ ڏيندس)، تنهنجي پيرين لڳاسين،

ٻيو خيس گهوزيا پير سر سوڌا، جيءَ جيءَ ڪرڻي ڏيو (ادا ڪبو)، سر به تنهنجي ملڪ آ، تون ساه جو سائين آن، واڳ ڏئين جي وس، آءُ ڪا پاڻ وهڻي، هلائين ته هلاڻ، بيهارين ته بس، وڪاڻن گهوڙن ڪهڙي بها، يا زباني زبانيءَ ۾ صدقو گهور گهوري، پورهيت، ٻانهي، گهوڙو وڃان، پلهار وڃان، تنهنجي هٿن ۾ سرهي ٿيان (مران)، تنهنجي هٿن ۾ آجري ٿيان (مران)، شل ڪلهو ڏينر، شل ڪانڌي ٿينر، شل لوڙه لٿير، شل هٿن سان نهيرير، وغيره.

ههڙي قسم جي هڪ ياداشت جون خاص ڳالهيون هي آهن:

1. انهن سڀني جي معنيٰ جو واسطو اسان جي سماجي زندگيءَ سان آهي؛
2. هي لفظ ۽ محاورا اسان مان هر هڪ روزانو ڪنهن نه ڪنهن موقعي تي استعمال ڪري ٿو؛
3. هي لفظ اسين سڀ سمجهون ٿا ۽ ماڻي ٿا سگهون؛
4. هي سڀ لفظ اسان جي سماجي زندگيءَ جي فقط هڪ ڌارا سان واسطو رکن ٿا.

اهڙي ريت، هڪ طرف کان هي لفظ اسان جي ٻوليءَ جون لفظي صورتون آهن، ته ٻئي طرف کان هي لفظ اسان جي سماجي تاريخ جي روح سان پنهنجيءَ معنيٰ جي ڪري ڳنڍيا رکيا آهن.

هاڻي ڏسڻو آهي ته اسان جي سماجي زندگيءَ جو اهو ڪهڙو نيمر يا مول آهي، جنهن سان هنن لفظن جي معنيٰ جو واسطو آهي. هنن لفظن ۾ جيڪو ”احساس“ سمايل آهي، تنهن مان معلوم ٿو ٿئي ته اسان پاڻ کي ٻين کان گهٽ سمجهيو آهي، انڪري ٻئي جي اڳيان پنهنجي نمائڻي ظاهر ڪرڻ ۾ حد ڪري ڇڏي اٿئون. ههڙي قسم جو تاثر اهڙي سماج ۾ اڀرندو آهي، جنهن ۾ ترقيءَ ڪرڻ جا موقعا ملي نه سگهندا آهن ۽ جنهن ۾ فردن کي اڀرڻ ۽ اسرڻ نه ڏنو ويندو آهي. اهڙي قسم جو سماج ”هيشو سماج“ آهي ۽ هيشي ۽ نمائي ۾ ڪو گهڻو فرق نه آهي، وڌيڪ ڏسجن اسان جي ٻوليءَ جا اهي لفظ جن مان خدمت جي معنيٰ ٿي نڪري، مثال طور:

ٽهون ٽهل - ٽڪور ڇاڪري، پيلهيو گيسو ٽوڪري، تويي - نانڊو ڇيڻ
 پهري چنڊ - ٽوڪ، مهٽ سهٽ، هٽ ڏوٿارڻ (”اسان به ڪن جا هٿ ڏوٿايا آهن“). اٿي وٿي ڪرڻ، درتي هڻڻ، وغيره.

ڏسجي پيو ته اسين پنهنجي سماجي زندگيءَ ۾ ڏاڍا نمائا ۽ هيٺانهان

آهيون. هاڻي معلوم ڪرڻو آهي ته ههڙي قسم جي سماجي زندگيءَ لاءِ ڪهڙيون ڳالهائون جوابدار آهن. هن سوال جو جواب به سنڌي ٻوليءَ کان وٺبو. هنن لفظن تي غور ڪجي.

مٿي آئي، ڪونهي پائي - مٿي تي آهي - پلا جيڪي قسمت - هاڻوڪا
اچي وئي - جيڪو لکيو آهي، سو لوڙيو - لکيو منجهه نراڙ - جوان پنهنجن ڀاڳن
کي - نصيبن نه پڙايو - ڀاڳ ڦٽا - وغيره.

يا؛

پس ادا، مڙئي غريبي آ - غريبي حال آ - ڏهڙي ڏور تي مچر به گهڻا، غريبن
رکيا روزا ته ڏينهن به ٿيا وڏا - حال مسڪيني آ - اسين مسڪين ماڻهو وغيره.

يا؛

جيءُ بسم الله - مان جهول جهلي - اسان وڏي جهولي جهلي آ،

يا؛

هڻي جو الله واهي - شل هو رحم ڪري - شل باجهه پويس - آلا، منهنجي
توبه - منهنجي گينسي - منهنجي زاري - شل حقئون به رکي، ناحقئون به رکي - شل
چڱي وڻيس - خدا الاهي ڇا پر راضي آهي - اسان جا ڏوهه ٿا ڪنبن - اسان جا لڱ ٿا
ڪنبن - سينو ٿو بکي - ساهه سڪي ويو آهي - سڌ ڇڏي ويو آهي - شل عيب اگهاڙا
نه ٿين - ڏمڙجي ڏاتار ته ڏنگيون ڏيکاري - رب رسي ته مت کسي.

يا؛

گهوڙا گهوڙا - ايلي ايلي - ظلم ڙي ظلم - قهرري قهر.

غور ڪبو ته معلوم ٿيندو ته سنڌي ٻولي سنڌي سماج ۾ هيٺائين ۽
نماڻين جا جي سبب رکارد ڪيا آهن، سي هي آهن: 1. قسمت، 2. معاشي بدحالي،
3. صبر ۽ برداشت جو اخلاقي اثر، 4. خدا جي قهر جو تصور.

ٻوليءَ کان ٻاهر اسان جي سماجي تاريخ ۾ جيڪي بدحاليءَ جا سبب آهن،
اهي هي آهن:

1. آسماني آفتون، 2. ڌارين جا حملا، 3. گذران جي تنگي، 4. ظالم حاڪم

۽ عدل جو ڪمزور نظام.

ٻنهي تاريخن کي ملاهي پڙهيو ته معلوم ٿيندو ته اسان جي ٻولي اسان جي سماج جي حقيقي ۽ سچي تاريخ لکي آهي، جنهن ۾ سنڌي سماج جو روح شامل آهي.

هڪڙي مظلوم ۽ هيٺي سماج لاءِ اهو سپاويڪ آهي ته منجهس سهڻي طاقت پيدا ٿئي. اسان جي سماج ۾ ائين ٿيو آهي يا نه، تنهن سوال جو جواب به سنڌي ٻوليءَ جي آڌار تي پيش آهي، هيٺيان لفظ جاچي ڏسجن:

متان پاڙي ٿيو آهين۔ پرواه ناهي۔ آڱوٺي کي پرواه آهي۔ نڪ کي مُرنه لاڻبي۔ شينهن مري ته به ڊپ نه چري۔ ڪراڙو اٺ به ڪنواٽ لهي۔ عمر نڻي نڻي مارڻي نيندو ٿرڻو ته ڪو نه ٿيلهيڻدو۔ روز رب تي آهي۔ رزق جو ضامن الله آهي۔ ساھ ڏنو اٿس ته روز به ڏيندو۔ ڪٺي مان ڪيچ ڪرڻ وارو آھو آھي۔ پير پوئتي نه ڪبو۔ مهلون مڙسن تي اينديون آهن، نه وڃائبو ساڙ نه وڃائبو.

اهڙي ئي سماج ۾ ائين به ٿيندو آهي جو ارادي ۽ قربانيءَ جي قوت اڀرندي ايندي آهي:

ڊپ ناهن جو وري ڄمندا۔ سر هڪ آهي، ٻه نه ٿيندا۔ مڙس مڙس جو مٽ۔ مڙس مڙس کي چوي منهن تي۔ ڏوري تي هٿ آ۔ ڏينهن ٽيبي ته مڙس مڇي۔ ڪر پرين آ، چر پرين ناهي۔ تنيءَ ٿڌيءَ ڪاه۔ سوپون سر گهرن۔ مون سان هلي سا، جا جيءَ منون ڪري۔ جا نينهن ڳنهندي نا، سا مون جئن پوندي مامري.

ڪجهه طبعي حالتن جي ڪري ۽ ڪجهه سماجي حالتون جي ڪري، ڊپ، هراس ۽ ٻي يقيني به اسان جي سماج ۾ قائم رهندا آيا آهن. سنڌي ٻوليءَ اسان جي سماجي زندگيءَ جي هن رخ کي به محفوظ ڪيو آهي، اجهو هن طرح:

هڪ سج به پاڇولا۔ در تي ويساه ناهي۔ الاڻي حياتي چاهي۔ سرجي بلا سر سان۔ ڪو ڪنهن کي ڪٿي ڪو نه ٿو ڏئي۔ اسان کي پنهنجي سرجي لڳي آ.

يا:

خدا خير ڪري۔ دستگير سولي ڪندين۔ الله مالڪ آ۔ مڙئي خير ٿيندو۔ خدا خير ڪندو.

يا:

بيٽي ٻڏي وئي۔ تختا نڪري ويا۔ لاه نڪري ويا۔ پاڙ پئجي وئي۔ ابرا ڊهي ويا۔ چڪي ڪڇي وئي۔ بيخ نڪري وئي۔ پنجواڻي ويو۔ در تي ڍنگراڇي ويو.

در اچي ويو۔ ڄڻ بچو ڪو نه بچيو۔ رن نه ملي رن کي۔ بهاري اچي وئي۔ تڏو ڪجهي ويو۔ تڏا ويڙهه ٿي۔ پٺ ٿي ويا۔ پڌر ٿي ويا۔ راکاس گهٽي ويو۔ ڏوڙ ٿي اڏامي۔ پيئي اڏامي رک.

ههڙي صورتحال جو مقابلو اسان جي سماج اعتماد، توڪل ۽ پروسي سان ڪيو آهي، اجهو هن طرح:

الله مالڪ آ۔ ڏکيا ڏينهن ٿورا آهن۔ مارڻ واري کان بچائڻ وارو ويجهو آ۔ ايندي آ گهوڙي ڪاه، ويندي آ جونءِ پيس ويندا لڙ لهي۔ سج لٿي کان پوءِ اوڀر ڪانهي۔ مڙس ٿبو۔ مڙس مڙس جو مٺ آ۔ بندن کي پتڪا ناهن۔ اسان جي اک ٿي نٿي ٻڏي۔ مڇ تي پير آ۔ ڏوري تي هٿ آ۔ سر هڪ آ۔ مريو هڪڙي ڏينهن۔ اسان جي سماجي زندگيءَ جو مطالعو ٻڌائي ٿو ته اسان جي خود اعتمادي پيدا ٿي نه سگهي آهي. اسان وٽ ڏوراني، طعني، تنڪي، مهڻي، منٺ، ايلاز ۽ دعا جا جيڪي لفظ آهن، سي سماجي زندگيءَ جي هن نهايت ٿي لڪل مقام کي ظاهر ڪن ٿا. طعنو ۽ مهڻو هيئن ڏبو:

حيف هجيئي۔ ٿڪ هجيئي۔ مڙس ناهين۔ توکان ته رن زال چڱي۔ پٺ، چوڙيون پاء۔ ٻڏي مر۔ ڌرتي جاو ڏيئي ته چڱو۔ بيغيرتو ته ڪٿو به چڱو ناهي۔ ماني ته ڪتا به ٿا کائڻ۔ ڏاڙهيون ته ٻڪرن کي به هونديون آهن۔ ڪلنگي ته ڪڪڙ کي به ٿيندي آ۔ ناس پتو ڪونهيس۔ مڙس آ پتي سان، بي پتو ڪٿو به چڱو ناهي۔ لڄ ناهي ته ڪجهه ناهي.

منتون ۽ ايلاز هيئن ڪبا:

الله جو قسم ٿئي۔ واسطو ٿي رب جو۔ پيرين ٿو پوانءِ۔ ٻانهون ٿو ٻڌانءِ۔ منٺ ٿو ڪيانءِ۔ پتڪو ٿي پيرن تي۔ ميڙ ڪري آيو آهيانءِ۔ تڏو ڪنو نه ڪر۔ دعا هيئن ڪبي:

رب گنج ڏيندءِ۔ وڏون وڏو هوندين۔ ڪوسو واءِ نه لڳندءِ۔ وارونگو نه ٿيندءِ۔ ٻچڙن وڏندين۔ کائيندين ۽ اوٻاريندين۔ رب ڏڌ ۽ پٺ ڏيندءِ۔ جڙيو هوندين۔ الله وڏائيندءِ سدا سلامت۔ خوش بهار۔ بلي بلي۔ خوش رهو آباد هجو.

ڪنهن به سماج ۾ رسمون ۽ رواج به سماجي زندگيءَ جي روح جي نمائندگي ڪندا آهن، هر سماج کي ان ڪري رواج ۽ رسمون جدا جدا هونديون آهن. لباس ۽ رسم (Custom and costume) ڪنهن سماج جي سماجي زندگيءَ جو

پهريون نشان هوندا آهن. رسمن ۾ سماجي زندگيءَ جا نهايت ئي نازڪ ۽ پوشيده ڳر محفوظ آهن ۽ ان ڪري رواج جي معاملي ۾ استعمال ٿيندڙ ٻولي به ڳالهائيل ٻوليءَ جو بهترين نمونو هوندي آهي. سنڌي زبان جي رسمن ۽ رواجن جي باري ۾ جا زبان ڪم آڻي آهي، سان اسان جي ڳالهائيل زبان (Spoken Language) جو بهترين نمونو آهي. هن ٻوليءَ ۾ اسان پنهنجي قومي غيرت، وقار، عزت ۽ عصبيت جو اظهار نهايت ئي موزون نموني ۾ ڪيو آهي. آءٌ هت فقط هڪڙي رسر يعني پرڻي جي باري ۾ ڳالهائيل زبان جو هڪ مثال پيش ڪندس. هن ٻوليءَ مان ظاهر ٿيندو ته اسان هڪ سماج جي حيثيت ۾ عورت جو تصور ڪهڙو ٿا رکون، ڀائيجاري ۽ ڀائپيءَ جا تصور ڪهڙا ٿا رکون، ڪهڙيءَ ريت هڪٻئي جي جذبات جو احساس ادا ڪندا آهيون ۽ پنهنجي سماجي زندگيءَ جي نازڪ معاملن ۾ اسان جو ڪردار ڪهڙو هوندو آهي.

سڀ کان اڳ سڱ گهرڻ وارو معاملو جاچبو.

اڳ ۾ چار پائر (مت مائٽ) ويهي ويچاريندا، ٻولي هيءَ استعمال ٿيندي: ادا فلاڻا، فلاڻي جي نياڻي 'هاڻي دلو پاڻيءَ جو ڪٽي ٿي' يا (به گهڻا ٿي ڪٽي) - 'تو ڪي به الله پٽ ڏٺو آ' - 'مائٽ مائتن جا آهن' - 'ڇڙهن جو ڳوٺ ڪونهي' - 'وڻيون نه مڱجن، مڱيون نه پرڻجن ته جڳ ڪئن هلي' - تنهنجي هن ۾ 'اميد' آهي - 'ڇڱيءَ ۾ سپڪوراضي آ' - خير ۾ الله به راضي آ، ڇڱيءَ ۾ سپڪوراضي آ - راج ڀاڳ ۾ ڳڻ ٿيندي آ - نياڻي به هن جي آ ته تڏو به هن جو ٿيندو - چار پائر لنگهي ٿا هلونس - مڙس هوندو ته ويل نه وڃائيندو - هن تي به نياڻي جو بار آ - تون پڙي ٻڌ (تيار ٿي) ته هليا هلونس - اڳ ۾ دل من پچ - تل ڪر - ڳالهه ڪبي چئي، جنهن ڪڙو نڪو مٿو - جهي چئي ڳالهائبو - مائتي ڪوئي چڙهي ڪبي آ - پيٽ، سڱ يا ڦلن من، اها ته ٿي اڳلي جي مرضي - جنهن جو تڏو تنهن جي ڳالهه - هاڻي ڪڇ.

مٿي جن جملن کي سنگل ڪاما ڏني اٿر، انهن مان هر هڪ اسان جي سماجي زندگيءَ جي معاملن جي طرف اسان جو رويو (Reaction) ظاهر ڪري رهيو آهي. ههڙي قسم جي رويي جا به ڪي سبب آهن، پر انهن کي لکڻ لاءِ ڪنهن ڪتاب لکڻ جي ضرورت پوندي.

هاڻي وري پٽ - پيءُ هيئن ڳالهائيندو:

ادا پائر آهيون پاڻ ۾ - توهان ڇڱي ٿلي آ - ڳڻون مڙس کان ٿينديون آهن - تل به ڪو ماڻهو ڪندو آ - 'ڳڻن کان نيٺ ڇڱي ٿيندي' - توهان کي شاباس آ -

’هاڻي هن جو هٿ منهنجي ڳچيءَ ۾ (جئن چونڊو تئن ڪندس) - پائر پائرن ۾ اميدون رکندا آهن. گهوڙي ڪن برابر آهن -

هڏ رت آهيون - واه جو چڪيندا سونس - سڌو ڳالهائي چوندا سون، پٽ، هٿ ٿي ويهه - لاه لاهندا اسان به ڪو نه آهيون - پائر پائرن کي ڏيندا وٺندا - ادا، اڌاري پاڇي آ - اڃ ڏيندو، سپان وٺندو - شرا ۾ شرم ڪونهي - شرا ۾ ڪنهن ٻانهن وڌائي هڻي ته کلندو آيو هو.

پوءِ نڪري ايندا ۽ اچي اڳلي جي در تي بيهندا. هڪڙو سڏ ڪندو: ”ادا فلاڻا، آهي؟“ اندران آواز ايندو: ”ڪهڙو؟“ جواب ڏيندو: ”اسين فلاڻا آهيون: ڪتي کان بيهجان، اسين اچون ٿا.“

گهر وارو تڏو وڃائيندو يا ڪئون سوري ويجهيون ڪندو چوڪريءَ جي ماءُ مائي وڏي ڪن کڙا ڪندي ۽ چوڪري پُڪر هڻي، ڪنڌ هيٺ ڪري پري ويهي رهندي يا ڪنڊ پاسي هلي ويندي، گهر وارو هڪ هڪ کي ”خوشي پڙ“ ڪندو ويندو ۽ آخر ”جيءُ“ ڪندو. آيل ماڻهن مان جيڪو عمر ۾ وڏو هوندو، سو احوال ڏيندو: ”منو کير پيءُ ادا! سيڪو پنهنجي ڪم ڪار سان، اهي احوال ادي کي ڏيان، پڪيءَ پير کي چاڀر سڀ ڪو هڻي، رت دانگيءَ تي به وري، پنهنجائپ پنهنجائپ آ، پنهنجو ماري ڇانو ۾ اچلي ۽ ڌاريون ماري اس ۾ اچلي، اڃ تون ۽ فلاڻو ورو وري سان رکيو وينا آهيو، قرب آ ته سڀ ڪجهه آ، اسان به تنهنجا پائر آهيون، نيائيون نمائيون، اڪن کاڌيون، وڃي پراوا گهر وسائينديون، اڃ نه ته سپان وڃي شينهن ڪلهي چڙهنديون، نيائيءَ جي ماني ڪنهن نه لڌي آ، سڱ سهيندن جا، مائٽي آ ڏيڻ وٺڻ سان، چوندا آهن ته گهر ۾ هجي جاءِ ته ٻهر ٻاهر نه ڪڍجي. پاڻ ۾ آهيون، اڃ وقت ڏس ته ڪهڙو لڳو آ، هن جو چوڪرو به ڪمائيندڙ آ، هڏ پڳل اٿس، اهنڊ (ڌنگو) به ناهي، سدورو به ڏاڍو آ، پيءُ جو ادب ايڏو تو رکي جو ڏاڙهي اٿس منهن ۾ (يا مچن جي ساوڻ اٿس)، اڃ به پٽس هڪل ڏيندس ته مجال جو ورندي ڏئي، اسان کي ڳالهه وڻي آئي، جيڪر ته توهان پاڻ ۾ ڳنڍجو، ننگ جهڙي ٻي ڳالهه ڪانهي، مڙس ننگ به ڪندا آهن، پ جي نه ته به هو حاضر آ، ڦلن مٺ چورين يا پيٽ، سڱ هن وٽ اڃ ڪونهي، باقي اڳتي ته اميدون پائرن جون پائرن ۾ آهن، اهي احوال ادي کي ڏيان، اهو ارادو ڪري لنگهي آياسين، تنهنجي پيرين لڳاسين، ٻيو خير:

وري خوش پڙ ڪندا ۽ پوءِ آيل ماڻهو جنهن احوال ڏنا، سو ”جيءُ“ ڪندو ۽ گهر وارو احوال ڏيندو.

منو کير پيءُ، (جڙيو تنهنجو جيءُ) اهي احوال ادي کي ڏيان. سپڪو پنهنجي ڪم ڪار سان، ويٺا هئاسين، توهان جو سڏ ٻڌم. ادا، فلاڻو اسان جو پڇو آ، اڪيون الله ڏسڻ لاءِ ڏنيون آهن. پاڻ ۾ پائر آهيون. نيٺ ان جو منهن چنڊ ڏي آ. مون کي به الله پڇڙا ڏنا آهن. انهن جو بار به مٿي تي آ. اڄ ننڍا سڀيان وڏا، ادا، مڙس مڙس کي چوي منهن تي. اها ڳالهه توهان ٻڌي هجي، اهو سونو (ڌمو) فلاڻي کي ڪڍڻ پوندو. باقي ڦلن مٺ وٺي مان ڇا ڪندس... نيائيءَ جا هڏ وڪڻي آسودو ڪير ٿيو آ. اڃا ملڪ هلي ٿو، توهان آيتس توهان سان ملياسين، ٻيو خير.

ظاهر آهي ته اسان جي زبان اسان جي سماجي زندگيءَ جي نازڪ معاملن ۽ موقعن تي اظهار جي جا ٻوليائي قوت آڇي ٿي، تنهن مان پڌرو آهي ته سنڌي ٻولي اسان جي سماجي زندگيءَ جي سڄي پڇي ادائگي ڪري رهي آهي، عورت جو رتبو، مرد جي حيثيت، پرڻي جي ضرورت، هڪٻئي ڏانهن فرض، پائپيءَ جا اصول، شرافت ۽ خانداني عزت جو اظهار جيڪو مٿي ڏيکاريو ويو آهي، اهو ثابت ڪري ٿو ته ماڻ ٿي ماڻ ۾ عام ڳالهه ٻولھ رستي اسان پنهنجي سماجي زندگيءَ جو ’روح‘ ڳالهائيندا ويندا آهيون.

ٻوليءَ جو هي معاملو اهڙو آهي جو هن تي ريسرچ جي وڏي ضرورت آهي (جنهن کان پڇي سو ڪري). ڪم تمام ضروري آهي، هشياريءَ سان ۽ راتيون جاڳي ڪرڻو آهي.

آخر ۾ عرض ڪندس ته سماج هڪ متحرڪ ۽ بدلجندڙ شي آهي، ان ڪري ٻولي به ارتقائي رهندي آهي. سنڌي سماج ۾ پاڪستان کانپوءِ وڏي تبديلي اچي رهي آهي. ڪراچيءَ ۾ رهندڙ سنڌي ماڻهن جا ٻار جن جي عمر سترهن يا ارڙهن سال آهي، اهي منهنجو هيءُ مضمون پڙهي ڪجهه به حاصل ڪري نه سگهندا، ڇو ته جنهن سماج جو مون ذڪر ڪيو آهي، اهو هنن پري کان ڏٺو آهي. هيءُ ڳالهه اسان لاءِ ڏاڍي وڏي ڳالهه آهي، بهرحال، اسان جو فرض آهي ته اسين پنهنجي سماجي حيثيت به برقرار رکون ۽ وقت جو ساٿ به ڏيون. هي ٻئي ڳالههون ممڪن آهن ۽ آسانيءَ سان برقرار رکي ٿيون سگهجن. هن لاءِ رڳو ايترو ضروري آهي ته اسين سنڌي زبان پڙهون ۽ ڳالهائون، باقي جيئن وڻي تنهن ڪريون، ٻولي اسان کي سڀ ڪجهه ڏئي ٿي سگهي.

اڃا به وقت نه ويو آهي. اسان کي گهرجي ته نئين تبديليءَ کي ٻوليءَ ۾ اوتيون، ٻوليءَ کي نوان محاورا ۽ اظهار ڏيون ۽ ٻوليءَ جو سماجي ڪردار قائم رکون. مٿي مون سنڌي سماج جي جنهن رخ ۽ پهلو تي لکيو آهي، اهو هن سماج جو فقط هڪ رخ آهي، سنڌي سماج هڪ بيحد ۽ بي انتها سلسلو يا سرشتو آهي ۽ ان جي سڄي ۽ مڪمل دستاويز ڪرڻ جو ڪم ته اسان جو آهو اڪابر ڪندو. جيڪو اسان جي سماجي تاريخ (Social history) لکندو، اسان جو سماج بهادر سماج به آهي ته فضيلت وارو ۽ شريف سماج به. مون ان جي فضيلت، شرافت ۽ مظلوميت جا ويچار ڏنا آهن.

(نئين زندگي، مئي - جون 1972 ع)

■ ڊاڪٽر الهداد پوهيو سنڌي ٻوليءَ جو ڄاڻو، محقق، نقاد ۽ عالم هو. هن پنهنجي علمي ۽ تحقيقي ڪاوشن ذريعي سنڌي ٻوليءَ ۾ موجود اهڙا خال ڀرڻ جي ڪوشش ڪئي آهي، جيڪي اڄ تائين ائين ئي رهندا پئي آيا. ڊاڪٽر الهداد پوهيو جي هن ڪتاب ۾ شامل مضمون ۽ مقالا مواد ۽ تحقيق جي حوالي سان شاهڪار جي حيثيت رکن ٿا. هن ڪتاب ۾ پوهيو صاحب جو مقالو ”سنڌي ٻوليءَ جو سماجي ڪردار“ به شامل آهي، جنهن جي ڇپجڻ کان پوءِ سنڌ جي نامياري محقق ۽ اديب ڊاڪٽر غلام علي الانا، ڊاڪٽر تنوير عباسي ۽ عبدالحئي چانڊيي کيس ان موضوع تي ٻي ايڇ ڊي ڪرڻ لاءِ اتساهيو. هونئن به ڊاڪٽر پوهيو صاحب پنهنجي حياتيءَ ۾ ٻوليءَ جي هڪ وڏي ڄاڻو، عالم، محقق ۽ نقاد جي نگاهه سان سنڌي ٻوليءَ کي ڏسندو رهيو هو. ٻوليءَ جي ترقي، ٻوليءَ جي مختلف حوالن سان اهميت، ڦهلاءَ ۽ ٻوليءَ جي بگاڙ کان بچاءَ جي حوالي سان هو سدائين فڪرمند رهيو، جيڪا ڳالهه هنن مقالن ۽ مضمونن مان به ظاهر ٿئي ٿي.

آزاد انور ڪانڌڙو

■ ڊاڪٽر الهداد پوهيو سنڌي ٻوليءَ ۾ سماجي لسانيات (Socio-Linguistics) جي موضوع تي پهريون ٻي ايڇ ڊي ڪندڙ محقق، عالم ۽ اعليٰ درجي جو نقاد هو. سندس ٽيسز جو عنوان ”سنڌي ٻوليءَ جو سماجي ڪارج“ هو ۽ اهو هڪ تمام اهم ۽ منفرد مقالو هو، جنهن سنڌي ٻوليءَ ۾ تحقيق جا نوان رخ ڏنا ۽ نئون روايتون وڌيون. ان مقالي کان سواءِ به هن تمام اهم موضوعن تي مقالا ۽ مضمون لکيا، جن مان ڪيترا ڪتابي صورت ۾ به شايع ٿي چڪا آهن. اداري طرفان ڇپجندڙ مضمونن ۽ مقالن تي مشتمل سلسلي جو هيءُ ٽيون ڪتاب آهي، جيڪو لسانيات، سماجي لسانيات، ٻولي ۽ سنڌي ٻوليءَ جي موضوعن جو احاطو ڪري ٿو ۽ سنڌيءَ ۾ انهن موضوعن تي ڇپيل اهم ڪتابن مان هڪ ثابت ٿيندو.

ڊاڪٽر فهميده حسين

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”ٿُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

آنتي ماءُ جڙيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪُڙهندڙ، ڪُڙهندڙ، ٻَرنڊڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ سُئل وارا پَن به مختلف آهن ۽ هوندا. اُهي ساڳئي ئي وقت اُداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هِڪڙيءَ جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وَس پٽاندڙ وڌيڪ کان وڌيڪ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ آياڙ علم، جاڙ، سمجھ ۽ ڏاهپ کي گيت، بيت، سٽ، پُڪارَ سان
تَشْبِيه ڏيندي انهن سڀني کي بَمَن، گولين ۽ بارودَ جي مدِ مقابل بيهاريو
آهي. اياز چوي ٿو ته:

گيت به چڻ گوريلا آهن، جي ويريءَ تي وار ڪرڻ ٿا.

.....

جئن جئن جاڙ وڌي ٿي جڳ ۾، هو ٻوليءَ جي آڙ چُپن ٿا؛
ريٽيءَ تي راتاها ڪن ٿا، موٽي منجهه پهراڻ چُپن ٿا؛

.....

ڪالهه هُيا جي سُرخ ڪُڻن جيئن، اڄڪلهه نيلا پيلا آهن؛
گيت به چڻ گوريلا آهن.....

.....

هي بيت اُتي، هي بَمَ - گولو،

جيڪي به ڪُٽين، جيڪي به ڪُٽين!

مون لاءِ ٻنهي ۾ فَرَقُ نه آ، هي بيتُ به بَمَ جو ساٿي آ،
جنهن رڻ ۾ رات ڪَيا راڙا، تنهن هڏُ ۽ چَمَ جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَن سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوڏ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَن پَن جو پڙلاءُ.“
- اياز (ڪلهي پاتم ڪينرو)